

2016-17 സാമ്പത്തിക വർഷത്തേയ്ക്കുള്ള പുതുക്കിയ ബഡ്ജറ്റിനെ സംബന്ധിച്ച പൊതുചർച്ച

മി. ഡെപ്യൂട്ടി സ്പീക്കർ: സർ, ബഹുമാനപ്പെട്ട ധനകാര്യ വകുപ്പുമന്ത്രി

അവതരിപ്പിച്ച 2016-17-ലെ പുതുക്കിയ ബഡ്ജറ്റിനെ ഞാൻ സർവ്വാത്മനാ സ്വാഗതം ചെയ്യുന്നു. അഴിമതി വിരുദ്ധ-മതനിരപേക്ഷ ഭരണം കാഴ്ചവയ്ക്കുമെന്ന് കഴിഞ്ഞ തെരഞ്ഞെടുപ്പ് വേളയിൽ ജനങ്ങൾക്ക് ഉറപ്പു നൽകിയിരുന്നു. സാമൂഹ്യ സുരക്ഷയും സമഗ്രവികസനവും എന്ന മുദ്രാവാക്യവും അന്ന് നമ്മൾ ജനങ്ങളുടെ മുമ്പിൽ അവതരിപ്പിക്കുകയുണ്ടായി. "എൽ.ഡി.എഫ്. വരും എല്ലാം ശരിയാകും" എന്ന് ജനങ്ങൾ പ്രതീക്ഷിച്ചതും അതുകൊണ്ടാണ്. തെരഞ്ഞെടുപ്പ് ഫലത്തിൽ അതാണ് പ്രതിഫലിച്ചത്. ജനങ്ങളുടെ ആ പ്രതീക്ഷ സാക്ഷാത്കരിക്കാനുതകുന്ന തീരുമാനങ്ങളാണ് ബഡ്ജറ്റിലുടനീളം പ്രതിഫലിച്ചിരിക്കുന്നതെന്ന് കാണുന്നു. ഇത് വളരെയേറെ സന്തോഷമുളവാക്കുന്ന കാര്യമാണ്.

നരേന്ദ്ര മോദി സർക്കാർ പഞ്ചവത്സര പദ്ധതി ഉപേക്ഷിച്ച് കോർപ്പറേറ്റ് കമ്പനികളെ വളർത്താനുള്ള നയപരിപാടികളുമായി മുന്നോട്ടുപോകുമ്പോൾ ഒരു പഞ്ചവത്സര പദ്ധതിയുടെ രൂപരേഖയും ദിശാസൂചികയുമായി സംസ്ഥാന

ബഡ്ജറ്റ് മാറുകയാണ്. ഭരണത്തിലിരിക്കുന്ന 5 വർഷക്കാലയളവ് മുനിൽ കണ്ടുകൊണ്ടു തന്നെയാണ് ബഡ്ജറ്റിന് രൂപം നൽകിയിരിക്കുന്നത്. ഈ 5 വർഷം കൊണ്ട് സാമ്പത്തിക വളർച്ച ത്വരിതപ്പെടുത്തണമെങ്കിൽ വൻതോതിലുള്ള നിക്ഷേപം അനിവാര്യമാണ്. നികുതി പിരിവ് 25% വർദ്ധനവിലെത്തിച്ചാലും, പുതിയ തസ്തികകൾ ഒഴിവാക്കി ചെലവുകൾ എത്ര ചുരുക്കിയാലും വികസിത ക്ഷേമ കേരളമെന്ന ലക്ഷ്യം നേടാനാവില്ല എന്ന യാഥാർത്ഥ്യം തിരിച്ചറിഞ്ഞതുകൊണ്ടാണ് ധനമന്ത്രി വിപുലമായ ഒരു മാനുവൽ പാക്കേജ് പ്രഖ്യാപിച്ചിട്ടുള്ളത്. ബഡ്ജറ്റിൽ ഏറ്റവും വലിയ പ്രതീക്ഷ നൽകുന്ന നിർദ്ദേശവും ഇതുതന്നെയാണ്. അടിസ്ഥാന സൗകര്യ വികസനത്തിന് 12000 കോടി രൂപയും ഇതിനാവശ്യമായ ഭൂമി ഏറ്റെടുക്കാൻ 8000 കോടി രൂപയും സർക്കാർ ഗ്യാറന്റി നൽകി ലഭ്യമാക്കുകയാണ്. കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ് ഇതിനായി രൂപീകരിക്കുമെന്നും വ്യക്തമാക്കിയിട്ടുണ്ട്. അടിസ്ഥാന സൗകര്യങ്ങളുടെ വൻതോതിലുള്ള വികസനമാണ് പുരോഗതിയിലേയ്ക്കുള്ള പാത സുഗമമാക്കുന്നത്. ആ നിലയ്ക്ക് മാനുവൽ പാക്കേജ് നേരായ വിധത്തിൽ പ്രയോജനപ്പെടുത്താനായാൽ സംസ്ഥാനത്തിന്റെ മുഖച്ഛായ തന്നെ മാറ്റാനാകുമെന്ന കാര്യത്തിൽ സംശയമില്ല. സംസ്ഥാനത്തിന്റെ ആശങ്കാജനകമായ സാമ്പത്തിക സ്ഥിതി

വിശദമാക്കിക്കൊണ്ടാണ് ധനമന്ത്രി ബഡ്ജറ്റ് അവതരിപ്പിച്ചു തുടങ്ങുന്നത്. ആഗോളവത്കരണ നയങ്ങൾമൂലം കാർഷിക-വ്യവസായമേഖലകൾ നേരിടുന്ന സമ്മർദ്ദങ്ങൾ വളരെ വലുതാണ്. അതോടൊപ്പം ഗൾഫ് മലയാളികൾ നേരിടുന്ന പ്രശ്നങ്ങൾ കൂടിയായപ്പോൾ സാമ്പത്തികരംഗത്തെ പ്രതിസന്ധി അതിരുകഴിഞ്ഞുകഴിഞ്ഞു. ഈ പശ്ചാത്തലത്തിലാണ് കഴിഞ്ഞ മൂന്ന് വർഷക്കാലം നികുതി പിരിവ് ലക്ഷ്യത്തിലുണ്ടായ ഭീമമായ കുറവ് സൃഷ്ടിച്ച പ്രതിസന്ധിയെ നോക്കിക്കാണേണ്ടത്. കഴിഞ്ഞ മൂന്നുവർഷക്കാലം ലക്ഷ്യമാക്കിയതിൽ നിന്ന് 239000 കോടി രൂപയുടെ കുറവ് നികുതി പിരിവിനത്തിൽ സംഭവിച്ചു എന്നാണ് കണക്ക്. നികുതി പിരിവ് കുറഞ്ഞതല്ല; കുറച്ചതാണെന്ന ആക്ഷേപവും നിലവിലുണ്ട്. സംസ്ഥാനത്തെ പരിതാപകരമായ സാമ്പത്തിക സ്ഥിതിയിലെത്തിച്ച ഘടകങ്ങളിൽ ഒന്നാണിത്. ധനകാര്യ കെട്ടുകാര്യസ്ഥതയും അഴിമതിയുമായിരുന്നു ഇതിന്റെ പിന്നിലെന്ന ആക്ഷേപവും സാർവ്വത്രികമായി ഉയർന്നുവരുന്നു. ഈ സ്ഥിതിവിശേഷം കണക്കിലെടുക്കാനും നേരിടാനും ഒരു വികസനക്ഷേമ ബഡ്ജറ്റിന് രൂപം നൽകാനാവില്ല. ഈ യാഥാർത്ഥ്യത്തെ നേരിട്ടുകൊണ്ട് എങ്ങനെ കേരളത്തെ സംരക്ഷിച്ച് വികസനോന്മുഖമാക്കാമെന്ന അന്വേഷണമാണ് വളരെ വിജയകരമായി ബഡ്ജറ്റിൽ നിർവ്വഹിച്ചിരിക്കുന്നത്.

വളരെ സംശയത്തോടെ മാനുവിരുദ്ധ പാക്കേജിനെ നോക്കി

കാണുന്നവരുണ്ട്. റവന്യൂ വരുമാനം വർദ്ധിപ്പിച്ച് അതിൽ നിന്ന് കേരളത്തെ വികസിപ്പിക്കണമെന്നായിരിക്കും അവർക്ക് പറയാനാവുക. അത് സാധ്യമല്ല എന്ന് വാർഷിക വരുമാനവും ചെലവും പരിശോധിക്കുന്നവർക്ക് മനസ്സിലാകും. പദ്ധതിയേതര ചെലവുകൾ ഗണ്യമായി വെട്ടിക്കുറയ്ക്കുകയെന്നത് ഒരിക്കലും വികസിത ക്ഷേമകേരളമെന്ന ലക്ഷ്യത്തിന് അനുയോജ്യമല്ല. ഇത്രയും വലിയ സാമ്പത്തിക പ്രതിസന്ധി നേരിടുമ്പോഴും കഴിഞ്ഞ സർക്കാരിന്റെ അവസാന നാളുകളിൽ ചെയ്ത നടപടികൾ കേരളത്തിലെ ജനങ്ങൾക്ക് വൻ ബാധ്യതയാണ് വരുത്തിവെച്ചത്. പണച്ചാക്കുകളേയും വോട്ടുബാങ്കുകളേയും സ്ഥാപിത താൽപ്പര്യക്കാരേയും മാത്രം ലക്ഷ്യം വെച്ചാണ് അവ ചെയ്തത്. ജാതി-മത ശക്തികളെ പ്രീണിപ്പിക്കാനായി സൂട്ടുകളും കോളേജുകളും അനുവദിക്കുകയും പൊതുവക ഭൂമി പഴയ നാടുവാഴികളെപ്പോലെ ആശ്രിതവത്സലന്മാർക്കും സ്തുതിപാഠകർക്കും ബിനാമികൾക്കും എഴുതി കൊടുത്തതും സമീപകാല ചരിത്രമാണ്.

കേരള വികസനത്തിന്റെ അടിത്തറയായ ഭൂപരിഷ്കരണനിയമത്തെ അട്ടിമറിച്ച് ല്ലാതാക്കാൻ കഠിനാധ്വാനം നടത്തിയ ഒരു സർക്കാരിനെയാണ് കഴിഞ്ഞ 5 വർഷം കേരളം കണ്ടത്. ലാഭമോഹികളായ റിസോർട്ട് ഉടമകൾ,

വിദ്യാഭ്യാസക്കച്ചവടക്കാർ, സ്വകാര്യ ആശുപത്രിയുടമകൾ തുടങ്ങി എല്ലാ ഭൂമാഫീയകൾക്കും കൈവശം വയ്ക്കാവുന്ന ഭൂമിയുടെ പരിധിയുയർത്താൻ മുൻ സർക്കാർ നിരന്തരം ശ്രമിച്ചുകൊണ്ടേയിരുന്നു. തോട്ടം മേഖലയിൽ പരിസ്ഥിതി ആഘാതം പോലും നോക്കാതെ ഭൂമി പാട്ടക്കാർ ആഗ്രഹിക്കുന്ന എന്താവശ്യങ്ങൾക്കും ഉപയോഗിക്കാൻ അനുമതി നൽകി. ധാരാളം ഭൂമി, കോടതിക്കേസുകളിൽ തോറ്റുകൊടുത്ത് അന്യാധീനമാക്കി. ഇങ്ങനെ ലക്ഷക്കണക്കിന് ഏക്കർ ഭൂമി അന്യാധീനപ്പെടുമ്പോൾ വീട് വയ്ക്കാൻ ഒരു തുണ്ട് ഭൂമിയില്ലാത്തവർക്കും കർഷകർക്കും വ്യാജപട്ടയം നൽകി സർക്കാർ നാടകം കളിച്ചു. സർവ്വരാലും അംഗീകരിക്കപ്പെട്ട നെൽവയൽ തണ്ണീർത്തട നിയമത്തിന്റെ അന്തഃസത്ത തകർക്കും വിധം ചട്ടങ്ങളിൽ ഭേദഗതി വരുത്തുക മാത്രമല്ല, 2008 വരെ നടത്തിയ നെൽവയൽ നികത്തലുകൾക്ക് അംഗീകാരം നൽകാനും കരഭൂമിയായി പ്രഖ്യാപിക്കാനും തീരുമാനിച്ചു.

കാർഷിക മേഖലയിലാകട്ടെ, കൃഷി വ്യാപിപ്പിക്കാനും കർഷകരെ സഹായിക്കാനും ലക്ഷ്യംവെച്ച് എൽ.ഡി.എഫ്. സർക്കാർ നടപ്പാക്കിയ പദ്ധതികൾ ഒന്നൊന്നായി ഇല്ലാതാകുന്നതാണ് കഴിഞ്ഞ 5 വർഷം നമുക്ക് കാണാനായത്. കർഷകർക്കുണ്ടായിരുന്ന ആനുകൂല്യങ്ങൾ വെട്ടിക്കുറയ്ക്കുകയോ നാമമാത്രമായി ചുരുക്കുകയോ ചെയ്തു. നെല്ല്, റബ്ബർ, നാളികേരം, ഏലം തുടങ്ങി

കേരളത്തിന്റെ സമ്പദ്‌വ്യവസ്ഥയെ താങ്ങി നിർത്തുന്ന കാർഷിക ഉല്പന്നങ്ങൾക്ക് റെക്കോർഡ് വിലത്തകർച്ച നേരിട്ടു. മതിയായ രീതിയിൽ ഈ ഉല്പന്നങ്ങൾ സംഭരിക്കാൻ മുൻസർക്കാർ തയ്യാറായില്ല എന്നുമാത്രമല്ല നാമമാത്രമായി സംഭരിച്ചപ്പോൾ അതിന്റെ വില നൽകാതിരിക്കുകയും ചെയ്തു. തുടർന്ന് കർഷക ആത്മഹത്യകൾ വീണ്ടും തലപൊക്കി. പ്രശ്നത്തിന്റെ ഗൗരവം ഉൾക്കൊള്ളുന്നതിന് പകരം ആത്മഹത്യകൾക്ക് മറ്റു കാരണങ്ങൾ കണ്ടെത്താൻ ഗവേഷണം നടത്താനായിരുന്നു മുൻ സർക്കാർ ശ്രമം.

2011-ൽ 3513 കോടി രൂപ ട്രഷറിയിൽ നീക്കിവെച്ചുകൊണ്ടാണ് എൽ.ഡി.എഫ്. സർക്കാർ പടിയിറങ്ങിയത്. എന്നാൽ യു.ഡി.എഫ്. സർക്കാർ 173 കോടി രൂപയുടെ കമ്മി അവശേഷിപ്പിച്ചാണ് 2016-ൽ ഭരണം അവസാനിപ്പിച്ചത്. എന്നാൽ പറയുന്നതാകട്ടെ, 1643 കോടി രൂപയുടെ മിച്ചം അവശേഷിപ്പിച്ചു എന്നാണ്. കൊടുത്തുതീർക്കേണ്ടതായ 1817 കോടിയോളം രൂപയുടെ ബില്ലുകൾ പലതും മാറ്റിവെച്ചിട്ടാണ് ഈ കൃത്രിമമിച്ചം ഉണ്ടാക്കി എടുത്തതെന്നതാണ് യാഥാർത്ഥ്യം. ഇത് നിയമസഭയോടുള്ള വിശ്വാസവഞ്ചനയാണ്. ഇത്തരം പ്രവൃത്തികൾ ബ്രിട്ടീഷ് പാർലമെന്റിൽ ശിക്ഷ ലഭിക്കത്തക്ക തരത്തിൽ കുറുകരമായ ഒന്നാണ്. റവന്യൂകമ്മി രണ്ട് സർക്കാരുകളും കുറച്ചിട്ടുണ്ട്. എന്നാലത് രണ്ട് വ്യത്യസ്ത വഴികളിലൂടെയാണ്.

സാമൂഹ്യക്ഷേമത്തിനുള്ള ഫണ്ട് കുറവ് ചെയ്ത് ചെലവ് കുറച്ചിട്ടാണ് യു.ഡി.എഫ്. സർക്കാർ റവന്യൂകമ്മി കുറച്ചത്. എൽ.ഡി.എഫ്. സർക്കാറാകട്ടെ സാമൂഹ്യക്ഷേമ, മറ്റ് ആവശ്യ ചെലവുകളൊന്നും തന്നെ വെട്ടിക്കുറയ്ക്കാതെ നികുതി വരുമാനം വർദ്ധിപ്പിച്ചാണ് റവന്യൂകമ്മി കുറച്ചത്. 2011-ൽ 3673 കോടി രൂപയായിരുന്ന റവന്യൂകമ്മി 2015-ൽ 13795 കോടി രൂപയിലേയ്ക്കെങ്കിലും ചുരുക്കിയതുതന്നെ അടിയന്തരമായി കൊടുത്തു തീർക്കേണ്ടതായ തുക 2016-17 സാമ്പത്തിക വർഷത്തേയ്ക്ക് നീക്കി വെച്ചിട്ടാണ്. പണം വകയിരുത്താതെ ഓരോ ബഡ്ജറ്റിലും 1000 കോടി രൂപയുടെ പ്രഖ്യാപനങ്ങൾ നടത്തിയത് ഒരതരം ഫിസ്കൽ അനാർക്കിയുടെ ലക്ഷണമാണ്.

ഈ ബഡ്ജറ്റിന്റെ പ്രധാന സ്വഭാവം സാമ്പത്തിക ദുരൂഹീകരണമാണ്. ആവശ്യമായ വരുമാനം കണ്ടെത്തി അവശ്യമേഖലകളിൽ ചെലവ് ചുരുക്കാതെ, വരുമാന-ചെലവുകളുടെ സമന്വയത്തിലൂടെ വിഭവങ്ങളുടെ ഏറ്റവും കാര്യക്ഷമമായ ഉപയോഗമാണ് ഈ ബഡ്ജറ്റിലൂടെ കൈവരിച്ചിരിക്കുന്നത്. കൃഷി, മത്സ്യബന്ധനം, പരമ്പരാഗത വ്യവസായം തുടങ്ങിയ അടിസ്ഥാന മേഖലകളെ പുനരുജ്ജീവിപ്പിക്കുകയും കാർഷികോത്പ്പന്നങ്ങളുടെ മൂല്യവർദ്ധനവിലൂടെ നെല്ല്, റബ്ബർ തുടങ്ങിയവയ്ക്ക് താങ്ങുവില ഉയർത്തി കൂടുതൽ ഉത്പാദനത്തിന് കർഷകരെ

പ്രോത്സാഹിപ്പിക്കുകയും ചെയ്യുന്നതിലൂടെ സമ്പദ് വ്യവസ്ഥയ്ക്ക് പുതുജീവൻ നൽകുക എന്നതാണ് ബഡ്ജറ്റിലൂടെ ധനകാര്യ വകുപ്പുമന്ത്രി ലക്ഷ്യമിടുന്നത്. അതോടൊപ്പം തന്നെ വിദ്യാഭ്യാസത്തെ വികസനത്തിന്റെ ഭാഗമാക്കുക വഴി മറ്റ് ഭൗതിക വിഭവങ്ങളെപ്പോലെ മനുഷ്യ വിഭവങ്ങളെയും ഉപയോഗപ്പെടുത്തുന്നതിന് ലക്ഷ്യമിട്ടതിന്റെ ഉദാഹരണങ്ങളാണ്, എല്ലാ നിയോജകമണ്ഡലങ്ങളിലും അന്തർദ്ദേശീയ നിലവാരമുള്ള സ്കൂളുകൾ നിർമ്മിക്കുന്നതിന് 1000 കോടി രൂപ നീക്കിവെച്ചത് വിദ്യാഭ്യാസമേഖലയ്ക്ക് നൽകിയ പരിഗണനയിൽ നിന്നും മനസ്സിലാക്കുവാനുള്ളത്.

നികുതി വരുമാനം വർദ്ധിപ്പിച്ച് കമ്മി നികത്തുകയും വികസന പ്രവർത്തനങ്ങൾക്ക് ആവശ്യമായ ധനം കണ്ടെത്തുകയും ചെയ്യാനാകുമെന്ന് ധനമന്ത്രി ആത്മവിശ്വാസം പ്രകടിപ്പിക്കുന്നു. നികുതി കുടിശ്ശിക പിരിച്ചെടുത്തും പുതിയ സ്രോതസ്സുകളിൽ നിന്ന് നികുതി കണ്ടെത്തിയും നികുതി വരുമാനത്തിൽ പ്രതിവർഷം 25 ശതമാനം വർദ്ധനവാണ് ധനമന്ത്രി ലക്ഷ്യമിടുന്നത്. വാണിജ്യനികുതി പിരിവ് കൂട്ടാനായി ഒൻപത് മാർഗ്ഗങ്ങൾ അദ്ദേഹം വിഭാവനം ചെയ്തിട്ടുണ്ട്. ബഡ്ജറ്റിലെ എല്ലാ നിർദ്ദേശങ്ങളും വികസനോന്മുഖമായ സമീപനത്തിന് ഊന്നൽ നൽകുന്നവയാണ്. ഞാൻ അവയെ സഹർഷം സ്വാഗതം ചെയ്യുന്നു. ഈ സന്ദർഭത്തിൽ എന്റെ നിയോജകമണ്ഡലത്തിലെ

ഒന്നരണ്ട് കാര്യങ്ങൾകൂടി ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്.

പെരുമാളൂർ-താഴമ്പള്ളി-കരിനംകുളം കായൽ, അഞ്ചുതെങ്ങ് കായൽ, കായിക്കര എന്നീ മേഖലകളെ ഉൾക്കൊള്ളിച്ച് സമഗ്ര ടൂറിസം പ്രോജക്ട് നടപ്പാക്കണം. ഇതിനുള്ള വിശദമായ പ്രോജക്ട് റിപ്പോർട്ട് ഹാർബർ എഞ്ചിനീയറിംഗ് വിഭാഗം തയ്യാറാക്കി വരുന്നുണ്ട്. ഇതിനായി 10 കോടി രൂപയെങ്കിലും ബഡ്ജറ്റിൽ വകകൊള്ളിക്കണം.

ചിറയിൻകീഴ് മണ്ഡലത്തിലൂടെ കടന്നുപോകുന്ന ദേശീയപാത ഒഴികെ ബി.എം & ബി.സി. സാങ്കേതിക വിദ്യ ഉപയോഗിച്ച് നിർമ്മിച്ച ഒരു റോഡുപോലുമില്ലായെന്നത് ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്. ഇതിനുവേണ്ടി സമർപ്പിച്ച പ്രൊപ്പോസലുകൾക്ക് ടോക്കൺ പ്രൊവിഷനേയുള്ളൂവെന്ന വിഷയവും അദ്ദേഹത്തിന്റെ ശ്രദ്ധയിൽപ്പെടുത്തുന്നു. മൂവും ഇത് തന്നെയാണ് സംഭവിച്ചിട്ടുള്ളത്. ഇതിനാവശ്യമായ 15 കോടി രൂപ അനുവദിക്കണമെന്നുകൂടി ഞാൻ ഈ സന്ദർഭത്തിൽ സൂചിപ്പിക്കുകയാണ്.

ചിറയിൻകീഴ് നിയോജകമണ്ഡലത്തിൽ പ്രേംനസീർ ഫിലിം സ്കൂൾ എന്ന പേരിൽ ഒരു സാംസ്കാരിക കേന്ദ്രം സ്ഥാപിക്കാൻ 25 ലക്ഷം രൂപ 2014-

ലെ ബഡ്ജറ്റിൽ പ്രഖ്യാപിച്ചിരുന്നു. തുടർന്ന് സ്വീകരിച്ച നടപടികൾ പൂർത്തിയാക്കുകയോ തുക അനുവദിക്കുകയോ ചെയ്തില്ല. ഇപ്പോൾ സർക്കാർ ഭൂമിയും കെട്ടിടവും ലഭ്യമാക്കാനുള്ള നടപടി പുരോഗമിച്ചുവരുന്നു. ഈ വർഷത്തെ പുതുക്കിയ ബഡ്ജറ്റിൽ തന്നെ മറ്റ് സാംസ്കാരിക കേന്ദ്രങ്ങൾക്ക് അനുവദിച്ചതുപോലെ 50 ലക്ഷം രൂപയെങ്കിലും പ്രൈംസീർ സ്മാരക കേന്ദ്രത്തിന് അനുവദിക്കണമെന്ന് ഞാൻ അഭ്യർത്ഥിക്കുകയാണ്.

കുമാരനാശാന്റെ ജന്മസ്ഥലമായ കായിക്കരയും വക്കം മൗലവിയുടെ ജന്മസ്ഥലമായ വക്കവും തമ്മിൽ ബന്ധിപ്പിക്കുന്ന പാലം പണിയുന്നതിനായി ഭൂമി ഏറ്റെടുക്കുന്നതിനുള്ള നടപടി ആറ്റിങ്ങൽ എം.എൽ.എ.യും ചിറയിൻകീഴ് എം.എൽ.എ.യും സമന്വയിപ്പിച്ചുകൊണ്ട് പ്രാഥമിക അപ്രോച്ച് റോഡിനുള്ള ഭൂമി ഏറ്റെടുത്തിട്ടുണ്ട്. പാലം പണിയുന്നതിന് 50 കോടി രൂപ അനുവദിക്കണം.

അഞ്ചുതെങ്ങ്-പുത്തറ-താഴമ്പള്ളി പ്രദേശത്തുണ്ടാകുന്ന കടൽക്ഷോഭം മൂലം മത്സ്യത്തൊഴിലാളികളുടെ കുടുംബങ്ങൾ ഭീതിയിലാണ്. ഇവരെ സംരക്ഷിക്കാൻ കടൽഭിത്തി നിർമ്മിക്കണം. ഇതിനായി 25 കോടി രൂപ അനുവദിക്കണം. ഇതുകൂടാതെ ചില പൊതുകാര്യങ്ങൾകൂടി ഈ സഭയുടെ ശ്രദ്ധയിൽപ്പെടുത്തുകയാണ്.

'റീ സർവ്വേ വൈകി, വീട്ടമ്മ ജീവനൊടുക്കി' എന്ന വളരെ

ഘടയഭേദകമായ റിപ്പോർട്ട് ഇന്നത്തെ മലയാള മനോരമ പത്രത്തിലുണ്ട്. ഇത് പൊതുവായതും അതീവ ഗുരുതരമായ കാര്യവുമാണ്. നമ്മുടെ സംസ്ഥാനത്ത് റീസർവ്വേ പൂർത്തിയാക്കി പോക്കുവരവ് ചെയ്ത് നൽകാത്തതുമൂലം ജനങ്ങൾ അനുഭവിക്കുന്ന ഗുരുതരമായ പ്രയാസമാണ് ഇന്ന് ഒരു വീട്ടമ്മയുടെ മരണത്തിൽ കൊണ്ടെത്തിച്ചത്. അതുകൊണ്ട് കഴിയുന്നത്രവേഗം റീസർവ്വേ പൂർത്തിയാക്കി ഇതുമായി ബന്ധപ്പെട്ട നടപടികൾ എത്രയുംവേഗം പരിഹരിക്കണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്.

കൈത്തറി, ഖാദി മേഖലകളിൽ ആശ്വാസത്തിന് ചെലവിടുന്ന തുക അന്യ സംസ്ഥാനത്തിന് നേട്ടമുണ്ടാക്കാതെ നോക്കാൻ പ്രത്യേക സംവിധാനം വേണമെന്ന കാര്യത്തിൽ സംശയമില്ല. അതോടൊപ്പം ഇവിടെ ഉത്പാദിപ്പിക്കുന്ന കൈത്തറി ഉത്പന്നങ്ങൾ വിറ്റഴിക്കാനും പരമാവധി സഹായങ്ങൾ സർക്കാർ ചെയ്തു നൽകണം. ഇപ്പോൾ പ്രഖ്യാപിച്ച രണ്ട് ശതമാനം സെയിൽസ് ടാക്സ് ഈ മേഖലയെ വളരെ പ്രതികൂലമായി ബാധിക്കുമെന്ന കാര്യത്തിൽ ഒരു സംശയവുമില്ല. നെയ്തുകാർ ടാക്സ് ആദ്യം നൽകട്ടെ എന്നിട്ട് റീഇംബേഴ്സ് ചെയ്ത് നൽകാമെന്ന സമീപനം ഒരിക്കലും ശരിയല്ല. ഈ വ്യവസായം നിലനിൽക്കുന്നത് റിബേറ്റും അതുപോലെ മറ്റ് നിരവധി ആനുകൂല്യങ്ങളും നൽകിക്കൊണ്ടാണ്. ഈ മേഖലയെ

സംരക്ഷിക്കുന്നതിനുവേണ്ടി പ്രത്യേകം ഡിപ്പാർട്ടുമെന്റ് പ്രവർത്തിക്കുന്നതും ആ പശ്ചാത്തലത്തിലാണ്. 2014-ൽ ടേൺ ഓവർ ടാക്സ് പിൻവലിക്കാൻ നമ്മൾ ഒരുമിച്ച് ശബ്ദം ഉയർത്തിയത് ഈ സഭയിലാണ്. അത് അന്ന് പിൻവലിച്ചു. എന്നാൽ വീണ്ടും ഒരു ശതമാനം സെയിൽസ് ടാക്സ് കൊണ്ടുവന്നു. ഇപ്പോൾ നമ്മൾ രണ്ട് ശതമാനമാക്കി ഉയർത്തിയിരിക്കുന്നു. കൈത്തറി വസ്തുങ്ങളെയും മറ്റ് പവർലൂം വസ്തുങ്ങളെയും ഒരേ രീതിയിൽ കാണുന്നത് ശരിയല്ല. കൈത്തറി, ഖാദി വസ്തുങ്ങൾക്ക് രണ്ട് ശതമാനം സെയിൽസ് ടാക്സ് ബാധകമാക്കരുത്, ആ നിർദ്ദേശം പിൻവലിക്കണമെന്നാണ് എനിക്ക് അറിയിക്കാനുള്ളത്.

ഭൂരഹിതരായ ആദിവാസികൾക്ക് ഒരേക്കർ ഭൂമി വീതം നൽകുമെന്ന് പറഞ്ഞത് നല്ല കാര്യമാണ്. 1975 മുതൽ നിയമനിർമ്മാണത്തിലൂടെ ആദിവാസികളുടെ ഭൂപ്രശ്നം നമ്മൾ കൈകാര്യം ചെയ്യുകയാണ്. എന്നാൽ പല കാരണങ്ങളാൽ നമുക്ക് 1975-ലെ നിയമം നടപ്പിലാക്കാനായില്ല. ഏറ്റവും ഒടുവിൽ സർക്കാർ നൽകിയ നിർദ്ദേശം കൂടി കണക്കിലെടുത്തുകൊണ്ടാണ് സുപ്രീംകോടതിയുടെ വിധിയുടെ അടിസ്ഥാനത്തിൽ 1999-ലെ നിയമം ഈ സഭ പാസ്സാക്കിയത്. അതിന്റെ അടിസ്ഥാനത്തിൽ ഭൂപ്രശ്നത്തിന് പരിഹാരം കാണാൻ നാം ശ്രമിക്കണം. തീർച്ചയായും അങ്ങനെ ശ്രമിക്കുകയാണെങ്കിൽ ഒരേക്കർ ഭൂമിയല്ല കൂടുതൽ ഭൂമി ആദിവാസികൾക്ക് കൊടുക്കാൻ നിയമാനുസൃതം

നമ്മൾ ബാധ്യസ്ഥരാണ്. അതിനുള്ള നടപടിയുണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്.

കേരള ജനതയുടെ 10 ശതമാനം വരുന്ന ഇതര സംസ്ഥാന തൊഴിലാളികൾ സംസ്ഥാനത്തിന്റെ വികസന നിർമ്മാണ പ്രക്രിയയ്ക്ക് നൽകുന്ന സംഭാവന വളരെ വലുതാണ്. ഇത് മനസ്സിലാക്കി അവരുടെ ക്ഷേമവും പ്രശ്നങ്ങളും കൈകാര്യം ചെയ്യാനായി ഒരു പ്രത്യേക സംവിധാനം നമ്മുടെ നാട്ടിൽ ഉണ്ടാകണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്. അവരുടെ ഇടയിൽ ക്രിമിനലുകളും മയക്കുമരുന്നിന് അടിമകളായവരും ധാരാളം ഉണ്ടെങ്കിലും അതേസമയം കലാകാരന്മാരും സാഹിത്യവാസനയുള്ളവരും ഉണ്ടെന്നുള്ള കാര്യം നമ്മൾ മറന്നുപോകരുത്. നമ്മുടെ മറുനാടൻ മലയാളികളെപ്പോലെ തന്നെ അത്തരം ആളുകൾക്ക് വേദികൾ സൃഷ്ടിച്ച് സാംസ്കാരിക പുരോഗതിക്കുള്ള പ്രവർത്തനങ്ങൾ വ്യാപകമായി നടത്തുവാൻ നമ്മൾ ശ്രമിക്കണം.

മാറിമാറി വരുന്ന മന്ത്രിസഭകൾ ധാരാളം പട്ടയമേളകൾ സംഘടിപ്പിക്കാറുണ്ട്. പതിനായിരക്കണക്കിന് ആളുകൾക്ക് കൈവശഭ്രമിക്ക് പട്ടയം നൽകാറുമുണ്ട്. എന്നാൽ ഒരു പ്രയോജനവുമില്ലാത്ത പട്ടയം കയ്യിൽപ്പിടിച്ച് കഴിയുന്ന വലിയ ഒരു വിഭാഗം പാവപ്പെട്ട ജനങ്ങളുടെ

പ്രശ്നങ്ങൾക്ക് പരിഹാരമുണ്ടാക്കാൻ ഒരു സർക്കാരം ശ്രമിച്ചിട്ടില്ല. പട്ടികജാതി/പട്ടികവർഗ്ഗ കോളനികളിലും ലക്ഷംവീട് കോളനികളിലും പാവപ്പെട്ട മറ്റ് ജനവിഭാഗങ്ങൾ താമസിക്കുന്ന സങ്കേതങ്ങളിലുമാണ് ഈ ജനവിഭാഗങ്ങൾ താമസിച്ചുപോകുന്നത്. 3-ഉം 5-ഉം സെന്റ് ഭൂമിയിലാണ് ഇവർ കഴിയുന്നത്. പണം നൽകി പട്ടയഭൂമി ഇവർ ശരിയായ രേഖയില്ലാതെ വാങ്ങിയതാണ്. ഒറിജിനൽ പട്ടയം ഇവരുടെ കൈവശമുണ്ട്. പക്ഷെ, അതിൽ രേഖപ്പെടുത്തിയിരിക്കുന്നത് ഒറിജിനൽ പട്ടയ ഉടമയുടെ പേരാണ്. ഭൂമി കൈവശമായപ്പോൾ പട്ടയത്തിൽ രേഖപ്പെടുത്തിയിട്ടുള്ള ഉടമസ്ഥാവകാശം തിരുത്തിവാങ്ങാൻ കഴിഞ്ഞിരുന്നില്ല. കൈമാറ്റ കാലാവധി കഴിഞ്ഞിട്ടും പട്ടയത്തിൽ തിരുത്തൽ വരുത്താൻ ഇവർക്ക് ആകുന്നില്ലായെന്നുള്ളതാണ് പ്രശ്നം. റവന്യൂ ഉദ്യോഗസ്ഥർ ഇത്തരം പട്ടയങ്ങൾ തിരുത്തി നൽകാൻ ശ്രമിക്കുന്നില്ല. ഇതുമൂലം ഭവനനിർമ്മാണം ഉൾപ്പെടെയുള്ള ഒരാനുകൂല്യത്തിനും പട്ടിക വിഭാഗത്തിൽപ്പെട്ട ഇക്കൂട്ടർ അർഹരല്ലാതായി പോകുന്നു. ഇതിന് പരിഹാരം ഉണ്ടാക്കണമെന്നാണ് എനിക്ക് ഈ സന്ദർഭത്തിൽ റവന്യൂ വകുപ്പ് മന്ത്രിയോട് സൂചിപ്പിക്കാനുള്ളത്.

പട്ടികവിഭാഗ വികസന ഫണ്ട് ലാപ്സാക്കുക, വക മാറ്റി ചെലവഴിക്കുക, പൊതുമേഖലാ സ്ഥാപനങ്ങളിലേയ്ക്കും മറ്റ് ചില ഏജൻസികളുടെയും

അക്കൗണ്ടിലേയ്ക്ക് മാറ്റി നിക്ഷേപിക്കുക തുടങ്ങിയ നടപടികൾക്ക് ശേഷമുള്ള മിച്ചം തുകയാണ് പട്ടികവിഭാഗ വികസനത്തിന് ലഭ്യമാകുന്നത്. ഇത് ബഡ്ജറ്റ് തുകയുടെ 50 ശതമാനം പോലുമില്ലായെന്നാണ് കണക്കുകൾ സൂചിപ്പിക്കുന്നത്. വളരെ ലാഘവത്തോടുകൂടിയാണ് ഈ ഫണ്ട് എല്ലാ തലങ്ങളിലും കൈകാര്യം ചെയ്യുന്നതെന്ന് കാണാം. പട്ടികവിഭാഗങ്ങളുടെ സർവ്വതോന്മുഖമായ വികസനം ഏറ്റെടുക്കാൻ സ്റ്റേറ്റിന് അവകാശവും ഉത്തരവാദിത്വവുമുണ്ട്. അത് ദുർവിനിയോഗം ചെയ്യുന്നത് തടയാനുള്ള നടപടി സ്വീകരിക്കേണ്ടത് സ്റ്റേറ്റിന്റെ ഉത്തരവാദിത്വമാണ്. പദ്ധതി വിഹിതം പൂർണ്ണമായും ചെലവഴിക്കുന്നുവെന്നും അത് ഫലപ്രദമായ പദ്ധതികൾക്കാണ് വിനിയോഗിക്കുന്നതെന്നും ഉറപ്പാക്കാൻ നിയമം നിർമ്മിക്കുന്നതിനുള്ള നടപടി സ്വീകരിക്കണം. ഗവർണ്ണറുടെ നയപ്രഖ്യാപന പ്രസംഗത്തിൽ അത് സൂചിപ്പിച്ചിട്ടുണ്ട്. എന്നാൽ ബഡ്ജറ്റ് പ്രസംഗത്തിൽ അത് പ്രതിഫലിച്ചുകാണുന്നില്ല. ഈ വിഷയത്തിൽ മറ്റ് പല സംസ്ഥാനങ്ങളിലും ചെയ്തിട്ടുള്ളതുപോലെ ഒരു നിയമനിർമ്മാണം നടത്തുവാൻ സർക്കാർ തയ്യാറാകണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്. ഇക്കഴിഞ്ഞ ദിവസം ബഹുമാനപ്പെട്ട മന്ത്രി ഇവിടെ അവതരിപ്പിച്ച ബഡ്ജറ്റ് എന്തുകൊണ്ടും ജനോപകാരപ്രദമായ ബഡ്ജറ്റാണ്. എല്ലാ മേഖലകളെയും സ്പർശിച്ചുകൊണ്ടുള്ള ബഡ്ജറ്റാണ്. ആ ബഡ്ജറ്റിനെ

സർവ്വാത്മനാ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. റ്റി. വി. രാജേഷ്: സർ, കേരളീയ നവോത്ഥാനത്തിന് ദിശാബോധം നൽകിയ മഹാനായ ശ്രീനാരായണഗുരുവിന്റെ ദർശനങ്ങളിൽ അടിയുറച്ചും മണ്ണിനേയും മനുഷ്യനേയും മറന്ന കാലത്തോട് നടത്തിയ പോരാട്ടത്തിന്റെ വിജയക്കൊടി ഉയർത്തിയത് കാണാതെ നമ്മെ വിട്ടുപിരിഞ്ഞുപോയ കേരളത്തിന്റെ പ്രിയപ്പെട്ട കവിക്ക് ഉജ്ജ്വലമായ സ്മരണാഞ്ജലി അർപ്പിച്ചുകൊണ്ടും കേരളത്തിന്റെ ബഹുമാന്യനായ ധനകാര്യവകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ഞാൻ സർവ്വാത്മനാ പിന്തുണയ്ക്കുകയാണ്.

കേരളത്തിലെ വികസനത്തിന്റെ വഴി എന്താണെന്ന് ഈ ബഡ്ജറ്റ് സാക്ഷ്യപ്പെടുത്തുന്നു. ഭാവി കേരളത്തിലേയ്ക്കുള്ള ചൂണ്ടുപലകയാണ് ഈ ബഡ്ജറ്റ്. ജനങ്ങൾ കാത്തിരുന്ന, കേരളം കാതോർത്ത ഒരു ജനപക്ഷ ബദൽ വികസന നയമാണ് ഈ ബഡ്ജറ്റിലൂടെ മുന്നോട്ടുവയ്ക്കുന്നത്. കേരളത്തിന്റെ സാമ്പത്തിക പ്രതിസന്ധി സംബന്ധിച്ച് ബഹുമാന്യനായ ധനകാര്യ വകുപ്പുമന്ത്രി ഇവിടെ അവതരിപ്പിച്ച ധവളപത്രത്തിൽ വിശദീകരിക്കുന്നുണ്ട്. ഇവിടെ വാർഷിക പദ്ധതികൾ നടപ്പിലാക്കുന്നതിൽ കഴിഞ്ഞ ഗവൺമെന്റിന്റെ കാലത്ത് കുറ്റകരമായ മെല്ലെപ്പോക്കുന്നതാണ് സ്വീകരിച്ചത്. 2013-2016 കാലയളവിൽ

നിയമസഭ പാസ്സാക്കിയ ബഡ്ജറ്റ് തുകയുടെ 60-70 ശതമാനം മാത്രമാണ് ഇവിടെ ചെലവാക്കിയിട്ടുള്ളത് എന്ന് ഗവർണ്ണറുടെ നയപ്രഖ്യാപനത്തിൽ പറയുകയുണ്ടായി. അതോടൊപ്പം വരുമാന സ്രോതസ്സുകൾ കണ്ടെത്താതെ തലങ്ങും വിലങ്ങും പദ്ധതികൾ പ്രഖ്യാപിക്കുന്ന ഒരു നിലയാണ് ഇവിടെയുണ്ടായത്. അധിക ധനസമാഹരണ ലക്ഷ്യത്തിന്റെ 75 ശതമാനം മാത്രമാണ് ഇവിടെ നേടാൻ കഴിഞ്ഞത്. 24000 കോടി രൂപ പിരിച്ചെടുക്കാൻ കഴിഞ്ഞ സർക്കാരിന് കഴിഞ്ഞില്ല. ഇവിടെ ഈ ബഡ്ജറ്റിനെക്കുറിച്ചുള്ള ബഹുമാന്യനായ മുൻ മുഖ്യമന്ത്രിയുടെ പ്രതികരണം കണ്ടു. കേരളത്തിൽ ഇപ്പോൾ നിലവിൽ സർക്കാരിന്റെ കയ്യിൽ പണമുണ്ടെന്നാണ് അദ്ദേഹം പറഞ്ഞത്. എന്നാൽ 2016 മാർച്ച് മാസത്തിൽ ക്ലോസ്സിംഗ് ബാലൻസായി കാണിച്ചത് 1643.99 കോടി രൂപയാണ്. പക്ഷേ മുൻ മുഖ്യമന്ത്രി പറഞ്ഞ ഈ ബാലൻസ് യഥാർത്ഥത്തിൽ തട്ടിപ്പാണ്. യഥാർത്ഥത്തിൽ കൊടുക്കാനുള്ള കടം 1800 കോടി രൂപയാണ്. അത് ഗവൺമെന്റ് തലത്തിൽ പിടിച്ചുവെച്ചതാണ്. അതുപോലെ കേരളത്തിന്റെ ഇന്നത്തെ സാഹചര്യത്തെക്കുറിച്ച് ഞാൻ വിശദീകരിക്കേണ്ട കാര്യമില്ല. അസാധാരണമായ സാഹചര്യങ്ങളെ നേരിടുവാൻ അസാധാരണമായ പ്രവൃത്തികൾ അനിവാര്യമാണ്. പ്രതിസന്ധിയുടെ മുന്നിൽ പകച്ചുനിൽക്കാതെ, നിസ്സഹായത കാണിക്കാതെ

അതിനെ നേരിടാനുള്ള ഒരു തത്വമാണ് ബഹുമാന്യനായ ധനകാര്യ വകുപ്പുമന്ത്രി ഈ മന്ത്രിസഭയ്ക്കുവേണ്ടിയുള്ള ബഡ്ജറ്റിൽ അവലംബിച്ചിട്ടുള്ളത്. ഇത് ഇടതുപക്ഷ രാഷ്ട്രീയത്തിന്റെ പ്രസക്തിയെയാണ് കാണിക്കുന്നത്. ഒരു മജിഷ്യനെപ്പോലെ അതൂതവിദ്യ കാണിക്കുകയല്ല അദ്ദേഹം ചെയ്തിരിക്കുന്നത്. ഇടതുപക്ഷത്തിന്റെ അപാരമായ ജനപക്ഷ രാഷ്ട്രീയത്തിന്റെ അതൂതം കാണിക്കാനുള്ള ശേഷിയാണ് യഥാർത്ഥത്തിൽ ഈ ബഡ്ജറ്റിലുടനീളം കാണാൻ കഴിയുന്നത്. മത്തായിയുടെ സുവിശേഷത്തിലെ പതിനഞ്ചാം അദ്ധ്യായത്തിൽ അബ്ബ് അപ്പവും രണ്ട് മീനംകൊണ്ട് അയ്യായിരം പേരുടെ വിശപ്പകറ്റിയ സംഭവം വിശദീകരിക്കുന്നുണ്ട്. യഥാർത്ഥത്തിൽ അത്തരമൊരു അതൂത പ്രവർത്തിയാണ് ഈ ഗവൺമെന്റിനുവേണ്ടി ബഹുമാന്യനായ ധനകാര്യ വകുപ്പുമന്ത്രി കാണിച്ചിരിക്കുന്നത്. യു.ഡി.എഫ്. സർക്കാർ സൃഷ്ടിച്ച കടക്കണിയുടെ കരാളഹസ്തുങ്ങളിൽനിന്ന് കേരളത്തെ മോചിപ്പിക്കാനും ജനപക്ഷ വികസന അജണ്ട മുന്നോട്ടുകൊണ്ടുപോകാനുമുള്ള ഒരു അതൂത പ്രവൃത്തിക്കാണ് കേരളത്തിലെ ഇടതുപക്ഷ സർക്കാർ തയ്യാറായിരിക്കുന്നത്.

മെഡിക്കൽ കോളേജുകളുമായി ബന്ധപ്പെട്ട് കഴിഞ്ഞ ദിവസം ഇവിടെ അടിയന്തര പ്രമേയം അവതരിപ്പിക്കുന്നത് നമ്മളെല്ലാവരും കണ്ടു. എൽ.ഡി.എഫ്. വന്നു; എല്ലാം ശരിയായി. മുൻമന്ത്രി ശ്രീ. വി. എസ്.

ശിവകുമാറിന് സംസാരശേഷി തിരിച്ചുകിട്ടി. കഴിഞ്ഞ ദിവസത്തെ അടിയന്തര പ്രമേയത്തിന്റെ അവതരണ വേളയിൽ യു.ഡി.എഫ്. ആളുകൾക്കുപോലും അത് ബോദ്ധ്യമായി. നിലവിലുള്ള മെഡിക്കൽ കോളേജിന്റെ അവസ്ഥ എന്തായിരുന്നുവെന്ന് നാം പരിശോധിക്കേണ്ടതാണ്. ഇപ്പോൾ ഇടുക്കി മെഡിക്കൽ കോളേജിലെ മൂന്നാം സെമസ്റ്റർ വിദ്യാർത്ഥികൾ കേരളത്തിലെ ഒട്ടുമിക്ക മെഡിക്കൽ കോളേജുകളിലും കുറങ്ങി നടക്കുകയാണ്. മെഡിസിൻ, സൈക്യാട്രിക്, സർജറി തുടങ്ങിയവയുടെ പോസ്റ്റിംഗിനുവേണ്ടി തിരുവനന്തപുരം മുതൽ കോഴിക്കോടുവരെയുള്ള മെഡിക്കൽ കോളേജുകളിൽ കുറങ്ങി നടക്കേണ്ട ഗതികേടുണ്ടാക്കിയത് ആരാണെന്നുള്ളത് പരിശോധിക്കേണ്ടതാണ്. ബോർഡുകൾ വെച്ചതുകൊണ്ടുമാത്രം മെഡിക്കൽ കോളേജ് ആവുകയില്ല. പാവപ്പെട്ടവരുടെ താല്പര്യങ്ങൾ സംരക്ഷിക്കാൻ ഈ ഗവൺമെന്റ് പ്രതിജ്ഞാബദ്ധമാണ്. 'അന്നവസ്ത്രാദി മുട്ടാതെ തന്നരക്ഷിച്ചു ഞങ്ങളെ' എന്ന് മഹാനായ ശ്രീനാരായണഗുരു ദൈവദശകത്തിൽ പറഞ്ഞതുപോലെ എത്ര സാമ്പത്തിക ഞെരുക്കമുണ്ടായാലും നാട്ടിലെ പാവങ്ങളോട് ഞങ്ങൾ വാക്കുപാലിക്കുമെന്നാണ് ബഹുമാന്യനായ ധനകാര്യ വകുപ്പുമന്ത്രി ഇവിടെ പറഞ്ഞത്. ആ വാക്ക് പാലിക്കാനുള്ള നടപടികളാണ് ഒന്നാന്നായി ഈ ബഡ്ജറ്റിൽ പ്രഖ്യാപിച്ചിട്ടുള്ളത്.

വീട്, വെള്ളം, വെളിച്ചം, കക്കൂസ്, പാവപ്പെട്ടവന്റെ വിദ്യാലയങ്ങൾ, അവൻ ആശ്രയിക്കുന്ന ആശുപത്രികൾ അതെല്ലാം ഒരവകാശമായി പ്രഖ്യാപിക്കുന്ന കേരള രാഷ്ട്രീയ ചരിത്രത്തിലെ ഒരു രജതരേഖയാണ് ഈ ബഡ്ജറ്റ് പറയാൻ ഞാൻ ആഗ്രഹിക്കുകയാണ്.

ഈ രാജ്യത്തെ നടുക്കിയ, കേരളത്തിന്റെ യശസ്സിന് തീരാ കളങ്കം വരുത്തിവെച്ച സംഭവമായിരുന്നില്ലെ പെരുമ്പാവൂരിലെ ജിഷാ സംഭവം. പോസ്റ്റുമോർട്ടത്തിന് ധൃതി കാണിക്കരുതെന്ന് ആ ജിഷയുടെ അമ്മ പറഞ്ഞു. ആർക്കുവേണ്ടിയായിരുന്നു തിടുക്കം കാണിച്ചത്? ഈ ഗവൺമെന്റ് വന്നു, പ്രതികളെ പിടിച്ചു. ഗവൺമെന്റ് വാക്കുപാലിച്ചു. സ്ത്രീകൾക്കുവേണ്ടി പ്രത്യേകം വകുപ്പ് രൂപീകരിക്കാൻ കേരളത്തിലെ സർക്കാർ തയ്യാറാകുന്നു.

അതുപോലെ വക്കം പഞ്ചായത്തുമായി ബന്ധപ്പെട്ട് നടത്തിയ ഒരു സർവ്വേ റിപ്പോർട്ട് ഞെട്ടിപ്പിക്കുന്നതാണ്. കേരളത്തിലെ 85 ശതമാനം സ്ത്രീകൾക്കും മൂത്രാശയ സംബന്ധമായ അസുഖങ്ങൾ വരുന്നു. കാരണമെന്താണ്? കേരളത്തിലെ ഏത് ാണിലാണ് മൂത്രമൊഴിക്കാൻ വൃത്തിയായ സൗകര്യമുള്ളത്? കേരളത്തിലെ എല്ലാ ജംഗ്ഷനുകളിലും ബസ് സ്റ്റാന്റുകളിലും ഏറ്റവും വൃത്തിയുള്ള ശൗചാലയങ്ങളുണ്ടാക്കാൻ ഈ ഗവൺമെന്റ് തീരുമാനിക്കുകയാണ്. ഈ അർത്ഥത്തിൽ കേരളത്തിലെ എല്ലാ വിഭാഗം

ജനങ്ങളെയും പരിഗണിക്കുന്ന ഒരു ബഡ്ജറ്റാണ് ഈ ഗവൺമെന്റ് ഇവിടെ അവതരിപ്പിച്ചിരിക്കുന്നത്.

പട്ടികജാതി/പട്ടികവർഗ്ഗത്തിന്റെ കാര്യത്തിൽ പട്ടികജാതിക്കാരുടെയും പട്ടികവർഗ്ഗത്തിന്റെയും സംരക്ഷകരാണെന്ന് തെളിയിക്കാൻവേണ്ടി ചില ശക്തികൾ കാണിക്കുന്ന ധൃതിയും തിടുക്കവും നമുക്കെല്ലാവർക്കും അറിയാവുന്നതാണ്. എന്നാൽ ജനസംഖ്യാനുപാതികമായി നോക്കിയാൽ കഴിഞ്ഞ ഗവൺമെന്റ് പട്ടികവർഗ്ഗത്തിനുവേണ്ടി രണ്ട് ശതമാനം ഫണ്ടാണ് നീക്കിവച്ചതെങ്കിൽ ഇത്തവണ സഖാവ് പിണറായിയുടെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി ഗവൺമെന്റിനുവേണ്ടി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിൽ 2.61 ശതമാനം ഫണ്ടാണ് വകയിരുത്തിയിട്ടുള്ളത്. ഈ കാര്യത്തിൽ വളരെ വ്യക്തമായ സമീപനമാണുള്ളതെന്ന് നാം കാണേണ്ടതുണ്ട്. വയനാട്ടിലെ പ്രൈമറി സ്കൂളുകളുള്ള 241 സ്കൂളുകളിൽ ദിവസവേതനാടിസ്ഥാനത്തിൽ ഒരു ആദിവാസി സ്ത്രീയെ നിയമിക്കാൻ പോകുകയാണ്. നിങ്ങളുടെ കാലത്തേതുപോലെ വെറുതെ ഉണ്ടായില്ലാത്ത വെടിയല്ല, മറിച്ച് നാല് കോടി രൂപ കോർപ്പസ് ഫണ്ടിൽ മാറ്റിവയ്ക്കുകയാണ്. ആൾട്ടർനേറ്റീവ് സ്കൂളിന്റെ കാര്യത്തിൽ കഴിഞ്ഞ വർഷം നിങ്ങൾ സ്വീകരിച്ചത് എന്തായിരുന്നു? എത്ര തവണ സെക്രട്ടേറിയറ്റിനുമുന്നിൽ

സമരം നടത്തി. ആ പാവങ്ങൾ എത്ര തവണ അന്നത്തെ മുഖ്യമന്ത്രിയെയും ധനകാര്യ വകുപ്പുമന്ത്രിയെയും കണ്ടു. അവരുടെ വാക്കുകൾക്ക് ചെവി കൊടുക്കാൻപോലും ഗവൺമെന്റ് തയ്യാറായിരുന്നില്ലെന്ന് നാം കാണേണ്ടതുണ്ട്.

അതുപോലെ പൊതുവിദ്യാലയത്തിന്റെ സ്ഥിതി എന്തായിരുന്നു; കഴിഞ്ഞ വർഷം ഓണം കഴിഞ്ഞിട്ടും പുസ്തകം ലഭിക്കാതെ വന്നപ്പോൾ അന്നത്തെ ബഹുമാന്യനായ പ്രതിപക്ഷ നേതാവ് സഖാവ് വി. എസ്. അച്യുതാനന്ദൻ ഈ സഭയിൽ ഒരു സബ്മിഷൻ ഉന്നയിച്ചു. പാഠപുസ്തകം ലഭിക്കാത്തതിനെത്തുടർന്നുണ്ടായ പ്രശ്നങ്ങളാണ് ഉന്നയിച്ചത്. ഓണം നേരത്തെ വന്നതുകൊണ്ടാണ് പുസ്തകം വൈകിയതെന്നാണ് അന്നത്തെ വിദ്യാഭ്യാസ വകുപ്പുമന്ത്രി നൽകിയ മറുപടി. ഇത്ര വിചിത്രകരമായ അസംബന്ധം പറയാൻ ഒരു മടിയും കാണിക്കാത്ത ഗവൺമെന്റും വിദ്യാഭ്യാസ വകുപ്പുമന്ത്രിയും ആയിരുന്നില്ലേ ഇവിടെ ഉണ്ടായിരുന്നത്? ഇപ്പോഴിതാ ഹൈടെക് വിദ്യാലയം, അന്താരാഷ്ട്ര നിലവാരത്തിലേയ്ക്ക് ഉയർത്താൻ പോകുന്നു. ഇന്നിപ്പോൾ അൺ എക്കണോമിക്സിനെക്കുറിച്ചാണ് തർക്കം. ആ തർക്കം നമുക്ക് ചർച്ച ചെയ്യാം. പക്ഷേ നിങ്ങളുടെ കാലത്ത് അൺ എക്കണോമിക് എന്ന പ്രയോഗമാണുണ്ടായിരുന്നതെങ്കിൽ ഇടതുപക്ഷ ഗവൺമെന്റിന്റെ കാലത്ത് അൺ എക്കണോമിക് (അനാദായകരം) എന്നൊരു കാര്യം ഒരു റിപ്പോർട്ടിലും

ഉണ്ടാവുകയില്ലായെന്ന് ഈ നിയമസഭയിൽ ബഹുമാന്യനായ വിദ്യാഭ്യാസ വകുപ്പുമന്ത്രി അസന്നിദ്ധമായി പ്രഖ്യാപിച്ചുകഴിഞ്ഞിരിക്കുന്നു.

എന്റെ നിയോജകമണ്ഡലവുമായി ബന്ധപ്പെട്ട ചില കാര്യങ്ങൾക്കുടി പറയാൻ ഞാൻ ആഗ്രഹിക്കുന്നു. കുടിവെള്ളത്തിന്റെ കാര്യത്തിൽ ഈ ഗവൺമെന്റ് എടുത്ത ഉദാരമായ സമീപനത്തെ ഞാൻ മുക്തകണ്ഠം പ്രശംസിക്കുകയാണ്. പട്ടുവം കുടിവെള്ള പദ്ധതിയുടെ രണ്ടാം ഘട്ടം, കല്യാശ്ശേരി, തളിപ്പറമ്പ്, അഴീക്കോട് എന്നീ മണ്ഡലങ്ങളിൽ 1200 കിലോമീറ്റർ വിഭാവനം ചെയ്തു. പിന്നീട് ഫണ്ട് കുറവായപ്പോൾ 600 കിലോമീറ്ററായി അത് കുട്ടുഷോർട്ട് ചെയ്തു. അതിന്റെ ഭാഗമായി അവിടെ രൂക്ഷമായ കുടിവെള്ളക്ഷാമം നേരിടുകയാണ്. അതിന് പരിഹാരമുണ്ടാകണം. ജനങ്ങൾ പ്രതീക്ഷയിലാണ്. അതുകൊണ്ട് ഈ കുടിവെള്ള പ്രശ്നത്തിന് ഫണ്ട് നീക്കിവെയ്ക്കണമെന്ന് ബഹുമാന്യനായ ധനകാര്യ വകുപ്പുമന്ത്രിയോട് ആവശ്യപ്പെടുകയാണ്.

അതുപോലെ തെയ്യം, പടയണി കലാകാരന്മാരുടെ പെൻഷൻ 1500 രൂപയാക്കി വർദ്ധിപ്പിച്ചത് അഭിനന്ദനാർഹമാണ്. ഉത്തര മലബാറിലെ ക്ഷേത്രസ്ഥാനീയരുടെ പെൻഷൻ ഇപ്പോൾ 800 രൂപയാണ്. ഏഴ് മാസമായി കുടിശ്ശികയാണ്. ആ കുടിശ്ശിക തീർത്ത് അതും 1500 രൂപയായി വർദ്ധിപ്പിച്ച് നൽകാനുള്ള സമീപനം ഈ ഗവൺമെന്റ് സ്വീകരിക്കുമെന്ന കാര്യത്തിൽ

എനിക്ക് യാതൊരുവിധ സംശയവുമില്ല.

മറ്റൊന്ന് കാരുണ്യയാണ്. കാരുണ്യ അവകാശമാണെന്ന് ഈ ഗവൺമെന്റ് പ്രഖ്യാപിച്ചുകഴിഞ്ഞിരിക്കുന്നു. വളരെയേറെ പ്രതീക്ഷ നൽകുന്ന കാര്യമാണ്. റോഡപകടങ്ങളിൽപ്പെട്ട് ചികിത്സിക്കാൻ വകയില്ലാതെ ധാരാളം ആളുകൾ കഷ്ടപ്പെടുന്നുണ്ട്. ആ പദ്ധതി വിപുലീകരിക്കുമെന്ന് ബഹുമാന്യനായ ധനകാര്യ വകുപ്പുമന്ത്രി പറഞ്ഞിട്ടുണ്ട്. തീർച്ചയായും ആ കാര്യത്തിൽ നടപടിയുണ്ടാകുമെന്ന് പ്രതീക്ഷിക്കുകയാണ്.

കണ്ണൂർ ജില്ലയിൽ പെൺകുട്ടികൾക്കായുള്ള പോസ്റ്റ് മെട്രിക് ഹോസ്റ്റലുകളില്ല. തീർച്ചയായും അത്തരം ഒരു ഹോസ്റ്റൽ കണ്ണൂരിൽ പണിയാൻ ഗവൺമെന്റ് മുൻകൈ എടുക്കണമെന്ന് ഞാൻ അഭ്യർത്ഥിക്കുകയാണ്.

അതുപോലെ കഴിഞ്ഞ ഇടതുപക്ഷ ഗവൺമെന്റിന്റെ കാലത്ത് ബഹുമാന്യനായ സഖാവ് എം.എ. ബേബി തറക്കല്ലിട്ട കണ്ണുപുരം കലാഗ്രാമം അഞ്ച് വർഷമായി അതുപോലെ കിടക്കുകയാണ്. അതിനൊരു ശാപമോക്ഷം ഉണ്ടാകുമെന്ന് ഞാൻ പ്രതീക്ഷിക്കുകയാണ്. ഇവിടെ തീവ്രവാദത്തോടും വർഗ്ഗീയതയോടും ഒരു വിട്ടുവീഴ്ചയുമില്ലെന്ന് ഈ സർക്കാർ പ്രഖ്യാപിച്ചു കഴിഞ്ഞിരിക്കുകയാണ്. പാവങ്ങൾക്കും നിരാലംബർക്കുംവേണ്ടി അവതരിപ്പിച്ച, കേരളത്തിന്റെ വികസനത്തിന്റെ പുതിയ വഴി വെട്ടിത്തുറക്കുന്ന, കേരളത്തിൽ

വൻ കുതിപ്പുണ്ടാക്കാൻ പോകുന്ന ഈ ജനപക്ഷ ബഡ്ജറ്റിനെ സർവ്വാത്മനാ ഞാൻ പിന്തുണയ്ക്കുകയാണ്.

ശ്രീ. വി. ഡി. സതീശൻ: സർ, ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റ് നിർദ്ദേശങ്ങളെ ഞാൻ എതിർക്കുകയാണ്. ഈ സഭയിൽ ഇത് നാലാമത്തെ നയപ്രഖ്യാപനമാണ്. ബഹുമാനപ്പെട്ട ഗവർണ്ണർ നടത്തിയ നയപ്രഖ്യാപനപ്രസംഗം, അതിന്റെ നന്ദിപ്രമേയ ചർച്ചയിൽ മറുപടി പറഞ്ഞുകൊണ്ട് ബഹുമാനപ്പെട്ട മുഖ്യമന്ത്രി നടത്തിയ വിശദീകരിച്ചുകൊണ്ടുള്ള ഒരു നയപ്രഖ്യാപനം, അങ്ങയുടെ ധവളപത്രത്തിലൂടെ ഒരു ധനപരമായ നയപ്രഖ്യാപനം, അവസാനം ഒരു മാസത്തിനുള്ളിൽ നാലാമത്തെ വിരസമായ നയപ്രഖ്യാപനം കൂടി കാണേണ്ട ഒരു ദൗർഭാഗ്യം നമുക്കെല്ലാവർക്കുമുണ്ടായി. യഥാർത്ഥത്തിൽ ഈ ധവളപത്രം ഒരു മുഖംമൂടിയാണ്. യു.ഡി.എഫ്. സർക്കാർ ചെയ്ത നല്ല കാര്യങ്ങളെ കൗതുകമുണർത്തുന്നതും വിചിത്രവുമായ കണക്കുകൾ ഉദ്ധരിച്ച് വിലകുറച്ച് കാണിക്കാനുള്ള കൗശലം നിറഞ്ഞ ഒരു രേഖ എന്ന് അതിനെ വിശേഷിപ്പിക്കാൻ ഞാൻ ആഗ്രഹിക്കുകയാണ്. അതിന്റെ മറവിൽ നിയന്ത്രണങ്ങൾ ഏർപ്പെടുത്താനുള്ള ധാരാളം പരിപാടികൾ മുഖംമൂടിയിട്ടുകൊണ്ട് വരുന്നുണ്ട്. ഈ ബഡ്ജറ്റിൽ ധനകാര്യ വകുപ്പുമന്ത്രിയുടെ ഭാവന പീലി വിടർത്തിയാടുകയാണെന്ന കാര്യത്തിൽ ഒരു സംശയവുമില്ല. അവസാനം അത് എത്തിനില്ക്കുന്നത് ഉദ്യോഗസ്ഥരുടെ

പടിവാതിൽക്കലാണ് എന്നൊരു ആക്ഷേപമാണ് എനിക്കുള്ളത്. ഉദാഹരണമായി, ഒന്നാം മാന്യപാക്കേജ് ബഡ്ജറ്റിനകത്തെ കൗശലമായിരുന്നവെങ്കിൽ രണ്ടാം മാന്യപാക്കേജ് ബഡ്ജറ്റിനു പുറത്തെ ജാലവിദ്യയാണ് എന്നുള്ളതാണ് വ്യത്യാസം. ധവളപത്രത്തിൽ റവന്യൂ വരുമാനത്തിന്റെ 72% ും പലിശയ്ക്കും ശമ്പളത്തിനും പെൻഷനുംവേണ്ടി ചെലവാകുന്നുവെന്ന് വിലപിക്കുന്ന ബഹുമാന്യനായ ധനകാര്യ വകുപ്പുമന്ത്രി ഇരുപതിനായിരം കോടി രൂപ മുതൽ ഒരു ലക്ഷം കോടി രൂപ വരെ പുറമെനിന്ന് കടമെടുത്താൽ അതിന്റെ പലിശയും മുതലും എങ്ങനെയാണ് തിരിച്ചടയ്ക്കുന്നതെന്ന് ഈ ബഡ്ജറ്റിൽ പറയുകയോ ചർച്ച ചെയ്യുകയോ ചെയ്തിട്ടില്ല. അതുവഴി ഈ സംസ്ഥാനത്തിലെ ജനങ്ങളുടെ മേൽ അടിച്ചേല്പിക്കുന്ന പ്രതിവർഷ ബാധ്യത എത്രയാകുമെന്നും അതെങ്ങനെ തിരിച്ചടയ്ക്കുമെന്നും പറയേണ്ട? യു.ഡി.എഫ്. റവന്യൂ കമ്മി ഉയർത്തി എന്ന് ആരോപിക്കുന്ന ധനകാര്യ വകുപ്പുമന്ത്രിയുടെ ഈ ബഡ്ജറ്റ് ഭീമമായ റവന്യൂകമ്മി കേരളത്തിനുണ്ടാക്കുമെന്നുള്ളതിന് സാമ്പത്തികശാസ്ത്രമൊന്നും പഠിക്കേണ്ട ആവശ്യമില്ല, ലളിതമായ കോമൺസെൻസ് മാത്രം മതി. ഒരു ലക്ഷം കോടി രൂപ പുറത്തുനിന്ന് സമാഹരിക്കുമ്പോൾ ഇത് തിരിച്ചടവില്ലാതെ ആരോ വെറുതെ തരുന്ന എന്ന രീതിയിലാണ് ബഡ്ജറ്റിൽ ഇതിനെക്കുറിച്ച് പറയുന്നത്. ഈ പാക്കേജ് ബഹുമാനപ്പെട്ട പൊതുമരാമത്ത് വകുപ്പുമന്ത്രി ശ്രദ്ധിക്കണം. പൊതുമരാമത്ത് വകുപ്പിനെ ഈ മാന്യപാക്കേജിലൂടെ ധനകാര്യ വകുപ്പ് ടേക്ക് ഓവർ ചെയ്യുകയാണ്.

ഇവിടെ നേരത്തെതന്നെ പി.ഡബ്ല്യു.ഡി.യിൽ ഇൻഫ്രാസ്ട്രക്ചർ ഫണ്ടുണ്ട്. അത് ഇല്ലാതാക്കി കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡും (കിഫ്ബി) എസ്റ്റാബ്ലിഷ് ചെയ്തുകൊണ്ടുപോകുകയാണ്. അങ്ങയുടെ പൊതുമരാമത്ത് വകുപ്പിനെ ധനകാര്യ വകുപ്പ് വിഴുങ്ങുന്നുണ്ടോയെന്ന് പൊതുമരാമത്ത് വകുപ്പുമന്ത്രി പ്രത്യേകം ശ്രദ്ധിക്കണമെന്ന് അഭ്യർത്ഥിക്കുന്നു. ഇവിടെ മാണി സാർ ബഡ്ജറ്റിനെ Annual Financial Statement ആണെന്ന് സൂചിപ്പിച്ചു. നമ്മുടെ ഒരു വർഷത്തെ വരവുചെലവുകൾ കണക്കുകൾ ബഡ്ജറ്റിൽ ഉണ്ടാകണം. ഈ ബഡ്ജറ്റിന്റെ യഥാർത്ഥ ഡോക്യുമെന്റിൽ അങ്ങ് പറയുന്ന എക്സ്പെൻഡിച്ചർ, റവന്യൂ ഇതെല്ലാം കാണിക്കാൻ കഴിയുമോ? അതുകൊണ്ട് Annual Financial Statement അല്ലാതെ അവതരിപ്പിച്ചിരിക്കുന്ന ഈ ബഡ്ജറ്റ് ഭരണഘടനാവിരുദ്ധമാണെന്ന് പറയാൻ ഞാൻ ആഗ്രഹിക്കുന്നു. ഇവിടെ റവന്യൂ കമ്മിയെക്കുറിച്ച് എപ്പോഴും പറഞ്ഞുകൊണ്ടിരിക്കുകയാണ്. തെരഞ്ഞെടുപ്പുകാലത്ത് കടമെടുത്ത് കേരളത്തെ മുടിപ്പിക്കുന്നു എന്നായിരുന്നു പറഞ്ഞത്. എന്നാൽ ഇപ്പോൾ ധനകാര്യ വകുപ്പുമന്ത്രി പറയുന്നത് കടമെടുത്താൽ കുഴപ്പമില്ലായെന്നാണ്. കടം എടുക്കണമെന്നാണ് ഇപ്പോൾ പറയുന്നത്. ശ്രീ. ഉമ്മൻ ചാണ്ടി ഇവിടെ അവതരിപ്പിച്ച 2016-17-ലെ ബഡ്ജറ്റിൽ റവന്യൂ കമ്മി 9897 കോടി രൂപയായിരുന്നു. എന്നാൽ രണ്ടുമൂന്നു മാസം കഴിഞ്ഞ് റിവൈസ് ചെയ്ത അങ്ങയുടെ ബഡ്ജറ്റിൽ റവന്യൂ കമ്മി 13066 കോടി രൂപയാണ്. റവന്യൂ കമ്മി പാടില്ലായെന്ന് ഞങ്ങൾക്ക് അങ്ങ് ഉപദേശം നൽകുകയും

ശ്രീ. ഉമ്മൻ ചാണ്ടി ഇവിടെ അവതരിപ്പിച്ച ബഡ്ജറ്റിലെ റവന്യൂ കമ്മിയെക്കാൾ മൂവായിരം കോടി രൂപയിലധികം അങ്ങയുടെ ബഡ്ജറ്റിൽ റവന്യൂ കമ്മി കണ്ടിരിക്കുകയുമാണ്. യു.ഡി.എഫ്. സർക്കാർ ഒന്നും ബാക്കിവെച്ചില്ലായെന്നാണ് പറഞ്ഞത്. ഇവിടെ ശ്രീ. ടി. വി. രാജേഷ് 2015-2016-ലെ വർഷാന്ത്യ രൊക്ക ബാക്കി 1643 കോടി രൂപയാണെന്നു പറഞ്ഞു. ഇപ്പോൾ ഈ ബഡ്ജറ്റിലെ വർഷാന്ത്യ രൊക്ക ബാക്കി (-)816 കോടി രൂപയാണ്. കഴിഞ്ഞ അഞ്ചുവർഷം യു.ഡി.എഫ്. ഭരിച്ചിരുന്നപ്പോൾ ഒരിക്കലും വർഷാന്ത്യ രൊക്ക ബാക്കി മൈനസ് ആയിട്ടില്ല. വർഷാന്ത്യ രൊക്ക ബാക്കിയായി ബാക്കിപണം വയ്ക്കണമെന്ന് ധവളപത്രത്തിലൂടെ പറയുകയും പുറത്ത് പ്രസംഗിക്കുകയും ചെയ്യുന്ന അങ്ങ് ആദ്യമായി അവതരിപ്പിച്ച റിവൈസ്ഡ് ബഡ്ജറ്റിൽ വർഷാന്ത്യ രൊക്ക ബാക്കി (-)816 കോടി രൂപയാണ്. ശ്രീ. ഉമ്മൻ ചാണ്ടിയുടെ ബഡ്ജറ്റും അങ്ങയുടെ ബഡ്ജറ്റിന്റെ എസ്റ്റിമേറ്റും എടുത്താൽ ഇതെല്ലാം വളരെ വ്യക്തമായി കാണാൻ സാധിക്കും. അതുപോലെ റിസഷൻ പാക്കേജിൽ വാഹനനികുതിയുടെ 10% ആണ് പ്രധാനപ്പെട്ട വരുമാന മാർഗ്ഗം. വാഹനനികുതിയുടെ 10% എത്രയുണ്ട്? വാഹനനികുതി ആവരേജ് 3,000 കോടി രൂപയാണ്. അതിന്റെ 10% - 300 കോടി രൂപയുണ്ട്. ബഹുമാനപ്പെട്ട പൊതുമരാമത്ത് വകുപ്പുമന്ത്രി ശ്രദ്ധിക്കണം, ഇപ്പോൾതന്നെ റോഡ് ഫണ്ട് ബോർഡിലേയ്ക്ക് മോട്ടോർ വെഹിക്കിൾ ടാക്സിന്റെ 10% പോകുന്നുണ്ട്. ഈ പറയുന്ന 300 കോടി രൂപ. അതാണ് അങ്ങയുടെ കീഴിലുള്ള

റോഡ് ഫണ്ട് ബോർഡിന്റെ കോർപ്പസ്. അത് നഷ്ടപ്പെട്ടു. അതൊക്കെ കിഫ്ബിയും എഫ്റ്റാക്കും കൊണ്ടുപോകുകയാണ്. അങ്ങ് ശ്രദ്ധിച്ചില്ലെങ്കിൽ അങ്ങയുടെ വകുപ്പിന്റെ സാധ്യതകൾ വളരെ കുറഞ്ഞുവരും. ഈ 10% (300 കോടി രൂപ) എല്ലാ വർഷവും റോഡ് ഫണ്ട് ബോർഡിലേയ്ക്ക് വരുന്ന പൈസയാണ്. അതാണ് കൗശലത്തോടുകൂടി ധനകാര്യ വകുപ്പുമന്ത്രി എടുത്തുകൊണ്ടുപോയത്. അതാണ് ഞാൻ പൊതുജനങ്ങൾക്ക് വകുപ്പിനെ വിഴുങ്ങിക്കൊണ്ടിരിക്കുകയാണെന്ന് പറഞ്ഞത്. ഇത് വളരെയധികം ശ്രദ്ധിക്കേണ്ട കാര്യമാണ്. നികുതി പിരിവിന്റെ കാര്യമാണ് ധനകാര്യ വകുപ്പുമന്ത്രിയുടെ ഏറ്റവും വലിയ അവകാശവാദം. 2003-ൽ VAT നിലവിൽവന്നു. ഞങ്ങൾ പറഞ്ഞു മൂന്നുവർഷം നഷ്ടമായിരിക്കും, കേന്ദ്രഗവൺമെന്റ് കോമ്പൻസേറ്റ് ചെയ്യുമെന്ന്. അന്ന് ഡോ. ടി. എം. തോമസ് ഐസക് സമ്മതിച്ചില്ല. 2006 ആയപ്പോൾ നഷ്ടം മാറി 10,000 കോടി രൂപ ലഭിക്കുകയായി. ആരാണ് അതിന്റെ ബെനിഫിഷ്യറി? അന്ന് ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയായി ചുമതലയേറ്റപ്പോൾ VAT-യുടെ വർദ്ധിച്ച 10,000 കോടി രൂപയുടെ ബെനിഫിഷ്യറി അങ്ങായിരുന്നു. ഇപ്പോൾ അങ്ങ് പറഞ്ഞു ഞങ്ങളുടെ കാലത്ത് 12% നികുതി വർദ്ധനവ് ഉണ്ടായെന്ന്. ഞങ്ങൾ അത് 25% മായി വർദ്ധിപ്പിക്കും. കാരണം ജി.എസ്.ടി. വരികയാണ്. ജി.എസ്.ടി. വന്നാൽ കേരളമാണ് ഏറ്റവും വലിയ ബെനിഫിഷ്യറി. കാരണം കേരളം കൺസ്യൂമർ സ്റ്റേറ്റാണ്. കേരളത്തിനാണ് കോടാനുകോടി രൂപയുടെ നികുതി വർദ്ധനവ് ഉണ്ടാകാൻ പോകുന്നത്. ഒരു

കാര്യത്തിൽ ഞാൻ അങ്ങയെ അപ്രീഷ്യേറ്റ് ചെയ്യുന്നു. VAT വളരെ ലളിതമാക്കി ടാക്സ് പിരിവിനുള്ള നടപടിക്രമങ്ങൾ ഏറ്റവും സുതാര്യമാക്കാൻ അങ്ങ് അന്നും ശ്രമിച്ചിട്ടുണ്ട്; ഇപ്പോഴും ശ്രമിക്കുന്നുണ്ട്. അതിന് ഞാൻ അങ്ങയെ അഭിനന്ദിക്കാതിരിക്കില്ല. ഞാനതെപ്പോഴും പ്രത്യേകമായി പറയുന്ന കാര്യമാണ്. പറയാതെ പോകുന്നത് ശരിയല്ല. അശാസ്ത്രീയമായ നികുതി നിർദ്ദേശങ്ങളാണ് ഇതിലുള്ളത്. പാഠ 289-ൽ, കുടുംബാംഗങ്ങൾ തമ്മിലുള്ള ഭാഗപത്രം, ഒഴിമുറി, ദാനം, ധനനിശ്ചയം എന്നിവയ്ക്ക് സ്റ്റാമ്പ് ഡ്യൂട്ടി വച്ചിരിക്കുകയാണ്. രണ്ട് ഏക്കർ സ്ഥലമുള്ള ഒരു കർഷകൻ അയാളുടെ മക്കൾക്ക് വസ്തുക്കൾ ഭാഗം വച്ചുകൊടുത്താൽ ആറ് ലക്ഷം രൂപ മുതൽ പന്ത്രണ്ട് ലക്ഷം രൂപ വരെ ഭാഗം വയ്ക്കുന്നതിന് സ്റ്റാമ്പ് ഡ്യൂട്ടി കൊടുക്കേണ്ടിവരും. സെന്റിന് ഒന്ന് അല്ലെങ്കിൽ രണ്ട് ലക്ഷം രൂപയാണ് വിലയെങ്കിൽ, കർഷകന് ഈ ഭൂമി മാത്രമേയുള്ളൂ, ഒരു പൈസപോലും കയ്യിലില്ല. ഒന്നരലക്ഷം രൂപയും മൂന്ന് ലക്ഷം രൂപയുമൊക്കെ അവർ എങ്ങനെയുണ്ടാക്കും; ഭാഗം വയ്ക്കുന്നതിന് ഇത്രയും വലിയ സ്റ്റാമ്പ് ഡ്യൂട്ടി ചുമത്തുന്നത് ശരിയാണോ? ഒഴിമുറി വയ്ക്കുന്നതിനുവേണ്ടി മുദ്രവില മൂന്ന് ശതമാനമായി വർദ്ധിപ്പിച്ചു. എപ്പോഴാണ് ഒഴിമുറി വയ്ക്കുന്നത്; ഒരുമിച്ച് താമസിക്കുമ്പോൾ ഒരാൾ വീടുവെച്ച് മാറണം. എവിടെ നിന്നെങ്കിലും ലോണെടുത്തും ആരിൽ നിന്നെങ്കിലും കടം വാങ്ങിയും ഒരു വീട് വയ്ക്കുന്നതിനായി ഒഴിമുറി വെച്ച് മാറാൻ നേരത്ത് മൊത്തം ഭൂമിയുടെ മൂന്ന് ശതമാനം സ്റ്റാമ്പ് ഡ്യൂട്ടി കൊടുക്കണമെന്ന് പറയുന്നത് എത്ര ക്രൂരമായ നടപടിയാണ്. അങ്ങത്

പിൻവലിക്കുമെന്ന് ഞാൻ പ്രതീക്ഷിക്കുകയാണ്. മുദ്രവില നിരക്ക് 8 ശതമാനമായി വർദ്ധിപ്പിച്ചിരിക്കുകയാണ്. ഭൂമി വിലയുടെ വർദ്ധന വൻതോതിൽ ക്യാപ്പിറ്റൽ ഗെയിൻ സൃഷ്ടിക്കുമെന്ന മുടന്തൻ ന്യായമാണ് അങ്ങ് പറഞ്ഞിരിക്കുന്നത്. കേരളത്തിന്റെ ഗ്രോത്ത് റേറ്റ് ദേശീയ ശരാശരിയെക്കാൾ കുറഞ്ഞുവെന്ന് അങ്ങ് പറഞ്ഞു. എന്നാണ് ദേശീയ ശരാശരിയെക്കാൾ കൂടുതൽ ഗ്രോത്തുണ്ടായിരുന്നത്. ഏറ്റവും വലിയ construction boom കേരളത്തിലുണ്ടായിരുന്ന കാലത്താണ് ഇവിടെ ഏറ്റവും വലിയ ഇക്കോണമിയുടെ ഗ്രോത്തുണ്ടായത്. അങ്ങ് ഒരു കാര്യമറിയണം. എവിടെയാണ് നഷ്ടമുണ്ടാകുന്നതെന്ന് ഡിപ്പാർട്ട്മെന്റ് ശാസ്ത്രീയ പഠനം നടത്തിയോ? ഇവിടെ ഗുലാത്തി ഇൻസ്റ്റിറ്റ്യൂട്ട് ഉണ്ടല്ലോ. കേരളത്തിൽ ആയിരം കോടി രൂപയുടെ ഭൂമി ട്രാൻസാക്ഷൻ നടക്കുകയാണ്. ചെറിയ ഭൂമിയുടെ ട്രാൻസാക്ഷനൊന്നും നടക്കുന്നില്ല, അതാണ് സ്റ്റാമ്പ് ഡ്യൂട്ടി വരുമാനമില്ലാത്തത്. ആയിരം കോടി രൂപയുടെ ഭൂമി ട്രാൻസാക്ഷൻ നടക്കുമ്പോൾ ഗവൺമെന്റിന് (രജിസ്ട്രേഷൻ വകുപ്പിന്) സ്റ്റാമ്പ് ഡ്യൂട്ടിയായി നയാ പൈസ കിട്ടുന്നില്ല. വൻകിടക്കാർ എന്താണ് ചെയ്യുന്നത്? കേരളത്തിൽ വൻകിട ഭൂമി ഇടപാടുകാർ കമ്പനികൾ രൂപീകരിച്ച് അവരുടെ ഷെയർ ട്രാൻസ്ഫർ ചെയ്യുകയാണ്. അങ്ങനെ ചെയ്യുമ്പോൾ അവർക്ക് അഞ്ച് പൈസപോലും സ്റ്റാമ്പ് ഡ്യൂട്ടി അടക്കണ്ട. നിങ്ങൾ ആ കളവാണ് കണ്ടുപിടിക്കേണ്ടത്. ഒരു സംശയവും വേണ്ട, ഇത് എട്ട് ശതമാനമായി വർദ്ധിപ്പിച്ചാൽ ബാക്കിയുള്ള ഇടത്തരക്കാർ കൂടി കമ്പനികൾ രൂപീകരിച്ച് അവരുടെ ഷെയർ ട്രാൻസ്ഫർ ചെയ്യുന്ന

സ്ഥിതിയുണ്ടാകും. ഒരു തുണ്ട് ഭൂമി പോലും പാവപ്പെട്ടവർക്ക് വാങ്ങാൻ കഴിയാത്ത സാഹചര്യമുണ്ടാകും. സമയക്കുറവുകൊണ്ട് ഞാൻ ദീർഘിപ്പിക്കുന്നില്ല. വെളിച്ചെണ്ണയുടെ നികുതി വർദ്ധിപ്പിച്ചതിന് വിചിത്രമായ ന്യായീകരണമാണുള്ളത്. ചരക്കുവാഹനങ്ങളുടെ നികുതി 10 ശതമാനം വർദ്ധിപ്പിക്കുന്നത് വിലക്കയറ്റത്തിനിടയാക്കും. അങ്ങയുടെ പാർപ്പിടപദ്ധതിയെന്നു പറയുന്നത് ശരിയല്ല. അധികാരവികേന്ദ്രീകരണം നടപ്പിലാക്കിയിട്ട് തദ്ദേശസ്വയംഭരണ സ്ഥാപനങ്ങളുടെ പണം ചെലവഴിക്കാനുള്ള അധികാരത്തിന്മേലുള്ള കയ്യേറ്റമാണ്. പലിശ മാത്രമേ സർക്കാർ കൊടുക്കുന്നുള്ളൂ. അതുകൊണ്ട് തന്നെ ഈ ബഡ്ജറ്റിലെ പ്രധാനപ്പെട്ട നിർദ്ദേശങ്ങളെ ഞാൻ എതിർക്കുന്നു.

ശ്രീ. സി. ദിവാകരൻ: സർ, ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിന് ഞാൻ ശക്തമായ പിന്തുണ പ്രഖ്യാപിക്കുന്നു. ഈ ബഡ്ജറ്റിനെ സംബന്ധിച്ച് ശ്രീ. വി. ഡി. സതീശൻ പറഞ്ഞതുപോലെ സഭയുടെ മുമ്പിൽ നാല് രേഖകൾ വന്നു. അതിൽ ഒരു രേഖ വൈറ്റ് പേപ്പറാണ്. ഇതെല്ലാം ബഡ്ജറ്റ് ചർച്ചയ്ക്ക് സഹായകരമായ, ശാസ്ത്രീയ നിഗമനങ്ങളും വസ്തുതകളുമാണ്. അത് ഞങ്ങളെ പോലെ ബഡ്ജറ്റ് ചർച്ചയിൽ പങ്കെടുക്കുന്നവർക്ക് വളരെ സഹായകരമാണ്. എന്റെ പ്രിയപ്പെട്ട സുഹൃത്ത്, ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെ ഞാൻ റെഡ് ബഡ്ജറ്റ് എന്ന് പേരിടുന്നു. ഇത് പാവപ്പെട്ട വിപ്ലവപ്രസ്ഥാനത്തിൽ പണിയെടുത്ത ആളുകളെ കണ്ടെടുത്ത്

അവർക്ക് ആശ്വാസം നൽകുന്നു. അതുകൊണ്ട് ഞാൻ ധനകാര്യ വകുപ്പുമന്ത്രിയെ സല്യൂട്ട് ചെയ്യുന്നു. We salute, red salute. ഈ ബഡ്ജറ്റിൽ ഞാൻ കാണുന്നത് നല്ലവനായ ഒരു ആട്ടിടയന്റെ കഥയാണ്. പൊന്തക്കാട്ടിൽ നഷ്ടപ്പെടുപോയ, വഴിതെറ്റിപ്പോയ പാവപ്പെട്ട ആടുകളെ നല്ലവനായ ആട്ടിടയൻ കൊണ്ടുവന്ന് മുഖ്യധാരയിലാക്കുന്നു. അവശത അനുഭവിക്കുന്ന, അടിച്ചമർത്തപ്പെട്ട പാവപ്പെട്ട പട്ടികജാതിക്കാരെ, തൊഴിലില്ലാത്തവരെ, തൊഴിലുറപ്പ് പദ്ധതിയിൽ ഉൾപ്പെടുത്തണമെന്നും ഈ ബഡ്ജറ്റിലൂടെ താങ്കൾ കണ്ടുവന്നുള്ളത് ഏറ്റവും പ്രശംസനീയമാണ്. ഈ ബഡ്ജറ്റിനെ സംബന്ധിച്ച് പ്രതിപക്ഷത്തുനിന്നും ഒരുപാട് ആക്ഷേപങ്ങൾ ഉയർന്നിട്ടുണ്ട്. ഇനിയും ധാരാളം ആക്ഷേപങ്ങൾ വരാൻ പോകുകയാണ്. ഞങ്ങളത് കാത്തിരിക്കുകയാണ്. ശ്രീ. വി. ഡി. സതീശന്റെ പ്രസംഗം ഞാൻ പൂർണ്ണമായും കേട്ടു. അങ്ങയുടെ ശ്രദ്ധയ്ക്കായി പറയുകയാണ്, കഴിഞ്ഞ സർക്കാരിന്റെ അവസാന ബഡ്ജറ്റ് അവതരിപ്പിച്ചുകൊണ്ട് മുൻമുഖ്യമന്ത്രി ശ്രീ. ഉമ്മൻ ചാണ്ടി തന്റെ പ്രസംഗം അവസാനിപ്പിച്ചത് ഇപ്രകാരമാണ്. 'പൊതുവായ സമന്വയത്തോടെ വികസനം എന്ന കാഴ്ചപ്പാടാണ് ഗവൺമെന്റ് പിൻതുടർന്നിട്ടുള്ളത്. എന്നാൽ വികസനത്തോട് മുഖംതിരിച്ചും സംഘർഷങ്ങളും കലാപങ്ങളും സൃഷ്ടിച്ചും വ്യക്തിഹത്യ നടത്തിയും വികസനത്തിൽനിന്നും ഒളിച്ചോടാൻ ശ്രമിക്കുന്നവർക്ക് കാലം മാപ്പ് നൽകില്ല.' കാലം മാപ്പ് നൽകിയിട്ടില്ല, അതാണ് നിങ്ങളുടെ അനുഭവം. നിങ്ങളാണ് ഒളിച്ചോടുന്നത്, മുൻമുഖ്യമന്ത്രി പറഞ്ഞ വാക്കുകൾ

അറംപറ്റിയിരിക്കുകയാണ്. ചരിത്രം നിങ്ങൾക്ക് മാപ്പ് തരാതിരിക്കുന്ന ഒരു അവസ്ഥയാണ്. കഴിഞ്ഞ മുഖ്യമന്ത്രിയുടെ അന്നത്തെ ധനകാര്യ വകുപ്പുമന്ത്രി ബഹുമാനപ്പെട്ട മാണിസാർ ഇവിടെ ഒരു ബഡ്ജറ്റ് അവതരിപ്പിച്ചു. സ്പോടനാത്മകമായ അന്തരീക്ഷത്തിലാണ് മുൻധനകാര്യ വകുപ്പുമന്ത്രി 2015-16 ലെ ബഡ്ജറ്റ് അവതരിപ്പിച്ചത്. ആ ധനകാര്യ വകുപ്പുമന്ത്രി ആ ഗവൺമെന്റിന്റെ അവസാന ബഡ്ജറ്റ് അവതരിപ്പിക്കാൻ ഇല്ലാതെപോയി. അങ്ങേയ്ക്കെതിരെ ശുദ്ധലോചന നടത്തി, കേരളത്തിലെ യു.ഡി.എഫ്.-ന്റെ ധനകാര്യ വകുപ്പുമന്ത്രിയെ പുറത്താക്കി. എന്ത് ദുരന്തമാണ് നടന്നത്? വികസനത്തിന്റെ അവസാന നാളുകളിൽ ഒരു യു.ഡി.എഫ് ഗവൺമെന്റിനെ നാല് വർഷം നയിച്ച ധനകാര്യ വകുപ്പുമന്ത്രിയില്ലാതെ, ശുദ്ധലോചന നടത്തി അദ്ദേഹത്തെ പുറത്താക്കി. എന്ത് ശുദ്ധലോചനയാണ് നടത്തിയതെന്ന് അറിയാൻ ജനങ്ങൾക്കും സഭയ്ക്കും അവകാശമുണ്ട്. അങ്ങ് ഇപ്പോഴും അവിടെയാണല്ലോ ഇരിക്കുന്നത്. ആരാണ് ശുദ്ധലോചന നടത്തിയത്; എന്താണ് അതിന്റെ പിന്നിലുള്ള നാടകം? ഞാൻ ചില കാര്യങ്ങൾ ഈ സഭയിൽ ഉന്നയിക്കുകയാണ്. ഈ സഭയിൽ ഭരണപക്ഷത്തിരിക്കുന്നവരും പ്രതിപക്ഷത്തിരിക്കുന്നവരും സാക്ഷികളായ ഒരു സംഭവം. അത് എന്തായിരുന്നു? രണ്ട് വിഷയങ്ങളാണ് ഞങ്ങൾ ഈ സഭയിൽ ഉന്നയിച്ചത്. ഒന്ന് ബാർകോഴയാണ്. അന്ന് നിങ്ങൾ പറഞ്ഞു അനാവശ്യമായ ആരോപണമാണെന്ന്. ബാർകോഴയുടെ പേരിലല്ലെങ്കിൽ എന്തിനാണ് മാണിസാർ

പുറത്തായത്; എങ്ങനെയാണ് ശ്രീ. കെ. ബാബു അകത്തായത്? ഞങ്ങൾ ഉന്നയിച്ച രണ്ടാമത്തെ ആക്ഷേപം സോളാർ കേസാണ്. നിങ്ങൾ ഞങ്ങളെ ആക്ഷേപിച്ചു, ഞങ്ങൾ സമരം ചെയ്തു, സെക്രട്ടേറിയറ്റ് വളഞ്ഞു, പട്ടാളത്തെ വിളിച്ചു, സെക്രട്ടേറിയറ്റ് പൂട്ടി, എന്നിട്ട് എന്തു ചെയ്തു? ഇപ്പോൾ ഈ ഗവൺമെന്റ് പണം കൊടുക്കണം. ജസ്റ്റിസ് ശിവരാജൻ കമ്മീഷനെ വച്ചു. ഞങ്ങൾ പറഞ്ഞത് കള്ളമായിരുന്നുവെങ്കിൽ നിങ്ങളുടെ മുഖ്യമന്ത്രി പതിനാല് മണിക്കൂർ ആ കമ്മീഷനുമുന്നിൽ പോയി കുത്തിയിരുന്നതെന്തിനായിരുന്നു; സാമ്പത്തിക കുറ്റവിചാരണയുടെ കോടതിയിൽ എന്തിനാണ് അദ്ദേഹം പതിനാല് മണിക്കൂർ കുത്തിയിരുന്നത്? ഞങ്ങൾ ഉന്നയിച്ച രണ്ട് വിഷയവും ജനങ്ങൾ അംഗീകരിച്ചു. ഞാൻ സാമ്പത്തിക വിദഗ്ദ്ധനല്ലാത്തതുകൊണ്ട് അതിലേക്ക് കടക്കുന്നില്ല. എന്നാലും ബഡ്ജറ്റിലെ പാക്കേജ് അസാധാരണമായ ഒരു പ്രതിഭയാണ്. ഇവർ അമ്പരന്നിരിക്കുകയാണ്. എവിടെനിന്ന് പണം കൊണ്ടുവന്ന് ചെലവാക്കുമെന്ന് വിചാരിച്ചു. ഞാൻ പ്രത്യേകമായി പറയുകയല്ല. ഏത് പാർട്ടിയായാലും അവരുടെ കഴിവിനെ അംഗീകരിക്കണം. ഇന്ത്യയിൽ അറിയപ്പെടുന്ന സാമ്പത്തിക വിദഗ്ദ്ധന്മാരിൽ ഒരാളായി കേരളത്തിന് സംഭാവന ചെയ്യാൻ കഴിഞ്ഞിട്ടുണ്ട്. നാളെ ശ്രീ. വി. ഡി. സതീശൻ വന്നാലും ഞാൻ അംഗീകരിക്കും. അതാണ് ഈ ബഡ്ജറ്റിന്റെ ഏറ്റവും വലിയ കോൺട്രിബ്യൂഷൻ. ഞാൻ അതിന്റെ മൈന്യൂട്ടായിട്ടുള്ള കാര്യങ്ങളിലേക്ക് പോകുന്നില്ല. ഈ ബഡ്ജറ്റിലെ ഏത് നിർദ്ദേശമാണ് നിങ്ങൾ എതിർക്കാൻ

പോകുന്നതെന്ന് എനിക്ക് മനസ്സിലാകുന്നില്ല. തൊഴിലുറപ്പ് പദ്ധതിക്ക് എതിർപ്പുണ്ടോ? ഞങ്ങളും നിങ്ങളും കൂടി കേന്ദ്രം ഭരിച്ച കാലത്ത് ആവിഷ്കരിച്ച ഒരു പദ്ധതിയാണത്, ആ പദ്ധതിയെ ഇപ്പോൾ കേന്ദ്രഗവൺമെന്റ് cease ചെയ്തു. അതിനെ നിങ്ങൾ എതിർക്കുന്നില്ല. അതുപോലെ ഒരു സംസ്ഥാനത്തിന്റെ സാമ്പത്തിക വികസനത്തിൽ കേന്ദ്രഗവൺമെന്റിനൊരു പങ്കുണ്ട്. ആ പങ്കിനെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ ശക്തമായി ചൂണ്ടിക്കാണിക്കണമായിരുന്നു. എന്താണ് സ്വാതന്ത്ര്യാനന്തര കേരളത്തിന്റെ അവസ്ഥ? ഇന്ത്യയിൽ ഏറ്റവും കുറഞ്ഞ നിരക്കിലുള്ള കേന്ദ്ര നിക്ഷേപം കേരളത്തിലാണ്. അങ്ങയുടെ കണക്കിൽ ഇന്ന് 2.6 ശതമാനമാണ് കേന്ദ്ര നിക്ഷേപം. 1970-ൽ അത് 3.1 ശതമാനമായിരുന്നു. തമിഴ്നാട്ടിലും കർണ്ണാടകത്തിലും കേന്ദ്രനിക്ഷേപം യഥാക്രമം 7.8-ഉം 7.4-ഉം ആണ്. കേന്ദ്രഗവൺമെന്റിന്റെ പല പരിപാടികളും കേരളത്തെ കബളിപ്പിച്ചിരിക്കുകയാണ്. പാലക്കാട് കോച്ച് ഫാക്ടറി, ആലപ്പുഴ വാഗൺ റിപ്പയർ യാർഡ്, പാപ്പനംകോട് ഷണ്ടിംഗ് യാർഡ് ഇവയൊന്നും നടന്നില്ല. ഇപ്പോൾ എന്താണ് സംഭവിച്ചിരിക്കുന്നത്; 2015-16-ലെ കേന്ദ്ര ബഡ്ജറ്റിൽ ഇത്തുകകൂടി ഇരമുഖത്തിന്

7,500 കോടി രൂപ അനുവദിച്ച ഡെവലപ് ചെയ്ത നമുക്കിപ്പോൾ പറ്റിയത് എന്താണ്; അദാനിയെ ഇവിടെ കൊണ്ടുവന്നു. അദ്ദേഹം കല്ലും മണ്ണും പെറുക്കാൻ തുടങ്ങിയപ്പോൾ കുളച്ചൽ അന്താരാഷ്ട്ര തുറമുഖമായി പ്രഖ്യാപിച്ചു. എന്തുകൊണ്ടാണ് കേന്ദ്രം ഭരിച്ച നിങ്ങൾക്ക് മിണ്ടാട്ടം ഇല്ലാത്തത്; കുളച്ചലിനായി കേരളത്തെ താഴ്ന്നിരിക്കട്ടെ. കേരളത്തിൽ ഒരു വ്യവസായവും ആരംഭിക്കാനുള്ള യാതൊരു അന്തരീക്ഷവുമില്ല എന്നാണ് പഠനറിപ്പോർട്ടിൽ പറഞ്ഞിരിക്കുന്നത്. മനഃപൂർവ്വമുണ്ടാക്കിയിരിക്കുന്ന റിപ്പോർട്ടാണ്. കോൺഗ്രസ് കേന്ദ്രം ഭരിച്ചപ്പോഴും ബി.ജെ.പി. ഭരിക്കുമ്പോഴും "രാമൻ വാണാലും, രാവണൻ വാണാലും, കോരൻ കുന്ദിളിൽ കഞ്ഞി." ഈയവസ്ഥയിലാണ് ഇപ്പോൾ കേരളം. കേന്ദ്രാവിഷ്കൃത പദ്ധതിയിലൊന്നും ഒരു മാറ്റവുമില്ല. ഇപ്പോഴും അത് തുടരുകയാണ്.

എന്റെ പ്രിയപ്പെട്ട കോൺഗ്രസ് സുഹൃത്തുക്കൾക്ക് ഇപ്പോഴും കമ്മ്യൂണിസ്റ്റ് പ്രസ്ഥാനത്തോടുള്ള അലർജി മാറുന്നില്ല. ഞാൻ ഈ സഭയിൽ വന്നതിന്റെ അന്നുമുതൽ കേൾക്കുകയാണ് കമ്മ്യൂണിസ്റ്റ് വിരുദ്ധ പ്രസംഗങ്ങൾ. എന്താണതിന് കാരണം? കഴിഞ്ഞ ദിവസം ജവഹർലാൽ നെഹ്റുവിന്റെ ഒരു പുസ്തകത്തെ

സംബന്ധിച്ച് ബഹുമാനപ്പെട്ട പി. ടി. തോമസ് ഒരു പ്രസംഗം നടത്തി. അങ്ങേയ്ക്കുള്ള മറുപടിയാണ് ഞാൻ പറയുന്നത്. ജവഹർലാൽ നെഹ്റുവിന്റെ 'Discovery of India' എന്ന പുസ്തകത്തിൽ, Page No.29, Para-1-ൽ പറയുന്നത്, 'A study of Marx and Lenin produced a powerful effect on my mind and helped me to see history and current affairs in a new light.....I had no doubt that the Soviet Revolution had advanced human society by a great leap and had lit a bright flame which could not be smothered, and that it had laid the foundations for that new civilization towards which the world could advance.' ശ്രീ. പി.ടി. തോമസ് താങ്കൾ ഇതുകൂടി വായിക്കണം. ഇത് ജവഹർലാൽ നെഹ്റു പറഞ്ഞതാണ്. നിങ്ങൾ പറഞ്ഞതല്ല. ജവഹർലാൽ നെഹ്റുവിന്റെ ജീവിതാവസാനം വരെയും അദ്ദേഹം നാസ്തികനും പാവപ്പെട്ടവരോട് താൽപ്പര്യമുള്ളവനുമായിരുന്നു. അദ്ദേഹം കമ്മ്യൂണിസം അന്ധമായി വിശ്വസിച്ചില്ല. എ.കെ.ജി. പ്രതിപക്ഷനേതാവായിരുന്ന പാർലമെന്റിൽ എ.കെ.ജി. എഴുന്നേൽക്കുമ്പോൾ ആദ്യം വരുന്നത് പ്രധാനമന്ത്രിയായിരുന്ന ജവഹർലാൽ നെഹ്റുവായിരുന്നു. ആ ബഹുമാനം ഉണ്ടായിരുന്നു. മാർക്സിസം എന്താണെന്ന് അദ്ദേഹത്തിനറിയാം; നിങ്ങൾ

എങ്ങോട്ടാണ് ഈ യാത്ര; നിങ്ങൾ എവിടെ എത്തി; മഹാത്മാഗാന്ധിയുടെ ജന്മനാടുപോലും ആർ.എസ്.എസ്.-ന് കൈമാറി. എല്ലാം തീർത്തു. ഫാസിസത്തിലേയ്ക്ക് ഇന്ത്യയെ കൈമാറ്റം നടത്തിയ പാപപങ്കിലമായ ചരിത്രമാണ് നാളെ ചരിത്രകാരന്മാർ എഴുതാൻ പോകുന്നത്. ഞങ്ങളാണോ നിങ്ങളെ വെളിയിലാക്കിയത്; നിങ്ങൾ പരാജയപ്പെട്ടിടത്ത് എൽ.ഡി.എഫ്. ആണോ വന്നത്; ബി.ജെ.പി. അല്ലേ വന്നത്; നിങ്ങൾ കേരളത്തിൽ നടത്തിയ അവിഹിത ബന്ധത്തിന്റെ ഫലമാണ് ഇവിടെ ഒരു ബി.ജെ.പി. അംഗത്തിന്റെ സാന്നിധ്യം. യു.ഡി.എഫ്.-ന്റെ സ്ഥാനാർത്ഥിക്ക് തിരുവനന്തപുരത്ത് ഡെപ്പോസിറ്റ് എങ്ങനെയാണ് നഷ്ടപ്പെട്ടത്; അവിഹിതമായ രാഷ്ട്രീയബന്ധം. ജനങ്ങൾ ഇതെല്ലാം കാണുകയാണ്. ഇനിയെങ്കിലും ചരിത്രത്തിന്റെ ചുവരെഴുത്ത് മനസ്സിലാക്കി ഇന്ത്യയുടെ രാഷ്ട്രീയത്തിൽ പുതിയ നിലപാടുകൾ സ്വീകരിക്കണം. അതോടൊപ്പം തന്നെ കേന്ദ്രഗവൺമെന്റ് കേരളത്തോട് കാണിക്കുന്ന നിരന്തരമായ അവഗണനയ്ക്ക് ഈ സഭയിൽ ഒരു വാക്ക് പറയാൻ ബി.ജെ.പി അംഗത്തിന് കഴിയണം. ശ്രീ. ഒ. രാജഗോപാൽ റെയിൽവേ മന്ത്രിയായിരുന്നപ്പോൾ ഞങ്ങൾക്ക് ഒന്നരണ്ട് ട്രെയിനുകൾ ലഭിച്ചു. അതല്ലാതെ ഇന്നുവരെ കേന്ദ്രത്തിൽ നിന്നും

നിരന്തരമായി.....ഇപ്പോൾ വിഴിഞ്ഞം തുറമുഖം അടിച്ചുമാറ്റി. അങ്ങ് അറിഞ്ഞില്ലേ;
അങ്ങൊരു പ്രസ്താവന നടത്താത്തതെന്താണ്; കള്ളുൽ അല്ല വിഴിഞ്ഞമാണ് ആദ്യം
തീരേണ്ടത്; അങ്ങ് വന്നത് എന്ത് സാഹചര്യത്തിലാണെന്ന്
നമുക്കെല്ലാവർക്കുമറിയാം. അത് ഏതായാലും പറഞ്ഞിട്ട് കാര്യമില്ല. അതുകൊണ്ട്
ഒരു ഗുണം കോൺഗ്രസ്സിനുണ്ടാകണ്ടേ; ആ ഗുണമുണ്ടാകണമെങ്കിൽ കേരളത്തെ
സഹായിക്കണ്ടേ; നിങ്ങൾക്ക് തിരിച്ചുവരണ്ടേ. ബഡ്ജറ്റിൽ പതിനായിരം
കൂടുതലാണ്, ആയിരം കുറവാണ് എന്നൊക്കെ വൈദഗ്ദ്ധ്യംകൊണ്ട് പറയാം.
പക്ഷേ എല്ലാ ബഡ്ജറ്റിനും ഒരു പൊളിറ്റിക്കൽ ബാക്ക്ഗ്രൗണ്ടുണ്ട്. ബി.ജെ.പി.
അവതരിപ്പിക്കുന്ന ബഡ്ജറ്റായാലും കോൺഗ്രസ് അവതരിപ്പിക്കുന്ന ബഡ്ജറ്റായാലും
ഞങ്ങൾ അവതരിപ്പിക്കുന്ന ബഡ്ജറ്റായാലും എല്ലാ ബഡ്ജറ്റിനും രാഷ്ട്രീയ
പശ്ചാത്തലമുണ്ട്. കേരളത്തിലെ രാഷ്ട്രീയ പശ്ചാത്തലം ഇനിയൊരിക്കലും കഴിഞ്ഞ
അഞ്ചുകൊല്ലം അനുഭവിച്ച ദുരന്തരങ്ങൾ അനുഭവിക്കാൻ പാടില്ല. ശ്രീ. വി.ഡി.
സതീശൻ ഭൂമിയുടെ കേസ് പറഞ്ഞു. എന്റെ പ്രിയപ്പെട്ട വി.ഡി. സതീശൻ,
നിങ്ങളുടെ ഭരണത്തിന്റെ അവസാന കാലഘട്ടത്തിലാണ് ഏറ്റവും വലിയ കേരളം
കണ്ടിട്ടില്ലാത്ത ഭൂമി കുംഭകോണത്തിന്റെ ഉത്തരവുകളിറങ്ങിയത്. ശ്രീ. വി. ഡി.

സതീശനെ ഞാൻ കുറ്റം പറയുന്നില്ല. അദ്ദേഹം നിയമസഭയിൽ അക്കാര്യം ഉയർത്തിയിരുന്നു. വളരെ നല്ല കാര്യം. പക്ഷേ അത് ഞങ്ങളെ പഠിപ്പിക്കേണ്ട. ഞങ്ങൾ ഒരുത്തർക്കും ഭ്രമി തീരപ്പെട്ടതിനെക്കുറിച്ചല്ല. കൊടുക്കാൻ പോകുന്ന ഭ്രമി റദ്ദാക്കിയതായി ശ്രീ. ഇ.പി. ജയരാജൻ ഇവിടെ പറഞ്ഞു.

ശ്രീ. പി. ടി. തോമസ്: സർ, അങ്ങനെ പോലെ പ്രഗത്ഭനായ ഒരു വ്യക്തിയെ ഇതുവരെയും തിരിച്ചറിയാത്തതെന്തുകൊണ്ടാണ്?

മി. ചെയർമാൻ: യെസ്....അങ്ങയുടെ സമയം കഴിഞ്ഞു.

ശ്രീ. സി. ദിവാകരൻ: സർ, ശ്രീ. പി.ടി. തോമസിനോട് ഒരുപാട് നന്ദിയുണ്ട്. എന്നെ എങ്ങോട്ട് മാറ്റണമെന്ന് തീരുമാനിക്കുന്നത് ഞാനും എന്റെ പാർട്ടിയുമാണ്. വിലക്കയറ്റം തടയാനായി ബഡ്ജറ്റിൽ നീക്കിവെച്ചിട്ടുള്ള തുക അപര്യാപ്തമാണ്. അതു കൂട്ടണം. നെടുമങ്ങാട് മണ്ഡലത്തിനുവേണ്ടി എന്തെങ്കിലും ചെയ്യാൻ പറ്റുമെങ്കിൽ അതുകൂടി ചെയ്യണം.

ശ്രീ. സി. കെ. നാണു: സർ, ഇടതുപക്ഷജനാധിപത്യ മുന്നണി ഗവൺമെന്റിന്റെ ആദ്യ ബഡ്ജറ്റ് പ്രഖ്യാപിച്ചപ്പോൾ കേരളത്തിലുടനീളം സാധാരണക്കാരായ ജനങ്ങൾക്ക് ഒരു ആശ്വാസമുണ്ടായി. വിവിധ മേഖലകളിൽ സാധാരണക്കാരുടെ

പ്രശ്നങ്ങൾ തകർന്നുപോകുമോ എന്നു ധരിച്ചത് ഇവിടെ അധികാരത്തിൽ വന്ന ഗവൺമെന്റ് സംതൃപ്തിയോടുകൂടി പരിഹരിക്കുമെന്ന് കരുതുന്നു. ഈ സാമ്പത്തിക വർഷം അവസാനിക്കുമ്പോൾ ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ നൽകിയ വാഗ്ദാനങ്ങൾ/സമീപനങ്ങളുടെ ഫലമായി എതിർഭാഗത്തുള്ളവർ പോലും അദ്ദേഹത്തെ പുകഴ്ന്ന രൂപത്തിലേയ്ക്ക് കാര്യങ്ങൾ കൊണ്ടെത്തിക്കാൻ അദ്ദേഹത്തിന് സാധിക്കുമെന്ന് ഞാൻ പ്രതീക്ഷിക്കുന്നു. സമയക്കുറവുകൊണ്ട് ഒന്നരണ്ട് കാര്യങ്ങൾ മാത്രം പറയാം.

ഇക്കഴിഞ്ഞ തെരഞ്ഞെടുപ്പുകാലത്ത് വോട്ടുചോദിച്ച എന്റെ നിയോജകമണ്ഡലത്തിലെ കൈത്തറി സഹകരണ സംഘങ്ങളിൽ പോയപ്പോൾ അവിടത്തെ തൊഴിലാളികൾക്ക് ലഭിക്കേണ്ട ചെറിയ കൂലിയാണെങ്കിൽപ്പോലും അത് ലഭിക്കാതെ വളരെ വാടിയ മുഖത്തോടുകൂടി വേദനിച്ച് നിന്ന കൈത്തറിത്തൊഴിലാളികളെ കാണാൻ ഇടയായി. കൈത്തറിത്തൊഴി ലാളികളുടെ പ്രശ്നങ്ങൾ പരിഹരിക്കണമെങ്കിൽ കൈത്തറി-വാദിക്ക് നമ്മൾ പിന്തുണ നൽകണം. വിദ്യാർത്ഥികൾക്ക് യൂണിഫോം നൽകുന്നതിനെക്കുറിച്ച് വിദ്യാഭ്യാസ വകുപ്പുമന്ത്രി പറയുകയുണ്ടായി. എന്റെ നാട്ടിലെ കൈത്തറി സഹകരണ സംഘത്തിലെ ചില നല്ല മനുഷ്യർ അവിടത്തെ സ്കൂളുകളിലെ കുട്ടികൾക്ക് കൈത്തറി വസ്ത്രങ്ങൾ

നൽകിയിരുന്നു. പഴയ ഗവൺമെന്റിന്റെ കാലത്ത് അന്നത്തെ വ്യവസായ വകുപ്പുമന്ത്രിയുടെ നിർദ്ദേശപ്രകാരം ആഴ്ചയിൽ ഒരു ദിവസം ഉന്നതരായ ഉദ്യോഗസ്ഥരുടേതുമുള്ളവർ കൈത്തറി-വാദി വസ്ത്രം ധരിക്കാൻ നിർദ്ദേശം നൽകി. ആ രൂപത്തിൽ കൈത്തറിയെ സംരക്ഷിക്കുമെന്നുള്ളത് മാത്രമല്ല, കൈത്തറിക്ക് മാർക്കറ്റുണ്ടാകണമെങ്കിൽ ഗവൺമെന്റിന്റെ ഭാഗത്തുനിന്ന് നമ്മൾ അതിനെ പ്രോത്സാഹിപ്പിക്കുന്നുവെന്ന തരത്തിലുള്ള സമീപനങ്ങൾ സ്വീകരിക്കാൻ സാധിക്കണം. അതുപോലെ കടലോര സംരക്ഷണത്തെ സംബന്ധിച്ച് അദ്ദേഹം പറഞ്ഞു. ഇന്ന് കടൽക്ഷോഭം ഉണ്ടാകുകയാണ്. ഒരു എം.എൽ.എ. എന്ന നിലയ്ക്ക് ഇവിടെ വരുന്നത് ഓരോ ദിവസവും ഭയപ്പാടോടുകൂടിയാണ്. എവിടേക്കാണ് കടൽ കയറിവരുന്നതെന്ന ഭീതിയിലാണ് കടലോരത്തുള്ളവരും. അതുമാത്രമല്ല, കഴിഞ്ഞ കുറെ മാസങ്ങളായി കടലോരത്ത് ദാരിദ്ര്യമാണ്. മത്സ്യത്തൊഴിലാളികൾക്ക് ഒരു വരുമാനവുമില്ല. എന്റെയൊക്കെ ചരിത്രത്തിലാദ്യമായി മത്സ്യത്തൊഴിലാളികൾ മത്സ്യം പിടിക്കുന്ന മേഖലയിൽ നിന്ന് മാറി, അന്യസംസ്ഥാന തൊഴിലാളികൾ വരുന്നതുപോലെ, കുട്ടികളെ പോറ്റാനായി ജോലിക്ക് പോകുന്നുവെന്ന് പറയുന്ന ദയനീയ അവസ്ഥയിലാണ്. അതിന്റെ കാരണമെന്ത്; നമ്മൾ കുറെ കാലങ്ങളായി വിദേശ ടോളറുകളെ

സംബന്ധിച്ച് നിരന്തരമായി പറഞ്ഞുകൊണ്ടിരിക്കുകയാണ്. പക്ഷെ, ആ ട്രോളുകൾ നമ്മുടെ കടലിന്റെ സമ്പത്തിനെ പിടിച്ചുകൊണ്ടുപോകുന്നതിനെ തടുക്കാൻ നമുക്ക് സാധിക്കുന്നില്ല. ഇപ്പോൾ ചീനവല വരുന്നു. ആ ചീനവല ഉപയോഗിച്ച് ചെറിയ മത്സ്യക്കുഞ്ഞുങ്ങളെപ്പോലും പിടിക്കുകയും അവയെല്ലാം ചത്തതിനുശേഷം കടലിൽ എറിയുകയും ചെയ്യുന്ന ഒരവസ്ഥയാണുള്ളത്. ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് അവതരിപ്പിച്ച അവസരത്തിൽ കുറേ ദീർഘവീക്ഷണത്തോടുകൂടി കേരളത്തിലെ മത്സ്യത്തൊഴിലാളി/കടലോര മേഖലയെ എങ്ങനെ സംരക്ഷിക്കാമെന്നതിനെ സംബന്ധിച്ച് പറഞ്ഞു. അതോടൊപ്പം, കേരളത്തിന് ഒരുകാലത്ത് ഏറ്റവും കൂടുതൽ വിദേശ നാണയം നേടിത്തന്ന മത്സ്യത്തൊഴിലാളി മേഖല ഇന്ന് പട്ടിണിയിലാണ്. അവരെ രക്ഷിക്കാൻ അടിയന്തരമായി എന്ത് നടപടി സ്വീകരിക്കാൻ സാധിക്കും. ആ വകുപ്പ് കൈകാര്യം ചെയ്യുന്ന ബഹുമാനപ്പെട്ട മന്ത്രിയും ഗവൺമെന്റും ബഹുമാനപ്പെട്ട ധനകാര്യ വകുപ്പുമന്ത്രിയുമെല്ലാം ഗൗരവമായി ഈ പ്രശ്നത്തെ സംബന്ധിച്ച് ആലോചിക്കണമെന്ന് ഞാൻ പറയുന്നു. കൂടുതൽ ദീർഘിപ്പിക്കുന്നില്ല. തെങ്ങുകൾ ധാരാളമുള്ള ഒരു മേഖലയിൽ നിന്ന് വരുന്നയാളാണ് ഞാൻ. തെങ്ങ് കയറുന്ന തൊഴിലാളികളുടെ എണ്ണം കുറഞ്ഞുവരികയാണ്. അതിന്റെ കാരണം, തെങ്ങ് പഠിക്കുന്ന അവസരത്തിൽ

താഴെ വീണാൽ ആ തൊഴിലാളി ചെറുപ്പക്കാരനാണെങ്കിലും ജീവിതാവസാനം വരെ എഴുന്നേറ്റ് ഇരിക്കാൻ കഴിയാതെ അവന്റെ വീട്ടിലുള്ളവർ അവനെ ശുശ്രൂഷിക്കേണ്ട ഒരവസ്ഥയുണ്ടാകും. തെങ്ങ് കയറ്റത്തൊഴിലാളിക്ക് അപകടം സംഭവിച്ചാൽ ആവശ്യമായ സാമ്പത്തിക സഹായം കഴിഞ്ഞ കാലത്തൊന്നും വേണ്ടപോലെ നൽകാൻ നമുക്ക് സാധിച്ചില്ല. അതുകൊണ്ട് എന്റെ ഒരു അഭ്യർത്ഥന, തെങ്ങ് കയറ്റത്തൊഴിലാളിയെ ഏതെല്ലാം രൂപത്തിൽ സംരക്ഷിക്കാൻ സാധിക്കുമോ, എന്തെങ്കിലും ചെറിയ അബദ്ധം വന്നാൽ അവനെ സംരക്ഷിക്കാൻ ആവശ്യമായ സഹായം ഗവൺമെന്റിന്റെ ഭാഗത്തുനിന്ന് ഉണ്ടാകും എന്ന് പറഞ്ഞാൽ മാത്രമേ നമ്മുടെ നാട്ടിൽ തെങ്ങ് കയറാനുള്ള തൊഴിലാളികളെ ലഭിക്കുന്ന അവസ്ഥയുണ്ടാകൂ. അതുകൊണ്ട് ഒരിക്കൽകൂടി ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ഈ ബഡ്ജറ്റിനെ അങ്ങേയറ്റം അംഗീകരിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ഡോ. എൻ. ജയരാജ്: സർ, ഞാൻ ഈ ബഡ്ജറ്റ് നിർദ്ദേശങ്ങളെ എതിർക്കുകയാണ്. കഴിഞ്ഞ വെള്ളിയാഴ്ച ബഹുമാനപ്പെട്ട സ്പീക്കർ കൂടി പങ്കെടുത്ത ഒരു പുസ്തക പ്രകാശന ചടങ്ങിൽ ശ്രീ. എബ്രഹാം മാത്യുവിന്റെ 'ഓരോ പുഴയും' എന്ന ഒരു പുസ്തകം റിലീസ് ചെയ്തു. അവിടെ ബഹുമാന്യനായ സി. ദിവാകരൻ, അദ്ദേഹം ഇപ്പോൾ സീറ്റിൽ നിന്ന് പോയി..... അതിനകത്ത്

ലേനിനും കർഷകനും എന്നൊരു ചെറുകഥയുണ്ടായിരുന്നു. കർഷകൻ, നേരത്തെയുണ്ടായിരുന്ന ഒരു മാനേജർ അദ്ദേഹത്തിന്റെ കുടിശ്ശികയായ 18,000/- രൂപ തീർക്കാൻ നിർബന്ധിച്ചപ്പോൾ..... വി. ഐ. ലേനിൻ എന്ന ഒരു പുതിയ മാനേജർ വന്നപ്പോൾ സോഷ്യലിസം വരുമെന്നൊക്കെ പ്രതീക്ഷിച്ച ഒരു കൃഷിക്കാരനായിരുന്നു. പുതിയ മാനേജർ വന്നപ്പോൾ അദ്ദേഹം പറഞ്ഞു, 18,000/- രൂപയല്ല 23,000/- രൂപയാണെന്ന്. എൽ.ഡി.എഫ്. വരും, എല്ലാം ശരിയാകുമെന്ന് പ്രതീക്ഷിച്ച ആളുകൾക്ക്, പ്രത്യേകിച്ച് കഴിഞ്ഞ യു.ഡി.എഫ്. ഗവൺമെന്റിന്റെ കാലഘട്ടത്തിൽ എനിക്ക് തോന്നുന്നത് ഇടതുപക്ഷ പ്രസ്ഥാനങ്ങൾ ഏറ്റവും കൂടുതൽ സമരം ചെയ്തത് വിലക്കയറ്റത്തിനെതിരെയെയാണ്. ബഹുമാന്യനായ മുൻ ഭക്ഷ്യവകുപ്പുമന്ത്രി ഇവിടെ സൂചിപ്പിച്ചതുപോലെ, ഈ ബഡ്ജറ്റിന്റെ ഏറ്റവും പ്രധാനപ്പെട്ട ഒരു പ്രശ്നം വിലക്കയറ്റം തടയുന്നതിന് കാര്യമായ ഒരു നിർദ്ദേശങ്ങളും ഈ ബഡ്ജറ്റിലില്ല എന്നുള്ളതാണ്. അത് വളരെ ദുഃഖകരമായ ഒരു കാര്യമാണ്. സിവിൽ സപ്ലൈസ് കോർപ്പറേഷന് 75 കോടി രൂപ അധികമായി നൽകുന്നത് ഒഴിച്ചാൽ വിലക്കയറ്റം തടയുന്നതിന് കാര്യമായ ഒരു നിർദ്ദേശവും ഇതിലില്ല. കമ്പോളത്തിൽ ഇന്ന് നിത്യോപയോഗ സാധനങ്ങളുടെ വില ക്രമാതീതമായി വർദ്ധിച്ചുകൊണ്ടിരിക്കുന്ന ഒരവസ്ഥയാണെന്ന് അങ്ങേക്ക് അറിയാം. ഞാൻ അത് സാമ്പത്തികമായി സൂചിപ്പിക്കാൻ

ആഗ്രഹിക്കുകയാണ്. മാത്രമല്ല, വിലക്കയറ്റം വർദ്ധിപ്പിക്കാൻ ഉതകുന്നതായ ഒട്ടേറെ നിർദ്ദേശങ്ങളാണ് ഇവിടെ ഉണ്ടായത്. ബഹുമാനപ്പെട്ട വി. ഡി. സതീശൻ അടക്കമുള്ളയാളുകൾ സൂചിപ്പിച്ചതുപോലെ, ഡിസ്പോസിബിൾ ഗ്ലാസ്സിന്റെ ഉൾപ്പെടെയുള്ള വിലക്കയറ്റം, 20 ശതമാനത്തോളം നികുതി വർദ്ധനവ് നിത്യോപയോഗ സാധനങ്ങളുടെ കാര്യത്തിൽ പ്രത്യേകിച്ച് ഹോട്ടലുകളിലൊക്കെത്തന്നെ വിലവർദ്ധനവിന് ഇടയാക്കുമെന്നുള്ള കാര്യത്തിൽ സംശയമില്ല. അതോടൊപ്പം തന്നെയാണ് ഗോതമ്പ് ഉത്പന്നങ്ങളുടെ നികുതി ഏകദേശം അഞ്ച് ശതമാനത്തോളമാണ് വർദ്ധിപ്പിച്ചിരിക്കുന്നത്. വളരെ പ്രധാനപ്പെട്ട നിർദ്ദേശങ്ങളെല്ലാംതന്നെ..... ശ്രീ പി. സി. ജോർജ് പ്ലാന്തോട്ടം ബ്ലോക്കിനെ കുറിച്ചൊക്കെ ചോദിക്കുന്നു.

മി. ചെയർമാൻ: അദ്ദേഹത്തിന് വേറെ സമയമുണ്ട്, അപ്പോൾ ചോദിക്കാം.

ഡോ. എൻ. ജയരാജ്: അതോടൊപ്പം ചരക്കു വാഹനങ്ങളുടെ പത്ത് ശതമാനം വർദ്ധനവ്. ചുരുക്കത്തിൽ കമ്പോളത്തിൽ വില വർദ്ധിക്കുന്നതിനുള്ള എല്ലാ സാഹചര്യങ്ങളും ഈ ബഡ്ജറ്റ് നിർദ്ദേശങ്ങളിൽ ഉണ്ടെന്നുള്ളതാണ് ഏറ്റവും പ്രധാനപ്പെട്ട കാര്യം. സോഷ്യലിസം വരുമെന്ന് പ്രതീക്ഷിച്ച, സ്വയം വിധിക്ക് കീഴടങ്ങിയ കൃഷിക്കാരനെപ്പോലെ കേരളത്തിലെ ആളുകൾ ഈ ഗവൺമെന്റ് അധികാരത്തിൽ വന്നുകഴിഞ്ഞാൽ വിലക്കയറ്റം പിടിച്ചു

നിർത്തിക്കൊണ്ട് വിലക്കുറവ് ഉണ്ടാകുമെന്ന് ധരിച്ചയാളുകൾ ഇന്ന് സ്വയം വിധിക്ക് കീഴടങ്ങുന്ന കാഴ്ചയാണ് പൊതുവെ കാണാൻ കഴിയുന്നതെന്ന് ഞാൻ ആമുഖമായി പറയാൻ ആഗ്രഹിക്കുകയാണ്. ഈ ബഡ്ജറ്റിന്റെ ഏറ്റവും അടിസ്ഥാന ഘടകമെന്ന് പറയുന്നത് ഇതിന്റെ പാക്കേജാണ്. ഈ പാക്കേജിന്റെ അടിസ്ഥാന ഘടകമെന്ന് പറയുന്നത് നേരത്തെ സംസ്ഥാന ഗവൺമെന്റ് ഇറക്കിയ ധവളപത്രമാണ്. അതിൽ ഒന്നു രണ്ട് കാര്യങ്ങളാണ് ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്താൻ ഉദ്ദേശിക്കുന്നത്, 1998-2001 കാലയളവിലാണ് കേരളം കണ്ട ഏറ്റവും വലിയ ധനകാര്യ തകർച്ചയുണ്ടായ കാലം. അന്ന് ഏകദേശം 212 ദിവസംവരെ ഓവർ ഡ്രാഫ്റ്റ് എടുത്ത കാലഘട്ടമായിരുന്നു. ശ്രീ. വി. എസ്. അച്യുതാനന്ദൻ സർക്കാർ ഇറങ്ങുന്ന സമയത്ത് 1913.47 കോടി രൂപയായിരുന്നു ട്രഷറി മിച്ചം. പക്ഷെ യു.ഡി.എഫ്. ഗവൺമെന്റ് കടന്നുവന്നതിനുശേഷം, ശ്രീ. കെ. എം. മാണി ധനകാര്യ വകുപ്പുമന്ത്രിയായതിനുശേഷം ഏകദേശം 2154 കോടി രൂപ അധികമായി കൊടുത്തു തീർക്കേണ്ട വലിയൊരു ബാധ്യതയുണ്ടായി. ആ സമയത്താണ് 1913.47 കോടി രൂപ ട്രഷറിയിൽ ഉണ്ടായിരുന്നത്. അതോടൊപ്പംതന്നെയാണ് 1500 കോടി രൂപയുടെ പഴയ മാനുപാക്കേജിനോടൊപ്പം തന്നെ 115 കോടി രൂപയുടെ വിഷൻ 2010. ഈ ബാധ്യതകളെല്ലാം യു.ഡി.എഫ്. ഗവൺമെന്റ്

ഏറ്റെടുക്കുകയും അതോടൊപ്പംതന്നെ കേരളത്തിന്റെ ചരിത്രത്തിലുണ്ടായ ഏറ്റവും വലിയ മെഗാ പ്രോജക്ടുകൾ നടപ്പാക്കാൻ മുൻകൈ എടുക്കുകയും ചെയ്ത ഒരു കാലഘട്ടത്തിലൂടെയാണ് കടന്നുപോയത്. അവിടെ ഒരു പ്രധാനപ്പെട്ട കാര്യം ഞാൻ സൂചിപ്പിക്കുകയാണ്, ഫിനാൻസ് മാനേജ്മെന്റിനെക്കുറിച്ച് ധവളപത്രത്തിൽ സൂചിപ്പിക്കുമ്പോൾ ഒരു ദിവസംപോലും ഓവർ ഡ്രാഫ്റ്റ് എടുത്തില്ലായെന്നതാണ് പ്രധാനപ്പെട്ട ഒരു കാര്യം. ഈ ധവളപത്രത്തിൽതന്നെ സൂചിപ്പിക്കുന്ന ഒരു കാര്യമുണ്ട്, നമ്മുടെ കഴിഞ്ഞ കാലയളവിൽ ലിക്വിഡിറ്റി മാനേജ്മെന്റിന്റെ കാര്യത്തിൽ വേയ്സ് ആന്റ് മീൻസ് അഡ്വാൻസ് 2011 മുതൽ 2016 വരെയുള്ള യു.ഡി.എഫ്.-ന്റെ കാലഘട്ടത്തിൽ ഏകദേശം രണ്ട് പ്രാവശ്യം 18 ദിവസത്തേക്ക് മാത്രം എടുത്തത്. ആ സമയത്ത് ഒരു ദിവസംപോലും ഓവർ ഡ്രാഫ്റ്റ് എടുത്തിട്ടില്ല. പക്ഷെ എൽ.ഡി.എഫ്. ഗവൺമെന്റിന്റെ 2006-2011 കാലയളവിൽ 179 ദിവസം മുതൽ വേയ്സ് ആന്റ് മീൻസ് അഡ്വാൻസ് എടുത്ത ദിവസങ്ങളുണ്ട്. ആ സമയത്ത് ഏകദേശം 61 ദിവസം വരെ ഓവർ ഡ്രാഫ്റ്റ് എടുത്ത ഒരു കാലഘട്ടമുണ്ട്. നമ്മൾ ഈ രണ്ട് കാലഘട്ടത്തെക്കുറിച്ചും ഒരു താരതമ്യ പഠനത്തിന് തയ്യാറാകുമ്പോൾ ഈ പറയുന്ന ധനകാര്യ മാനേജ്മെന്റിന്റെ കാര്യത്തിൽ കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഓവർ ഡ്രാഫ്റ്റ് എടുക്കാൻ ഒരു ദിവസം പോലും തയ്യാറാകാതെ വൻകിട

പദ്ധതികൾ നടപ്പാക്കാനായി മുന്നോട്ടുവന്നുവെന്നുള്ളത് വിസ്മരിക്കാൻ കഴിയില്ല.

അടുത്ത കാലത്ത് കേന്ദ്ര ഗവൺമെന്റുതന്നെ പുറത്തിറക്കിയ ഇക്കണോമിക് സർവ്വേയിൽ ദാരിദ്ര്യരേഖയിൽ ഏറ്റവും കുറച്ചാളുകളുള്ള സംസ്ഥാനമായി കേരളം മാറിയിട്ടുണ്ട്. മറ്റിതര സംസ്ഥാനങ്ങളുമായി ബന്ധപ്പെട്ടു നോക്കുമ്പോൾ അത്

7.10 ശതമാനം മാത്രമേയുള്ളൂ. മാത്രമല്ല നമ്മുടെ Monthly Percapita consumption Expenditure-ൽ ഇന്ത്യയിൽ ഏറ്റവും ഒന്നാം നിലയിൽ

നിൽക്കുന്നത് കേരള സംസ്ഥാനമാണ്. ജനങ്ങളുടെ ജീവിത നിലവാരമൊക്കെ

വളരെയധികം വർദ്ധിച്ച ഒരു കാലഘട്ടത്തിലൂടെയാണ് നമ്മൾ

കടന്നുപോകുന്നത്. അത് കണ്ടില്ലെന്നു നടിക്കാൻ തീർച്ചയായും

കഴിയില്ലെന്നാണ് ഞാൻ ആമുഖമായി പറഞ്ഞത്. അതുകൊണ്ട് ഈ

ധവളപത്രത്തിന്റെ ബേസിൽ നിന്നുകൊണ്ട് അദ്ദേഹം തയ്യാറാക്കിയിരിക്കുന്ന

ബഡ്ജറ്റ് എത്രമാത്രം പ്രാവർത്തികമാകുമെന്നുള്ള കാര്യത്തിലാണ് സംശയം.

ശ്രീനാരായണ ഗുരുദേവന്റെ ഏറ്റവും പ്രശസ്തമായ ദൈവദശകത്തിലെ

വരികളോടുകൂടിയാണ് അദ്ദേഹം ആദ്യം തുടങ്ങുന്നതുതന്നെ. പക്ഷേ അതിന്റെ

ഒരു വരി അദ്ദേഹം വിട്ടുപോയതാണ്. അടുത്ത വരിയായിരുന്നു കുറേക്കൂടി ഭംഗി

എന്നെന്നിങ്ങ തോന്നുന്നു.

"നീയല്ലോ മായയും മായാ-

വിയും മായാവിനോദനം" എന്നു പറയുന്നതാണ് കുറേക്കൂടി ശരി.

കാരണം അദ്ദേഹം ഒരു വലിയ മായാവിയിലേപ്പോലൊരു മായയാണിവിടെ കാണിച്ചത്. വലിയൊരു ഫണ്ട് എവിടെനിന്നോ വരുമെന്നുള്ളൊരു പ്രതീക്ഷയിൽ വലിയ പദ്ധതികൾക്കുവേണ്ടി അദ്ദേഹം തയ്യാറാവുകയാണ്. അത് എത്രമാത്രം പ്രാവർത്തികമാകും. അങ്ങയുടെ ഈ പദ്ധതികൾ പ്രാവർത്തികമാക്കാൻ കഴിഞ്ഞാൽ തീർച്ചയായും കേരളത്തിൽ വലിയൊരു മാറ്റത്തിന് വഴിതെളിയിക്കും എന്നുള്ള കാര്യത്തിൽ ഞങ്ങളൊക്കെ വളരെ പോസിറ്റീവായിത്തന്നെ ചിന്തിക്കുന്നുണ്ട്. പക്ഷേ അതിനെക്കുറിച്ചുള്ള ഒത്തിരി ആശങ്കകൾ യഥാർത്ഥത്തിൽ നിലനിൽക്കുന്നു എന്നുള്ളതാണ് ഏറ്റവും പ്രധാനപ്പെട്ടൊരു കാര്യം. അതുകൊണ്ട് ഒ.എൻ.വി. കുറുപ്പുസാറിന്റെ 'ദിനാന്ത്യ'മാണ് അങ്ങ് അവസാനം എഴുതിപറഞ്ഞ ഒരു വാചകമെങ്കിലും ഞാൻ കുറുപ്പുസാറിന്റെ മറ്റൊരു കവിത, അദ്ദേഹത്തിന്റെ 'അപരാഹ്നം' എന്ന മനോഹരമായ പുസ്തകത്തിലെ 'രോഗം' എന്നു പറയുന്ന കവിതയുടെ അവസാന വരിയിൽ പറയുന്നൊരു കാര്യമുണ്ട്. അതുകൂടി പറഞ്ഞുകൊണ്ട് ഞാനെന്റെ വാക്കുകൾ അവസാനിപ്പിക്കുകയാണ്. ആ കവിത മുഴുവൻ ഞാൻ വായിക്കുന്നില്ല.

"ഒടുവിലീ ഭൂമി, നാ-

മൊന്നിച്ചു വിതയേറ്റി
കതിർ കൊയ്യും
വയലേലയാകുമെന്നും,
ഒരു പൊന്നൊലീവു-
മൊരീന്തൽപ്പനയു, മി-
ങ്ങൊരു ബോധിതരുവുമായ്
സല്ലപിക്കെ,
ഒടുവിലീ ഭൂവിലെ
നമ്മുടെയാവാസം
ഒരു സംഘസംഗീത-
മാകുമെന്നും
വെറുതേ ഞാനോരോരോ
സ്വപ്നങ്ങൾ കാണുന്നു!” എന്നാണ് കുറുപ്പുസാർ പറഞ്ഞത്.

അങ്ങനെ സ്വപ്നങ്ങളായി മാറാതിരിക്കട്ടെയെന്ന് വളരെ ആത്മാർത്ഥമായി

അഭിനന്ദിക്കുന്നതോടൊപ്പം കാഞ്ഞിരപ്പള്ളി ബൈപ്പാസിന് പണം
അനുവദിച്ചതിന് പ്രത്യേകമായ നന്ദി അറിയിക്കുകയും ചെയ്തുകൊണ്ട് ഞാൻ ഈ
ബഡ്ജറ്റിനെ ശക്തമായി എതിർക്കുന്നു.

ശ്രീ. വി. അബ്ദുറഹിമാൻ: സർ, കേരളത്തിന്റെ നവോത്ഥാന
പാരമ്പര്യത്തെ ഉയർത്തിപ്പിടിച്ചുകൊണ്ടുതന്നെ മുന്നോട്ടു പോകുമെന്ന ഈ
സർക്കാരിന്റെ പ്രഖ്യാപനത്തോടൊപ്പം ബഡ്ജറ്റിനെ ഞാൻ

പിന്തുണയ്ക്കുകയാണ്. സാധാരണക്കാരന്റെ പ്രശ്നങ്ങൾ മുഴുവൻ പഠിച്ചുകൊണ്ടുതന്നെ യാതൊരു യന്ത്രത്തിന്റെയും സഹായമില്ലാതെ തയ്യാറാക്കിയിരിക്കുന്ന ഈ ബഡ്ജറ്റ് തീർച്ചയായും കേരള ജനത സ്വീകരിക്കുകതന്നെ ചെയ്യും. എല്ലാ രംഗത്തും, സാമൂഹിക-സാമ്പത്തിക രംഗത്തും അതോടൊപ്പം തന്നെ പെൻഷൻ പോലുള്ള കാര്യങ്ങളേയും തീരദേശ ജനതയോടുള്ള പ്രതിബദ്ധതയേയും എല്ലാ രംഗങ്ങളേയും അങ്ങയുടെ ബഡ്ജറ്റിൽ ഉൾപ്പെടുത്തിയത് ഉയർത്തിക്കാണിക്കേണ്ടതാണ്. പ്രതിപക്ഷം ഈ ബഡ്ജറ്റിനെ പല സാങ്കേതിക കാരണങ്ങൾ പറഞ്ഞ് എതിർക്കുമെങ്കിലും കേരളത്തിലെ ബഹുഭൂരിപക്ഷം വരുന്ന ജനങ്ങൾ തീർച്ചയായും ഇടതുപക്ഷ ജനാധിപത്യ മുന്നണിയുടെ കൂടെത്തന്നെയാണെന്ന് തെളിയിക്കപ്പെട്ടിട്ടുണ്ട്. ബഹുമാന്യനായ മുഖ്യമന്ത്രി ഇന്ന് സഭയിൽ നടത്തിയ പ്രഖ്യാപനം നമ്മൾ ഓർക്കേണ്ടതാണ്. മുസ്ലീം ജനവിഭാഗത്തെ മാത്രം അടച്ചാക്ഷേപിക്കുന്ന രീതിയിലുള്ള പ്രസ്താവനകളേയും, പല ഭാഗത്തുനിന്നും വരുന്ന അത്തരം കാര്യങ്ങളേയും എതിർക്കപ്പെടേണ്ടതുണ്ട്. അതുകൊണ്ടുതന്നെയാണ് ശ്രീനാരായണ ഗുരുവിന്റെ വാക്യം ഇവിടെ മഹത്വവൽക്കരിക്കുന്നത്. കേരളത്തിലെ ഒരു ജാതി, ഒരു മതം, ഒരു ദൈവം എന്ന വിശ്വാസത്തോടുകൂടിത്തന്നെ നമ്മൾ മുന്നോട്ടു പോകണമെന്നതാണ് എനിക്ക്

പറയുവാനുള്ളത്.

തീരദേശത്തെ മത്സ്യത്തൊഴിലാളികൾ ഇന്നനുഭവിക്കുന്ന പ്രശ്നങ്ങൾ വളരെ രൂക്ഷമാണ്. കടലിൽ വളരെ വർഷങ്ങളായി മത്സ്യസമ്പത്തിന്റെ കുറവ് അവരെ പട്ടിണിക്കാരായി മാറ്റിയിട്ടുണ്ട്. ആ രംഗത്ത് മരൈൻ ഫിഷിംഗ് പോലെയുള്ള അല്ലെങ്കിൽ കടലിൽ മത്സ്യം വളർത്തുന്നതുപോലെയുള്ള നൂതന സംവിധാനങ്ങൾ നമ്മൾ കൊണ്ടുവരേണ്ടതുണ്ട്. കാരണം പത്തമാസങ്ങളിൽ അവരനുഭവിക്കുന്ന പ്രശ്നങ്ങൾ നമുക്കറിയാം. തീരദേശത്ത് കുടിവെള്ള ക്ഷാമംതന്നെ വളരെ കൂടുതലാണ്. ശുദ്ധജലം കുടിക്കാനുള്ള സൗകര്യം ഇന്ന് ലഭ്യമല്ല. ഞങ്ങളുടെ മണ്ഡലത്തിലെല്ലാം ഇപ്പോഴും ടാങ്കറിൽ വെള്ളം അടിച്ചു കൊടുക്കുന്നൊരു സ്ഥിതിയാണുള്ളത്. ഇത്രയും മഴ വന്നിട്ടും ഉപ്പുവെള്ളം കുടിക്കേണ്ട, അല്ലെങ്കിൽ ഉപ്പു വെള്ളത്തിൽ കുളിക്കേണ്ട, ശുദ്ധി വരുത്തേണ്ട രീതിയിലേക്കാണ് അവരുടെ കാര്യങ്ങൾ പോകുന്നത്. ഓരോ 20 വീടുകളിലും ഒരു ക്യാൻസർ രോഗി അല്ലെങ്കിൽ കിഡ്നി രോഗി എന്നുള്ള നിലയ്ക്കാണ് ഞങ്ങളുടെ ഭാഗത്തുള്ള പ്രശ്നങ്ങൾ.

വിദ്യാഭ്യാസം നേടാത്ത നിരവധി പേർ ഇന്നും കടലോരത്തുണ്ട്. പരിഷ്കാരങ്ങൾ വന്നെങ്കിലും അവർക്കാവശ്യമായ സൗകര്യങ്ങളൊന്നുമില്ല. നമ്മൾ ആദിവാസികളുടെ കാര്യങ്ങളിലെല്ലാം മുൻപും ഇടപെട്ടിട്ടുണ്ട്. പക്ഷേ

എങ്ങുമെത്താത്ത ആദിവാസി മേഖലയെപ്പോലെ ഈ മത്സ്യമേഖലയെ വിട്ടുകൊടുക്കരുതെന്നാണ് എനിക്കു പറയാനുള്ളത്. ഇക്കാര്യങ്ങളിൽ ശക്തമായൊരു ഇടപെടൽ ഉണ്ടാവണം. അതോടൊപ്പംതന്നെ വിദ്യാഭ്യാസ മേഖലയിൽ വരുത്താൻ പോകുന്ന മാറ്റങ്ങൾ തീർച്ചയായും സ്വാഗതാർഹമാണ്. കാരണം നിലവിലുള്ള വിദ്യാഭ്യാസ രീതി അടിച്ചേൽപ്പിക്കാതെ സ്വതന്ത്രമായിട്ടുള്ള വിദ്യാഭ്യാസ രീതിയാണ് ആവശ്യം. ചെലവേറിയ വിദ്യാഭ്യാസ രീതി സാധാരണക്കാരന്റെ മക്കൾക്ക് സ്വപ്നം കാണാത്ത തരത്തിലുള്ളതാണ്. ഇന്ന് പല സ്കൂളുകളിലും 30,000-50,000 രൂപയുമാണ് പ്ളസ് ടു വിദ്യാഭ്യാസത്തിനുവേണ്ടി ഡോണേഷൻ വാങ്ങുന്നത്. മലപ്പുറം ജില്ലയിൽ വ്യാപകമായി പല പരാതികളും ലഭിക്കുകയുണ്ടായിട്ടുണ്ട്. പ്ലസ് ടുവിന് 30,000 രൂപ മുതൽ 50,000 രൂപ വരെ ഓരോ സ്കൂളുകളിലും ക്യാപിറ്റേഷൻ ഫീ വാങ്ങുകയാണ്. ആനുപാതികമായിട്ടുള്ള സീറ്റ് അനുവദിക്കാൻ അങ്ങയുടെ ഭാഗത്തുനിന്നും ബഹുമാനപ്പെട്ട ചെയറിന്റെ ഭാഗത്തുനിന്നും ഒരു തീരുമാനം ഉണ്ടാകണമെന്ന് പറയുകയാണ്. സാധാരണക്കാരന്റെ സ്വപ്നത്തിനനുസരിച്ചുള്ള വിദ്യാഭ്യാസ സ്ഥാപനങ്ങൾ, അതിന്റെ അടിസ്ഥാന സൗകര്യങ്ങൾ വളർത്തേണ്ടതിന്റെ ആവശ്യകത ഇവയെല്ലാം ഞാൻ പറയാതെ തന്നെ ഈ സഭ മുന്നോട്ടു വെച്ചിട്ടുണ്ട്. തീർച്ചയായും ഞാനതിനെ സ്വാഗതം ചെയ്യുകയാണ്.

ഭവന നിർമ്മാണ മേഖലയെ സംബന്ധിച്ച് ഇവിടെ ചോദ്യോത്തര വേളയിൽ പറയുകയുണ്ടായി. എന്റെ സ്വന്തം മണ്ഡലമായ താന്തരിൽ മാത്രം ഏകദേശം രണ്ടായിരത്തോളം വീടുകൾക്കുള്ള അപേക്ഷ കെട്ടിക്കിടക്കുകയാണ്. ഭൂരഹിതരില്ലാത്ത ഭൂമി എന്ന സ്വപ്നമെല്ലാം പറഞ്ഞെങ്കിൽക്കൂടി ഞങ്ങളിന്നലെ പരിശോധിച്ച സമയത്ത് ഏകദേശം 1,500-ഓളം ഭവന രഹിതരും ഭൂരഹിതരുമായിട്ടുള്ള ആളുകൾ ഇന്നും അവിടെ നിൽക്കുകയാണ്. പഞ്ചായത്തുകൾ രാഷ്ട്രീയമായ വിവേചനം നടത്തിക്കൊണ്ടുതന്നെ പാവങ്ങളെ രണ്ടായി തിരിക്കുകയാണ്. സ്വാധീനമുള്ള കക്ഷികൾക്കുമാത്രമായി വീടുകൾക്കു ഒരു രീതി ഇന്ന് നിലവിലുണ്ട്. അതിന് മാറ്റം വരുത്തേണ്ടതുണ്ട്. ആ രീതിയിൽ മാറ്റം വരുത്തുമ്പോൾ എല്ലാവർക്കും വീട് എന്ന സ്വപ്നം പൂവണിയിക്കാൻ ഈ മുന്നണിക്ക് കഴിയും, ഈ സർക്കാരിന് കഴിയുമെന്നുള്ളതാണ് എന്റെ വിശ്വാസം.

അതോടൊപ്പംതന്നെ കേരളത്തിന്റെ സമ്പദ് ഘടനയെ നിലനിർത്തുന്ന വിദേശ മലയാളികളുടെ കാര്യത്തിൽ ശക്തമായൊരു ഇടപെടൽ ഉണ്ടാവണമെന്നുള്ളതാണ് എന്റെ അഭ്യർത്ഥന. കാരണം അവർ അവിടെ ജോലിക്കു പോകുമ്പോൾ എന്തെങ്കിലും അപകടത്തിൽപ്പെട്ടു പോയാൽ വെറും കയ്യോടെ അവന്റെ കുടുംബം കാത്തിരിക്കുന്ന അവസ്ഥയാണ്. ഞാനൊരു

ഉദാഹരണം പറയാം, എന്റെ നാട്ടിൽ അടുത്ത ദിവസം വിദേശത്തുവെച്ച് മരിച്ചുപോയ ഒരു വ്യക്തിയുടെ കുടുംബം ഞങ്ങളെ സമീപിക്കുകയുണ്ടായി. വീട് വയ്ക്കാൻ ബാങ്കിൽനിന്ന് ലോൺ വാങ്ങി. ആ ലോൺ തിരിച്ചടയ്ക്കാനുള്ള ഒരു മാർഗ്ഗവും ആ കുടുംബത്തിനില്ല. ആ വീട് ഒഴിഞ്ഞു പോകേണ്ട ഗതികേടിലാണ് ആ വിധവയും കുട്ടികളും ഇന്നുള്ളത്. ഒരുപക്ഷേ ഇൻഷുറൻസ് പോലുള്ള പരിരക്ഷയുണ്ടായിരുന്നെങ്കിൽ അവർക്ക് അത് തിരിച്ചടയ്ക്കാൻ സാധിക്കുമായിരുന്നു. വിദേശത്തേക്ക് ജോലിക്കു പോകുന്ന സാധാരണക്കാരായ ജോലിക്കാരെ സ്റ്റേറ്റ് ഇൻഷുറൻസിന്റെ പരിധിയിൽ കൊണ്ടുവന്ന് അവർക്ക് ഇൻഷുറൻസ് നിർബന്ധമാക്കാനുള്ള ഒരു പദ്ധതി അങ്ങയുടെ ഭാഗത്തുനിന്നും ഉണ്ടാകണമെന്ന് വിനീതമായി അഭ്യർത്ഥിക്കുകയാണ്. അതോടൊപ്പം പഞ്ചായത്തുകൾ കൊണ്ടുവരുന്ന പദ്ധതികളിൽ കൂടുതൽ തൊഴിൽ സാധ്യതകൾ ഉണ്ടാകുന്ന രീതിയിലുള്ള മാറ്റങ്ങൾ ഉണ്ടാകണം. കാരണം സൗദി അറേബ്യ പോലുള്ള സ്ഥലങ്ങൾ മലയാളികൾക്ക് കൂടുതൽ തൊഴിൽ മേഖലകളുള്ളവയാണ്. ആ സ്ഥലങ്ങളിൽ നിന്ന് കൂടുതൽ ആളുകൾ മടങ്ങിവന്നുകൊണ്ടിരിക്കുകയാണ്. അപ്പോൾ അത്തരം സ്ഥലങ്ങളിൽ നിന്ന് മടങ്ങിവരുന്നവർക്കായി പഞ്ചായത്തുകളിൽനിന്ന് നമ്മുടെ പാരമ്പര്യ തൊഴിൽ രീതികളിലായാലും ഏത് രംഗത്തായാലും പദ്ധതികൾ തയ്യാറാക്കുമ്പോൾ

തൊഴിൽ അധിഷ്ഠിതമായിട്ടുള്ള കൂടുതൽ കാര്യങ്ങൾ ഉൾപ്പെടുത്താൻ അങ്ങയുടെ ഭാഗത്തുനിന്നും നിർദ്ദേശമുണ്ടാകണമെന്ന് അഭ്യർത്ഥിക്കുകയാണ്.

അതോടൊപ്പംതന്നെ ക്ഷേമപെൻഷനുകൾ, ആരോഗ്യ ഇൻഷുറൻസ്, പാർപ്പിടം, സാമൂഹ്യനീതി വകുപ്പ്, ഭക്ഷ്യസുരക്ഷ, പട്ടികജാതി പട്ടികവർഗ്ഗ മേഖലകൾ തുടങ്ങി എല്ലാ രംഗത്തും അങ്ങ് ഉയർത്തിപ്പിടിച്ച എല്ലാ തീരുമാനങ്ങളേയും ഈ ബഡ്ജറ്റിനേയും സ്വാഗതാർഹമായിട്ടും അംഗീകരിക്കുന്നു.

എനിക്ക് ദുഃഖകരമായ ഒരു വസ്തുത എന്റെ മണ്ഡലത്തെക്കുറിച്ച് പറയുവാനുള്ളത് കഴിഞ്ഞ ദിവസം ബഡ്ജറ്റിൽ താന്തുറിന് പണം വകയിരുത്തിയില്ല എന്ന രീതിയിൽ സ്വന്തം മുണ്ടുപൊക്കി എന്റെ ഓഫീസിനു മുന്നിൽ നൃത്തം വയ്ക്കുന്ന രാഷ്ട്രീയ പാർട്ടികളെ നിലയ്ക്ക് നിർത്താൻ ഞങ്ങൾക്ക് കഴിയാത്തതുകൊണ്ടല്ല. മറ്റുഭാഗത്തുള്ള ആളുകളും ശ്രദ്ധിക്കണം. കോഴിമുട്ടയും ചീഞ്ഞ തക്കാളിയുമെല്ലാം ഞങ്ങൾക്കും സുലഭമായി കിട്ടും. അത്തരമൊരു സംസ്കാരത്തിനും സഭയിൽ മുണ്ടു പൊന്തിക്കുന്ന സംസ്കാരം കൊണ്ടുവന്ന പാർട്ടി, ആ പാർട്ടി ഞങ്ങളുടെ മേൽ അത്തരം സംസ്കാരങ്ങളുമായി വരരുത് എന്നുമാത്രം പറഞ്ഞുകൊണ്ട് ഈ ബഡ്ജറ്റിനെ സർവ്വാത്മനാ പിന്തുണയ്ക്കുന്നു.

(അധ്യക്ഷവേദിയിൽ പാനൽ ഓഫ് ചെയർമാൻ ശ്രീമതി ഇ. എസ്.

ബിജിമോൾ)

ധനകാര്യവും കയറും വകുപ്പുമന്ത്രി (ഡോ. ടി.എം. തോമസ് ഐസക്):

സർ, ബഡ്ജറ്റിൽ ബഹുമാനപ്പെട്ട മെമ്പറുടെ മണ്ഡലത്തിലെ പ്രവൃത്തികൾ വരാതിരുന്നതിന്റെ ഫലമായി നേരിടേണ്ടിവന്ന ആക്ഷേപങ്ങളെക്കുറിച്ച് എന്നോട് വ്യക്തിപരമായി പറയുകയുണ്ടായി, അദ്ദേഹത്തിന്റെ മര്യാദവച്ച് അദ്ദേഹം അത് സഭയിൽ ഉന്നയിച്ചില്ല. മറുപടി പറയുമ്പോൾ ആ പോരായ്മ കൃത്യമായി നികത്തുന്നതാണ്.

ശ്രീ. കെ. ബാബു: സർ, ക്ഷാമമാണെങ്കിലും ക്ഷേമത്തിലൂന്നി,

വികസനത്തിന്റെ കുതിപ്പ്, പൂവിനെ നോവിക്കാതെ തേൻ നുകരുന്ന ചിത്രശലഭത്തെപ്പോലെ എന്നും, എല്ലാ മാധ്യമങ്ങളും ഒരുപോലെ വാഴ്ത്തിപ്പാടിയ ബഡ്ജറ്റിനെ, എൽ.ഡി.എഫ്-ന്റെ ആദ്യ ബഡ്ജറ്റിനെ ഞാൻ പൂർണ്ണമായും പിന്തുണയ്ക്കുന്നു. ഈ ബഡ്ജറ്റ് ചരിത്രത്തിൽ ഇടം നേടാൻ പോകുകയാണ്. സാമൂഹ്യനീതിക്കുവേണ്ടി മുറവിളിക്കുന്ന ട്രാൻസ്ജെൻഡറുകൾക്കും, സ്ത്രീകൾക്കും കുട്ടികൾക്കും പ്രത്യേക വകുപ്പും, 60 കഴിഞ്ഞ ട്രാൻസ്ജെൻഡറുകൾക്ക് പെൻഷനും അതുപോലെ തന്നെ വിദ്യാഭ്യാസ ആനുകൂല്യവും നൽകുന്ന ഈ

ബഡ്ജറ്റ് ചരിത്രത്തിൽ ഇടംനേടും എന്നതിന് സംശയമില്ല. ഇവിടെ മുൻമുഖ്യമന്ത്രി ഉമ്മൻചാണ്ടി സാർ, നിരന്തരം പറയുന്നത് ഖജനാവിൽ 1643.99 കോടി രൂപയുണ്ടെന്നാണ്. ക്യൂവിൽ നിൽക്കുന്ന ബില്ലു മാത്രം മാറിയാൽ 1800 കോടി രൂപ കൊടുക്കേണ്ടിവരും. അങ്ങനെ വന്നാൽ ഖജനാവ് വട്ടപൂജ്യത്തിലേക്ക് അതായത് മൈനസ് 173.46 കോടി രൂപയാണെന്ന് ആർക്കാണ് മനസ്സിലാകാത്തത്. ഉടൻ കൊടുത്തു തീർക്കാനുള്ള ബാധ്യതകൾ ഓരോന്നെടുത്തു നോക്കിയാൽ 6302 കോടി രൂപയും ഷോർട്ട് ടേം ലയബിലിറ്റിയായി 4326 കോടി രൂപയും ഉൾപ്പെടെ 10628 കോടി രൂപ ഉടൻ കൊടുത്തു തീർക്കേണ്ട ബാധ്യതാ പട്ടികയിൽ നിലനിൽക്കുകയാണ്. അങ്ങനെ ബാധ്യതാപട്ടികയിലും കടക്കണിയിലും കഴിഞ്ഞ ഗവൺമെന്റ് കൊണ്ടെത്തിച്ചിട്ടുപോലും ജനക്ഷേമകരമായ പദ്ധതികൾ പ്രഖ്യാപിക്കാൻ സാധിച്ച എൽ.ഡി.എഫ്-ന്റെ ആദ്യ ബഡ്ജറ്റിനെ ഞാൻ സ്വാഗതം ചെയ്യുകയാണ്. സംസ്ഥാന ഖജനാവ് വറ്റുമ്പോഴും 881 കോടി രൂപയുടെ നികുതി ഇളവും, 440 കോടി രൂപയുടെ വാണിജ്യ നികുതിക്ക് സ്റ്റേയും നൽകിയത്, യു.ഡി.എഫ് സർക്കാരിന്റെ ഏതു നയത്തിന്റെ ഭാഗമാണ്? അഴിമതിയുടെ ഭാഗമാണ് എന്നാണ് പറയാനുള്ളത്. 2015 മാർച്ചുവരെ 13019 കോടി രൂപയുടെ നികുതി പിരിച്ചെടുക്കാനുണ്ടായിരുന്നു. അതിൽ 5158 കോടി രൂപയുടെ കുടിശ്ശിക

സംബന്ധിച്ച കേസ്സും ഉണ്ടായിരുന്നു. 7861 കോടി രൂപ പിരിച്ചെടുക്കാൻ കഴിയുമായിരുന്നിട്ടും, കഴിഞ്ഞ യു.ഡി.എഫ്. സർക്കാരിന്റെ പിടിപ്പുകേട് കൊണ്ടു മാത്രമാണ് ആ സംഖ്യ പിരിച്ചെടുക്കാൻ അവർക്ക് കഴിയാതെ പോയത്. 1957 മുതൽ 2011 വരെയുള്ള പൊതുകുടിവെള്ളം, ബാധ്യതയും 78,673.44 കോടി രൂപയാണ്. എന്നാൽ 2011 മുതൽ 2016 വരെ കഴിഞ്ഞ യു.ഡി.എഫ്. ഗവൺമെന്റിന്റെ കാലത്തുള്ള കുടിവെള്ളം, ബാധ്യതയും 76,716.09 കോടി രൂപയായിരുന്നു. ആകെ കുടിവെള്ളം 1,55,389.33 കോടി രൂപ. അതിനർത്ഥം 55 വർഷം കൊണ്ട് വിവിധ ഗവൺമെന്റ് ഉണ്ടാക്കിയ കുടിവെള്ളം നേരെ പങ്കുതീരും കഴിഞ്ഞ അഞ്ചു വർഷം കൊണ്ടാണ് ഉമ്മൻചാണ്ടി സാർ വരുത്തിയത് എന്നു നമുക്കറിയാം. കുടിവെള്ളം ധൂർത്തടിച്ചു കലം മുടിച്ചു പഴയ നാട്ടുപ്രമാണിയെപ്പോലും നാണിപ്പിക്കുന്ന തരത്തിലായിരുന്നു കഴിഞ്ഞ ഉമ്മൻചാണ്ടി ഗവൺമെന്റ്. അഴിമതിയുടെ കാര്യത്തിൽ അതിവേഗത്തിലും, ധൂർത്തിന്റെ കാര്യത്തിൽ ബഹു കേമത്തിലുമായിരുന്നു. അതുകൊണ്ടാണ് കുടിവെള്ളം പലിശകയറി ആത്മഹത്യയിലേക്ക് നടക്കുന്ന കേരളീയരെ നോക്കി ചില കവികൾ പാടിയത് "പലിശ പട്ടിണി പടി കയറുമ്പോൾ പുറകിലെ മാവിൽ കയറുകൾ കാണാം". പക്ഷേ ഇവിടെ ആ പലിശ പട്ടിണി പടികയറി ആത്മഹത്യയിലേക്ക് പോകുന്ന ഓരോ കേരളീയന്റെ തലയിലും

കാണാക്കടമായി 47000-ത്തിലധികം രൂപ കെട്ടിവെച്ചതും കഴിഞ്ഞ യു.ഡി.എഫ്. ഭരണത്തിന്റെ നേട്ടമാണോ, കോട്ടമാണോ എന്നവർ ചിന്തിക്കണം. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഞാൻ ടി.വി.യിലൂടെ ഇവിടെ ബഡ്ജറ്റ് അവതരിപ്പിക്കുന്നത് കാണാനിടയായി. അന്നാണ് എനിക്ക് മനസ്സിലായത് യു.ഡി.എഫ്-ലെ അംഗങ്ങൾക്കൊക്കെ ഒപ്പനപ്പാട്ടും, ഒപ്പനകളിയും അറിയും എന്ന്. നടുക്ക് നാണം മറയ്ക്കുന്നതിന് വേണ്ടി മാണിസാറിനെ നിർത്തി ഈ സഭയ്ക്കകത്ത് വന്ന് ഒരു കടലാസ്സ് ഉയർത്തി ബഡ്ജറ്റ്, ബഡ്ജറ്റ്, ബഡ്ജറ്റ് എന്നുപറഞ്ഞ് അപ്പോൾ തന്നെ സഭ പിരിഞ്ഞതും കേരളീയർ കണ്ടതാണ്. അപ്പോഴാണ് മാണിസാറിന് ലഡ്ഡുവിന്റെ മധുരം കൊടുത്തത്. മാണിസാർ ലഡ്ഡു കഴിച്ച് മധുരം നണഞ്ഞപ്പോൾ വിലക്കയറ്റത്തിന്റേയും വിലത്തകർച്ചയുടേയും പട്ടിണിയുടേയും ദാരിദ്ര്യത്തിന്റേയും തൊഴിലില്ലായ്മയുടേയും തകർച്ചയിൽ കയ്യിന്റെ കണ്ണനീർ കുടിക്കേണ്ടിവന്നു കേരളത്തിന്റെ മുന്നേകാൽ കോടി ജനങ്ങൾ എന്നു ഞങ്ങൾ തിരിച്ചറിയുന്നു. അതുകൊണ്ടുതന്നെ ഈ കയ്യിന്റെ കണ്ണനീർ കുടിക്കുന്ന കേരളീയ ജനതയ്ക്ക് ഒരു ആശ്വാസത്തിന്റെ പൊൻകിരണം പോലെയാണ് ഇപ്പോൾ ഇവിടെ അവതരിപ്പിച്ച ബഡ്ജറ്റ്, അതിൽ ഞാൻ അഭിമാനിക്കുന്നു. അഴിമതിക്ക് പുതിയ മുഖം വന്നിരിക്കുകയാണ്, അതിർത്തി കടന്നുവരുന്ന എല്ലാ

ചെക്കുപോസ്റ്റുകളിലും ഇപ്പോൾ അഴിമതിയുടെ പുതിയ മുഖം വന്നിരിക്കുന്നു. ആർ.ടി.ഒ.യ്ക്ക് പണ്ട് ആർ.സി ബുക്കിനകത്ത് പണം കൊടുത്തിരുന്നത് പിന്നീട് ഒഴിഞ്ഞ കുപ്പികളെത്തും, കാലിയായ കരിക്കിനകത്തും ഇപ്പോൾ അത് പണം പറ്റുന്ന രീതിയിലേക്കുമാണ് മാറുന്നത്. ഗവൺമെന്റിലേക്ക് അടയ്ക്കേണ്ട നികുതിയിനത്തിൽ 29000 രൂപയാണ് ഉണ്ടായിരുന്നതെങ്കിൽ, അന്ന് അന്തിക്ക് വീതംവെച്ചെടുക്കാൻ അവിടുത്തെ സർക്കാർ ഉദ്യോഗസ്ഥന്മാർക്കുവേണ്ടി ചവറുകൂട്ടയിൽ മാറ്റി വെച്ചത് 39000 കോടി രൂപയാണ്. എൽ.ഡി.എഫ്. ഗവൺമെന്റിലാണ്, സഖാവ് പിണറായി വിജയൻ നയിക്കുന്ന ഈ ഗവൺമെന്റിലാണ് ജനങ്ങൾക്കുള്ള വിശ്വാസം. അഴിമതിക്കെതിരെയുള്ള വിട്ടുവീഴ്ചയില്ലാത്ത പോരാട്ടം, ശക്തമായ ഇടപെടൽ ഈ ഗവൺമെന്റിന്റെ ഭാഗത്തുനിന്നും ഉണ്ടാകും എന്നു ഞാൻ വിശ്വസിക്കുന്നു. ഞാൻ ഇവിടെ ഒരു ചോദ്യം കൊടുത്തതിന്, സംസ്ഥാന പോലീസ് സേനയിൽ കഴിഞ്ഞ 5 വർഷത്തിനിടെ കൈക്കൂലി, അഴിമതി കേസുകളിൽപെട്ട എത്ര പോലീസ് ഉദ്യോഗസ്ഥർക്കെതിരെ കേസ് ചാർജ്ജ് ചെയ്തിട്ടുണ്ട് എന്നതിന് വിശദമായ മറുപടി കിട്ടി, ഐ.പി.എസ്. - 1, ഡിവൈ.എസ്.പി. - 2, സി.ഐ. - 10, എസ്.ഐ - 15, എ.എസ്.ഐ - 7, എസ്.സി.പി.ഒ. - 8, സി.പി.ഒ. - 7, ഡ്രൈവർ (എസ്.സി.പി.ഒ) - 1 ഉൾപ്പെടെ 51 പേർക്കെതിരെ വിജിലൻസ്

കേസ് ചാർജ്ജ് ചെയ്തിരിക്കുന്നു. സമരം നടത്തുന്നവരുടെ നേർക്ക് ചീറിപ്പായുന്ന പോലീസിനെയല്ല, ആ സമരം നടത്തുന്നവരുടെ കാര്യങ്ങളിൽ ഇടപെടുന്ന ജനപക്ഷ പോലീസിനെയാണ് ജനങ്ങൾ ആഗ്രഹിക്കുന്നത്. അഴിമതിക്കാരായ, വേലിതന്നെ വിളവ് തിന്നുന്ന ഈ കാലഘട്ടത്തിൽ അത്തരം ഉദ്യോഗസ്ഥന്മാർക്കെതിരെ ശക്തമായ നിലപാടെടുക്കാൻ ഈ ഗവൺമെന്റിന് കഴിയും, അതാണ് ജനങ്ങളും പ്രതീക്ഷിക്കുന്നത്. ഏറെ പ്രതിസന്ധിയുണ്ടെങ്കിലും അഭിമാനാർഹമായ ചില കാര്യങ്ങൾ നെൻമാറ മണ്ഡലത്തിലും ബഡ്ജറ്റിലൂടെ പ്രഖ്യാപിച്ചതിൽ ഏറെ സന്തോഷിക്കുന്നു നെൻമാറയിലെ ജനങ്ങൾ, എങ്കിലും മഴനിഴൽ പ്രദേശമായി മാറിക്കൊണ്ടിരിക്കുന്ന ചിറ്റൂർ മേഖലയിലെ ചില കാര്യങ്ങളുണ്ട്. അതിലൊന്ന് പണ്ടു പണ്ടേ മരുന്നപോയ പറമ്പിക്കുളം-ആളിയാർ കരാറിന്റെ പുതുക്കലാണ്. 30 വർഷത്തിലൊരിക്കൽ പുതുക്കേണ്ട കരാർ ഇപ്പോഴും പുതുക്കിയിട്ടില്ല. അതുകൊണ്ടുതന്നെ കുടിവെള്ളത്തിനും, ജലസേചന സൗകര്യത്തിനും പ്രയാസപ്പെടുന്ന ഒരു മണ്ഡലത്തിലെ പ്രതിനിധിയാണ് ഞാൻ. അവിടെ പറമ്പിക്കുളം-ആളിയാർ-കുരിയാർകുറ്റി പദ്ധതിക്കു പകരം കുരിയാർകുറ്റിയിൽ നിന്നും ഒഴുകിപ്പോകുന്ന വെള്ളത്തെ ടണൽ വഴി താഴേക്ക് ചുളളിയാർ ഡാമിലേക്ക് എത്തിച്ചാൽ ജലസൗകര്യം വർദ്ധിപ്പിക്കാനും കുടിവെള്ള പ്രശ്നം

പരിഹരിക്കാനും കഴിയും. 1911-ൽ ബ്രട്ടീഷുകാർ പണിത ഊട്ടറപാലം അപകടകരമായ അവസ്ഥയിലാണ്. 106 വർഷം പിന്നിട്ടിരിക്കുന്നു, അവിടെയൊരു പാലം നമുക്ക് കഴിയണം. വിദ്യാഭ്യാസ രംഗത്തെ ലോക നിലവാരത്തിലേക്കുയർത്തുന്ന, ഈ ബഡ്ജറ്റിനകത്ത് പ്രഖ്യാപിച്ചതുപോലെ ഒരുപക്ഷേ സംസ്ഥാനത്തെ നിയമസഭാ മണ്ഡലമെടുത്ത് നോക്കിയാൽ ഉന്നത വിദ്യാഭ്യാസ രംഗത്ത് ഗവൺമെന്റ് കോളേജോ, എയ്ഡഡ് കോളേജോ ഇല്ലാത്ത ഒരു മണ്ഡലം, അതുകൊണ്ട് ഒരു കോളേജ് ഞാൻ പ്രതീക്ഷിക്കുന്നു. അതുപോലെ തന്നെയാണ് ഏഷ്യയിലെ മാംഗോ സിറ്റി എന്നറിയപ്പെടുന്ന മുതലമട ഉൾപ്പെടെയുള്ള പ്രദേശങ്ങളിൽ 6000-ത്തിലധികം ഏക്കറും, പച്ചക്കറി, മാവ് കൃഷി, പഴവർഗ്ഗ രംഗത്തിൽ 3000-ത്തിലധികം കൃഷിക്കാരുമുണ്ട്. അവിടെ പഴം, പച്ചക്കറി സംഭരണ-സംസ്കരണ-പാക്കിംഗ്-വിപണന രംഗത്ത് ഒരു ഹബ്ബ് പ്രതീക്ഷിക്കുന്നു. ടൂറിസത്തിന് ഏറെ സാധ്യതയുള്ള പറമ്പിക്കുളം, നെല്ലിയാമ്പതി, ചുള്ളിയാർ, മീങ്കര, പോത്തുണ്ടി ഡാമുകൾ ഉൾപ്പെടുന്ന ആ മേഖലയ്ക്ക് ഒരു പുതിയ ടൂറിസം പാക്കേജം പ്രതീക്ഷിക്കുന്നു. അതുകൊണ്ടുതന്നെ ഈ ജനപക്ഷ വികസനത്തിന്റെ, സ്ത്രീപക്ഷ വികസനത്തിന്റെ, വിദ്യാർത്ഥിപക്ഷത്തിന്റെ, യുവജനപക്ഷത്തിന്റെ, തൊഴിലാളിപക്ഷത്തിന്റെ, വികസനം ഉറപ്പു വരുത്തുന്ന ഈ ജനകീയ

ബഡ്ജറ്റിനെ സ്വാഗതം ചെയ്യുകയും, അനുഭവിക്കുകയും ചെയ്തുകൊണ്ട് ഞാൻ നിർത്തുന്നു.

ശ്രീ. ആബിദ് ഹുസൈൻ തങ്ങൾ: സർ, പതിനാലാം കേരള നിയമസഭയിൽ കോട്ടയ്ക്കൽ നിയോജകമണ്ഡലത്തെ പ്രതിനിധീകരിച്ചുകൊണ്ട് ഞാൻ ഇവിടെ നിൽക്കുമ്പോൾ, പഴയകാല ബഡ്ജറ്റുകളടക്കമുള്ള ഏറെ കാര്യങ്ങൾ പരിശോധിക്കാൻ സമയമെടുക്കുകയുണ്ടായി. 1970-80 കാലഘട്ടങ്ങളിൽ സി. അച്ചുതമേനോന്റെയും മഹാനായ സി.എച്ച്. മുഹമ്മദ് കോയയുടെയും കൂടെ പെരിന്തൽമണ്ണ നിയോജകമണ്ഡലത്തെ പ്രതിനിധീകരിച്ചുകൊണ്ട് എന്റെ പിതാവ് കെ.കെ.എസ്. തങ്ങൾ അടക്കമുള്ളവരുടെ കാലഘട്ടങ്ങളിൽനിന്നും വ്യത്യസ്തമായ, യാഥാർത്ഥ്യബോധമില്ലാത്ത ഒരു സ്വപ്ന ബഡ്ജറ്റാണ് ബഹുമാന്യനായ ധനകാര്യ വകുപ്പുമന്ത്രി ഇവിടെ അവതരിപ്പിച്ചത് എന്നുള്ളതുകൊണ്ട് ആ ബഡ്ജറ്റിനെ ഞാൻ എതിർക്കുകയാണ്. ധനകാര്യ വകുപ്പുമന്ത്രി അവതരിപ്പിച്ച ഈ ബഡ്ജറ്റ് വസ്തുതകൾക്ക് നിരക്കാത്തതും സംസ്ഥാനത്തിന്റെ ക്രെഡിബിലിറ്റിയെ ഇല്ലാതാക്കുന്നതുമാണെന്ന് പറയുവാൻ ഞാൻ ആഗ്രഹിക്കുന്നു. ബഹുമാന്യനായ ധനകാര്യ വകുപ്പുമന്ത്രി ഈ ബഡ്ജറ്റിലൂടെ മുൻകൂർ ജാമ്യമെടുക്കുകയാണ്. സംസ്ഥാനത്ത് സാമ്പത്തിക പ്രതിസന്ധിയുണ്ട് എന്ന് തുടക്കത്തിൽ തന്നെ

സൂചിപ്പിച്ച ബഹുമാന്യനായ ധനകാര്യ വകുപ്പുമന്ത്രി പ്രായോഗികരീതിയിൽ മാന്യതെ മറികടക്കാനുള്ള നിർദ്ദേശങ്ങൾ ഒന്നും പറയാതെയാണ് ഇവിടെ ബഡ്ജറ്റ് അവതരിപ്പിച്ചിട്ടുള്ളത്. സാമൂഹ്യസുരക്ഷാ മേഖലയിലുള്ള പദ്ധതികൾ പ്രതീക്ഷ ഉളവാക്കുന്നവയാണെങ്കിലും ഇത് നടപ്പിൽ വരുത്തുന്നതിനുള്ള സാമ്പത്തിക സ്ത്രോതസ്സുകളെപ്പറ്റി വ്യക്തമായി പരാമർശിക്കാതെയാണ് ബഹുമാന്യനായ ധനകാര്യ വകുപ്പുമന്ത്രി ബഡ്ജറ്റ് അവതരിപ്പിച്ചത്. നികുതിയിലുള്ള വർദ്ധനവ് ഈ ചെലവുകൾ മറികടക്കാൻ അപര്യാപ്തമാണ്. ബഡ്ജറ്റിൽ പ്രഖ്യാപിച്ചിട്ടുള്ള, മാന്യം മറികടക്കാനുള്ള പദ്ധതികളിൽ വലിയ തോതിലുള്ള അവിശ്വസനീയത നിലനിൽക്കുന്നു. മാന്യം മറികടക്കാൻ 'കിഫ്ബി'-യെ ഉപയോഗിച്ച് കമ്പോളത്തിൽനിന്നും പണം സമാഹരിച്ച് അടിസ്ഥാന വികസനത്തിന് ഉപയോഗപ്പെടുത്തുമെന്നാണ് പറയുന്നത്. സ്വകാര്യ നിക്ഷേപകരുമായി കൂടിച്ചേർന്നുള്ള അടിസ്ഥാന വികസന രീതിക്കെതിരെ ശക്തമായ എതിർപ്പുകൾ നിലനിൽക്കുമ്പോൾത്തന്നെ ഏത് നിക്ഷേപകരാണ് (കേരളത്തിൽ വലിയ സാമ്പത്തിക മാന്യമുണ്ടെന്ന് പറയുന്ന ഈ സമയത്ത്) കേരളത്തിൽ നിക്ഷേപം നടത്താൻ വരുന്നതെന്ന് നമ്മൾ ശ്രദ്ധിക്കേണ്ടിയിരിക്കുന്നു. നയപ്രഖ്യാപന പ്രസംഗത്തിൽ സ്വകാര്യമേഖലയിൽ നിന്നുപോലും ധാരാളം നിക്ഷേപമെത്തിക്കുമെന്ന് പ്രഖ്യാപിച്ചതിനുശേഷം അവതരിപ്പിച്ചിരിക്കുന്ന ഒരു

ബഡ്ജറ്റാണിത്. അതുകൊണ്ട് ആ മാന്യം നിലനിൽക്കുമ്പോൾ സ്വകാര്യ മേഖലയിൽനിന്നും നിക്ഷേപകർ വരാതിരിക്കുന്ന ഒരു സ്ഥിതിവിശേഷം ഈ സംസ്ഥാനത്ത് ഉണ്ടാകുമെന്നുള്ള കാര്യത്തിൽ സംശയമില്ല. കെട്ടുകാര്യസ്ഥതയും അഴിമതിയും ഒഴിവാക്കിയാൽ നികുതി വരുമാനം ഗണ്യമായി ഉയർത്താൻ കഴിയുമെന്നും ആരോഗ്യമേഖലയൊഴികെ പുതിയ സ്ഥാപനങ്ങളോ തസ്തികകളോ സൃഷ്ടിക്കുന്നത് രണ്ട് വർഷത്തേക്ക് മാറ്റിവെച്ചാൽ റവന്യൂ ചെലവ് നിയന്ത്രണവിധേയമാക്കാമെന്നും ബഹുമാന്യനായ ധനകാര്യ വകുപ്പുമന്ത്രി തന്റെ ബഡ്ജറ്റുവതരണ വേളയിൽ പറയുകയുണ്ടായി. ബഡ്ജറ്റ് പ്രഖ്യാപനത്തിൽ ആരോഗ്യ മേഖല ഒഴികെയുള്ള മേഖലകളിൽ നിയമനം നടത്തുകയില്ലായെന്നും പുതിയ സ്ഥാപനങ്ങൾ ആരംഭിക്കുകയില്ലായെന്നും പറയുമ്പോൾ കഴിഞ്ഞ ഐക്യജനാധിപത്യമുന്നണി ഗവൺമെന്റിന്റെ കാലത്ത് സംസ്ഥാനത്ത് ആരംഭിച്ച ഹയർസെക്കൻറി സ്കൂളുകളിലെ 2500-ഓളം വരുന്ന പോസ്റ്റുകൾ നിലനിൽക്കുകയാണ്. കൂടാതെ ഗവൺമെന്റ് കോളേജുകളിലും ആയിരത്തിലധികം പോസ്റ്റുകൾ നിലനിൽക്കുകയാണ്. ആ പോസ്റ്റുകളിൽ നിയമനം നടത്തുകയില്ലായെന്ന് പറയുമ്പോൾ നയപ്രഖ്യാപന പ്രസംഗത്തിലും പ്രകടനപത്രികയിലുമടക്കം കേരളത്തിലെ യുവജനങ്ങളുടെ തൊഴിലില്ലായ്മ

പരിഹരിക്കുന്നതിനാവശ്യമായ നടപടികൾ സ്വീകരിക്കുമെന്ന് പറഞ്ഞ ഇടതുപക്ഷ ജനാതിപത്യമുന്നണി ഗവൺമെന്റ്, ആ യുവാക്കളുടെ തൊഴിലില്ലായ്മ പരിഹരിക്കാനാവശ്യമായ നടപടികളുമായി മുന്നോട്ട് പോകില്ലായെന്ന് വ്യക്തമാക്കുകയാണ്. അതുമാത്രമല്ല നിയമന നടപടികൾ നിർത്തിവയ്ക്കുക എന്നതിനപ്പുറത്ത് നിയമന നടപടികൾ ഇല്ലാതായിപ്പോകുമ്പോൾ ആ രണ്ട് വർഷക്കാലം കേരളത്തിലെ വിദ്യാഭ്യാസ മേഖലയടക്കമുള്ള മേഖലകൾ പുറകോട്ട് പോകുന്ന ഒരു അവസ്ഥാവിശേഷം കേരളത്തിൽ സംജാതമാകാൻ സാധ്യതയുണ്ട്. അതുകൊണ്ട് കേരളത്തിലെ പ്രിയപ്പെട്ട ധനകാര്യ വകുപ്പുമന്ത്രി ഏറ്റവും വലിയ ധനകാര്യ വിദഗ്ദ്ധനാണെന്നും ഉന്നതനായ ധനകാര്യ വകുപ്പുമന്ത്രിയാണെന്ന് നമ്മളടക്കമുള്ള ആളുകൾ പറയുമ്പോൾ, ഈ സംസ്ഥാനത്തിന്റെ കാതലായ വിഷയങ്ങളെപ്പറ്റി പറയാതെ സംസ്ഥാനത്ത് അവതരിപ്പിച്ച ഇങ്ങനെയൊരു ഊഹാപോഹ സ്റ്റേറ്റ്‌മെന്റ് അങ്ങയിൽനിന്നും ഉണ്ടാകാൻ പാടുണ്ടായിരുന്നോയെന്ന് ബഹുമാന്യനായ ധനകാര്യ വകുപ്പുമന്ത്രിതന്നെ ആലോചിക്കേണ്ടതായിരുന്നുവെന്ന് ഈ സന്ദർഭത്തിൽ സൂചിപ്പിക്കാൻ ഞാൻ ആഗ്രഹിക്കുന്നു. അതിനുശേഷം ഈ ബഡ്ജറ്റ് പ്രസംഗത്തിൽ ബഹുമാന്യനായ വകുപ്പുമന്ത്രി പറയുന്നത് ഒരു ലക്ഷത്തോളം കോടി രൂപ സംസ്ഥാനത്ത് മുതൽ മുടക്കണ്ടാക്കാൻ കഴിഞ്ഞാൽ ഈ

സംസ്ഥാനത്തിന്റെ മുടിപ്പ് മാറുമെന്നാണ്. ധനകാര്യ വകുപ്പുമന്ത്രിക്കും കേരളത്തിലെ ഗവൺമെന്റിനും തന്നെ സംശയം വരികയാണ്. ഈ സംസ്ഥാനത്ത് ഒരു ലക്ഷം കോടി രൂപ ഉണ്ടാക്കാൻ കഴിഞ്ഞാൽ എന്നു പറയുമ്പോൾ സംശയത്തിനും മുകളിൽ നിന്നുകൊണ്ടാണ് ബഹുമാന്യനായ ധനകാര്യ വകുപ്പുമന്ത്രി ഈ ബഡ്ജറ്റ് അവതരിപ്പിച്ചിരിക്കുന്നതെന്നത് വേദകരമാണ്. ഈ സംസ്ഥാനത്ത് അനാവശ്യ ചെലവുകൾ ചുരുക്കാനോ ധൂർത്തുകൾ അവസാനിപ്പിക്കാനോ ഉള്ള ഒരു നടപടിയും ഈ ബഡ്ജറ്റിൽ കോൺക്രീറ്റായി പറയാത്തതുകൊണ്ടുതന്നെ അത്തരമൊരു ബഡ്ജറ്റിന്റെ പ്രായോഗികത നടപ്പിൽ വരുത്തുവാൻ സാധിക്കാതെ പോകുന്ന ഒരു അവസ്ഥാവിശേഷം ഉണ്ടാകുവാൻ പോകുകയാണ്. 2006-11-ലെ ഇടതുപക്ഷ ജനാധിപത്യമുന്നണി ഗവൺമെന്റ് ആ കാലഘട്ടങ്ങളിൽ സർക്കാർ ജീവനക്കാരുടെ ശമ്പള പരിഷ്കരണം നടപ്പിലാക്കിയിരുന്നു. എന്നാൽ 2006-11-ലെ ഇടതുപക്ഷ ജനാധിപത്യ ഗവൺമെന്റ് അന്ന് പ്രഖ്യാപിച്ച ശമ്പള പരിഷ്കരണം, അതിനുശേഷം അധികാരത്തിൽവന്ന ഐക്യജനാധിപത്യമുന്നണി സർക്കാരാണ് ശമ്പളവർദ്ധന നടപ്പിലാക്കി പ്രയോഗവൽക്കരിച്ചത്. 2011 മുതൽ 2016 വരെ സംസ്ഥാനത്ത് നിലവിലുണ്ടായിരുന്ന ഐക്യജനാധിപത്യമുന്നണിയുടെ അതേ സർക്കാർ തന്നെയായിരുന്നു കേരളത്തിൽ രണ്ടാമതൊരു ശമ്പള പരിഷ്കരണം

നടപ്പിലാക്കിയെന്നുള്ളത് സൂത്ര്യർഹമായ കാര്യമാണ്. പ്രായോഗിക തലത്തിൽ രണ്ട് ശമ്പള പരിഷ്കരണം നടപ്പിലാക്കി ഈ സംസ്ഥാനത്തെ ജീവനക്കാർക്ക് മുഴുവൻ ശമ്പളം നൽകി അഭിനന്ദനാർഹമായ നിലപാടെടുത്ത ഐക്യജനാധിപത്യമുന്നണിയുടെ സർക്കാരിനെ ഈ സന്ദർഭത്തിൽ അഭിനന്ദിക്കാൻകൂടി സമയം വിനിയോഗിക്കുകയാണ്. അങ്ങുതന്നെ അങ്ങയുടെ ബഡ്ജറ്റ് പ്രസംഗത്തിൽ പറയുന്നു 23,900 കോടി രൂപയാണ് റവന്യൂ കമ്മിയായി പിരിച്ചെടുക്കാനുള്ളതെന്ന്. 20,000 കോടി രൂപ ഒരു വർഷത്തിൽ കമ്മിയുണ്ടാകുമെന്ന് അങ്ങ് തന്നെ അങ്ങയുടെ പ്രസംഗത്തിൽ സൂചിപ്പിക്കുകയും ചെയ്യുന്നു. 23,000 കോടി രൂപ പിരിച്ചെടുക്കാനുള്ള ഇച്ഛാശക്തിയും ആർജ്ജവവും ബഹുമാന്യനായ ധനകാര്യ വകുപ്പുമന്ത്രിയും ഗവൺമെന്റും കാണിച്ചാൽ ബാക്കിവരുന്ന 3000 കോടി രൂപ ഈ സംസ്ഥാനത്തിന്റെ പൊതുസമൂഹത്തിന് ഉപകാരപ്രദമാകുന്ന രീതിയിൽ വിനിയോഗിക്കാൻ കഴിയുന്ന ഒരു സ്ഥിതിവിശേഷമുണ്ടാക്കാനുള്ള ആർജ്ജവവും ഇച്ഛാശക്തിയും ബഹുമാന്യനായ ധനകാര്യ വകുപ്പുമന്ത്രിയും ഗവൺമെന്റും ഉണ്ടാക്കുവാൻ ശ്രമിക്കുമോയെന്ന് ചോദിക്കുവാൻ ഞാൻ ഈ സമയം വിനിയോഗിക്കുകയാണ്. അതോടൊപ്പംതന്നെ ഈ ബഡ്ജറ്റിന്റെ ആദ്യപാദത്തിൽ സംസ്ഥാന വരുമാനത്തിന്റെ മുഖ്യഘടകം ഗൾഫ് മേഖലയിൽ നിന്നുള്ള

വരുമാനമാണെന്ന് പ്രഖ്യാപിക്കുകയുണ്ടായി. അത് സന്തോഷം പകരുന്നതും സ്വാഗതാർഹവുമായ കാര്യമാണ്. ജീവിതത്തിന്റെ രണ്ടറ്റവും കൂട്ടിമുട്ടിക്കാനായി ഗൾഫ് രാജ്യങ്ങളിൽ പോയി തന്റെ കുടുംബങ്ങളെയെല്ലാം മറന്നുകൊണ്ട് ജോലിചെയ്ത് ഈ സമൂഹത്തിനൊന്നാകെ പ്രത്യേകിച്ച് കേരളീയ സമൂഹത്തിന് ഗുണകരമായ സാമ്പത്തിക ഉന്നതിയുണ്ടാക്കാൻ ശ്രമിക്കുന്ന ഈ രാജ്യത്തിലെ പ്രവാസികൾ അവരുടെ മാതൃരാജ്യത്തിലേയ്ക്ക് മടങ്ങിവരുന്നതിനുള്ള ഒരു സാഹചര്യമാണ് ഗൾഫിൽ നിലനിൽക്കുന്നതെന്ന് നമുക്കെല്ലാപേർക്കും അറിയാം. സ്വദേശീവൽക്കരണംകൊണ്ടും നിയമത്തിന്റെ പിടിയിലകപ്പെട്ടും തിരിച്ചുവരുന്ന ഗൾഫ് മലയാളികൾക്കു വേണ്ടി വെറും 24 കോടി രൂപ മാത്രമാണ് അങ്ങയുടെ ബഡ്ജറ്റിൽ നീക്കിവെച്ചിരിക്കുന്നതെന്ന് ബഡ്ജറ്റ് പരിശോധിച്ചതിൽ നിന്നും മനസ്സിലാക്കാൻ സാധിച്ചു. ഇത് അപര്യാപ്തമായ തുകയാണെന്ന് നമുക്കെല്ലാപേർക്കുമറിയാം. തിരിച്ച് വരുന്ന ഗൾഫ് മലയാളികളെ പുനരധിവസിപ്പിക്കാനുള്ള ഒരു നടപടിയും അങ്ങയുടെയും അങ്ങയുടെ ഗവൺമെന്റിന്റെയും ഭാഗത്തുനിന്നുമുണ്ടാകാൻ സാധ്യതയുണ്ടോയെന്ന് പരിശോധിക്കേണ്ടതാണ് എന്ന് ഈ സന്ദർഭത്തിൽ പറയുവാൻ ആഗ്രഹിക്കുകയാണ്. ഇതോടൊപ്പംതന്നെ അധികാര വികേന്ദ്രീകരണവും

താഴെത്തട്ടിലുള്ള ആസൂത്രണവുമൊക്കെ ജനാധിപത്യത്തിൽ വിശ്വസിക്കുന്ന ആളുകളും ഐക്യജനാധിപത്യമുന്നണിയുടെ സർക്കാരം കൊണ്ടുവന്ന കാര്യങ്ങളാണ്. ഈ ബഡ്ജറ്റിലും അങ്ങയുടെ നയപ്രഖ്യാപന പ്രസംഗത്തിലുമൊക്കെ ജനകീയാസൂത്രണവുമായി ബന്ധപ്പെട്ടുകൊണ്ടുള്ള പ്രവർത്തനങ്ങളുമായി മുന്നോട്ടുപോകുമെന്ന് പറയുമ്പോൾ കഴിഞ്ഞ ഇടതുപക്ഷ സർക്കാർ നടപ്പിലാക്കിയ ജനകീയാസൂത്രണത്തിന്റെ പാതയിലൂടെയാണ് അങ്ങയുടെ ഗവൺമെന്റും സഞ്ചരിക്കാൻ തീരുമാനിച്ചിരിക്കുന്നതെങ്കിൽ അത് നമ്മുടെ കേരളത്തിന് വല്ലാത്ത നഷ്ടമാണ് ഉണ്ടാക്കുവാൻ പോകുന്നത്. അതുകൊണ്ട് ഈ ഗവൺമെന്റ് യാഥാർത്ഥ്യബോധമില്ലാതെ സ്വപ്നങ്ങളുടെ മുകളിൽ നിന്നുകൊണ്ട്, ഊഹാപോഹങ്ങളുടെ മുകളിൽ നിന്നുകൊണ്ട് അവതിരിപ്പിച്ച ഈ ബഡ്ജറ്റ് കേരളത്തിന് ഗുണകരമല്ലായെന്ന് പറയുകയും "ഉപ്പ് ചുമന്ന് നടക്കുന്നവനൊരു കപ്പൽ കടലിലിറക്കാൻ മോഹം" എന്ന് പറയുന്നതുപോലെ അങ്ങും അങ്ങയുടെ ഗവൺമെന്റും ഒരു മോഹവലത്തിൽപ്പെട്ട് ഈ കേരളീയ സമൂഹത്തെ കൊണ്ടുപോകാൻ ശ്രമിക്കുന്നതെന്ന വേദകരമായ വസ്തുത പറയുകയാണ്. കോട്ടയ്ക്കൽ നിയോജകമണ്ഡലത്തിലെ തൃശ്ശൂർ മുതൽ കോഴിക്കോട് വരെയുള്ള ഭാഗങ്ങളിൽ ഏറ്റവും കൂടുതൽ ഗതാഗതക്കുരുക്ക് അനുഭവപ്പെടുന്ന വളാഞ്ചേരി പ്രദേശത്ത് റിംഗ്

റോഡ് അനുവദിച്ചുകൊണ്ട് അവിടുത്തെ ഗതാഗതക്കുരുക്ക് ഒഴിവാക്കാൻ സഹായിക്കണമെന്നുകൂടി പറഞ്ഞുകൊണ്ട് ഈ ബഡ്ജറ്റിനെ ഞാൻ എതിർക്കുകയാണ്.

திரு. எஸ். ராஜேந்திரன்: சர், பட்ஜெட்டை ஆதரிப்பதோடு வரவேற்கிறேன். முன்பு பாரதி ஒரு பாடல் பாடியிருக்கிறார். அதில்,

'என்று தணியும் இந்த சுதந்திர தாகம்

என்று மடியும் இந்த சுதந்திர மோகம்'

இது சுதந்திர இந்தியாவிட்க்கு முன்பு பாடப்பட்டது. இந்தியா சுதந்திரம் அடைந்து எழுபது ஆண்டு காலம் ஆகியபோதும் இந்த வாரிகளின் அர்த்ததை இனியும் மாற்றப்படவேண்டும் என்ற எண்ணம் யாருக்கும் ஏற்படவில்லை, என்பது மட்டுமல்ல இந்த சபை தொடங்கிய நாள் முதல் எல்லா ஆண்டும் இந்த வாரிகளை மீண்டும் மீண்டும் நினைவுகூருகின்ற வகையிலும் தாழ்த்தப்பட்டவர்களுக்கும் அடிமைபடுத்தப்பட்டவர்களுக்கும் இந்தியாவில் அவர்களுடைய வாழ்நிலையில் மாற்றம் வரவில்லை என்ற எண்ணத்தில் நான் இனியும் ஆழமாக இருக்கின்ற நிலையைத் தான் உணருகிறேன். பெருமாள் முருகன் நாட்டுப்புற கிராமீயகவி, கன்னையாகுமார் ஒரு புரட்சிகரமான மாணவன், ரோகித் விமூல்லா புரட்சிகரமான மாணவன், நிலம்பூரிலெ காங்கிரஸ் ஆபீஸில் அடித்து கொலைசெய்யப்பட்ட பெண் ராதா இவர்களுடைய வாழ்க்கைகள் எல்லாம் இன்றும் அரசியல் சூழ்நிலையில்

அதிகாரத்தில் கடந்துபோகின்றபாதை, சூழ்நிலைகள் எல்லாம் இந்த உதாரணங்கள் அனைத்தும் பொருளாதார சமூக வாழ்விலே மாற்றம் ஏற்படவில்லை என்பதை சுட்டிக்காட்டுகிறது என்பதில் எந்தவிதமான சந்தேகமும் இல்லை. ஆகவே தாழ்த்தப்பட்டவர்களுக்கு கேரளாவை போன்ற இடதுசாரிகள் ஆளுகின்ற மாநிலங்களில் சில மாற்றங்கள் ஏற்பட்டிருக்கலாம், சில முன்னேற்றங்கள் ஏற்பட்டிருக்கலாம். எங்களைபோன்றவர்கள் பதவியில் வந்திருக்கலாம். ஆனால் இந்தியாவில் ஒட்டுமொத்தமாக எந்தவிதமான மாற்றங்களும் ஏற்படவில்லையென்று ஆணித்தரமாக கூறமுடிகின்றது.

'அழுது என்ன புலம்பி என்ன தோழா
ஒன்றுமே நடக்கவில்லை ரொம்ப நாளா
அருமை தோழா இந்நாட்டிலே'

என்று பட்டுக்கோட்டையினுடைய பாடலும் இதின் பின்னணியில் இன்றும் மாறிவிடவில்லை. சுதந்திர இந்தியாவில் சுதந்திரத்திற்கும் முன்பும் பின்பும் பிஜெபியும் காங்கிரஸும் ஆளுகின்ற நிலையிலும் இதில் மாற்றம் இல்லை என்பதுதான் பிஜெபி, காங்கிரஸ் ஆட்சியின் சாதனைகளாக தொடர்கின்றது என்பதை சுட்டிக்காட்ட ஆசைப்படுகிறேன். ஆகவே,

'என்று தணியும் இந்த சுதந்திர தாகம்
என்று மடியும் இந்த சுதந்திர மோகம்'

என்பது இனியும் தாழ்த்தப்பட்டவர்களுக்கு தொடர்கின்றது, அவர்களுக்கு நீதி என்பது எட்டாக்கணியாக இன்றும் தொடர்கின்றது. கேளாவில் புதுமை

பெண்ணாக புரட்சிபெண்ணிற்க்கு பாரதி கண்ட பெண்ணாக கனவு காண்கின்ற கேரளாவில் புதிய இலாகா அனுமதிக்கப்பட்டது என்பதை இந்த சந்தர்ப்பத்தில் நான் இந்த அரசை பாராட்ட கடமைபட்டிருக்கிறேன். எனது தொகுதி மிகவும் பின் தங்கிய ஆதிவாசிகளும் தோட்டத்தொழிலாளிகளும் அதுபோன்று வறுமைகோட்டில் இருக்கக்கூடிய விவசாயிகளுக்கு இருக்கக்கூடிய பிரச்சினையில் வாழ்வாதாரத்தில் மிகவும் பின்தங்கிய தொகுதி. வாழ்க்கைதரம் பல்வேறு நிலைகளில் இருக்கின்றது என்பதில் தொழிலாளிகளைப்பொறுத்தவரையில் வறுமை இப்போதும் அவர்களை விட்டுவிடவில்லை. அதே சந்தர்ப்பத்தில் 1950- ல் இந்த மாநிலமே உருவாவதற்கு முன்பு முதல் இங்கு வாழ்ந்ததற்க்கான அத்தாட்சி கேட்டு மாணவர்களும்..... OBC க்கும் SC க்கும் ஐாதி சான்றிதழ் வழங்குதில் இப்போதும் மாற்றம் ஏற்ப்பவில்லை. அவர்களுக்கு ஐாதி சான்றிதழ் கிடைக்க வேண்டிய அவசியம் இருக்கின்றது. Entrance தேர்வு எழுதுவதற்க்குட அனுமதி கொடுக்கப்படுவதில்லை. APL BPL என்ற நிலையிலும் வறுமைகோட்டுக்குள் இருக்கக்கூடிய ஆதிவாசிகளுக்கும் தோட்ட தொழிலாளிகளுக்கும் எந்தவித சலுகைகள் கிடைப்பதில்லை. இப்படிப்பட்ட நிலைகள் எல்லாம் தொடர்வது மட்டுமல்ல, இடுக்கியை பொறுத்தவரையில் 1977-ல் குறிப்பிட்டுள் பட்டாபூமி என்றநிலையில் விவசாயிகளுக்கும் தொழிலாளிகளுக்கும் ஆதிவாசிகளுக்கும்

வீடுகட்டுவதற்கான உரிமை, அத்தாட்சி, கட்டிய வீட்டில் இருக்கக்கூடிய உரிமை, EFL ESI CRZ, காட்கில், கஸ்தூராரங்கன் றிப்போர்ட் இவற்றில் இருக்கக்கூடிய நெருக்கடி இவைஅனைத்தும் அந்த மண்ணைவிட்டு வெளியே எங்காவது செல்லவேண்டிய நிலை உருவாகியுள்ளது. சென்ஷன்-5-ல் மரம் வெட்டிவிடகூடாது என்ற உத்தரவில்லாமல் சட்டமில்லாமல் வனதுறைமூலமாக பட்டாநிலத்தில் நட்டு வளர்த்திய மரத்தை வெட்ட முடியாதநிலை கடந்த காங்கிரஸ் ஆட்சியில் இருந்தது. இப்போதும் தொடர்கின்றது, இதன்மூலமாக பூமியை விற்க முடியவில்லை கடனை அடைக்கமுடியவில்லை, இப்படி வாழ்க்கையினுடைய பிரச்சினை தொடர்ந்துள்ள சூழ்நிலையில் தொழிலாளிகளுக்கு சம்பளமில்லை, கடந்த காங்கிரஸ் ஆட்சிகாலத்தில் சம்பளத்திற்கு ஒப்பந்தம் ஏற்படுத்தப்படவில்லை என்பது மட்டுமல்லாமல் அதிக வேலை அதிக கூலி என்று தமிழ்நாட்டில் இருப்பதுபோன்று அதிக வேலை செய்தால் அதிக கூலி என்று ஒப்பந்தம் ஏற்படுத்தால் இப்போதும் அவர்களுக்கு பொருளாதார நெருக்கடி தொடர்ந்துகொண்டிருக்கின்றது. இப்படிப்பட்ட சந்தர்ப்பத்திலும் நீ சர்வே மூலமாக ராஜாக்களுடைய காலத்தில் சுதந்திரத்திற்குமுன்பு 1958 காலகட்டத்தில் கொடுத்த பட்டாவினுடைய பூமியை மீண்டெடுக்கக்கூடிய நிலையில் வனதுறையினருடைய பிரச்சினை மிகவும் அதிகமாக இருக்கின்றது. இப்படிப்பட்ட சந்தர்ப்பத்தில் தமிழ் மக்களுடைய வாழ்க்கை சூழ்நிலைகளை மனதில் வைத்துக்கொண்டு அண்ணா டிஎம்செ போன்ற தமிழககட்சிகள் பணத்தைகொடுத்து

ஆட்களை ஏமாற்றி அங்குள்ள மற்ற இயக்கங்களோடு சேர்ந்து கொண்டு மொழிவாரி பிரச்சினைகளை உருவாக்கக்கூடிய நிலைகளும் இருக்கின்றது என்பதை அரசு எச்சரிக்கையோடு செயல்படவேண்டும் என்று இந்த சந்தர்ப்பத்தில் சுட்டிகாட்டிகொள்ள ஆசைபடுகின்றேன். 2006-ல் இடதுசாரி ஆட்சிகாலத்தில் தோழர் வி.எஸ். அச்சுதானந்தனும் தோழர் கெ.பி. ராஜேந்திரன் ஆவர்கள் மந்திரியாக இருந்த நேரத்திலும் 3400 பேருக்கு பூமி கொடுக்கப்பட்டது. அன்று பத்து சென்ட் வீதம் கொடுக்கப்பட்டது, பலரும் வீடும் கட்டிவிட்டார்கள். அஞ்சு சென்ட் வீதம் கொடுக்கப்பட்டபூமி பட்டாகொடுக்கப்பட்டது, வாரி அடைக்கபடுகிறது, ஆனால் பூமிக்கு சென்ற 146 பேரை காங்கிரஸ் ஆட்சியில் புறக்கணித்தார்கள். இனியும் 2400 பேருக்குபூமி கொடுக்காமல் அவர்கள் இப்போதும் வாரி அடைக்கின்ற நிலையுள்ளது. அது மாறப்படவேண்டும். அவர்களுக்குவீடு கட்ட பணமும், அனுமதியும் கொடுக்கப்படவேண்டும். குட்டியார் வயலில் அவர்களுக்கு செல்ல அனுமதியும் அளிக்கவேண்டும். தொழிலாளிகளும் ஆதிவாசிகளும் விவசாயிகளும் காடுகளுக்கு செல்லும்போதும் வனவிலங்குகளால் ஏற்படும் நஷ்டம் அதிகமா உள்ளது. அது முறையீட்டினால் தீருவதில்லை. அவர்களுடைய நஷ்டத்திற்கு கொடுக்கக்கூடிய பணம் மிகவுத் குறைவு. என்றோ நிச்சயிக்கப்பட்ட அஞ்சும் பத்தும் ரூபாயாக உள்ளது. இன்றைய விலைவாசியின் அடிப்படையில் நஷ்டஈடு அதிக அளவில் கொடுக்கப்படவேண்டும்.

சமீபத்தில் குஞ்சுதனியில் மூன்று பெண் தொழிலாளிகள் மழையினால் மரம் முறிந்து விழுந்து மரணம் அடைந்தார்கள், அவர்களுடைய பாதிதாபமான குடும்ப நிலையில் கூட அவர்களுக்கு உதவி செய்ய முடியாத நிலை இருந்தது. **Disaster management** னுடைய நிலை இன்றும் பல இடங்களில் ன்று சேராத சூழ்நிலை இருக்கின்றது. ஆகவே அவர்களுடைய இயற்கையினால் ஏற்படக்கூடிய பிரச்சினைகளை தீர்க்கவும் அவர்களுடைய பொருளாதார பிரச்சினைகளை தீர்க்கவும் தக்க நடவடிக்கைகள் எடுக்கப்படவேண்டும், வனமிருகங்கள் இப்போதும் வனபகுதிகளில் கொடுக்கக்கூடிய தொந்தரவுகளை தீர்க்கக்கூடிய நடவடிக்கைகள் எடுக்கப்படவேண்டும். ஆகவே இந்ஜ் காரியங்களை நல்ல முறையில் ஆராய்ந்து தீர்வு காணவேண்டும். நமது தோழர் திரு பிணறாயி விஜயன் அவர்கள் முல்லை பொரியார் விஷயத்திற்கு ஒரு முற்றுப்புள்ளி வைக்கவும் தொலைதூர கண்ணோட்டத்திலே காணவும் அவர்கள் எடுத்த நடவடிக்கை பாராட்டிற்஑ுரிய விஷயம் என்பதையும் இந்த சந்தர்ப்பத்தில் கூறியகொள்ள ஆசைபடுகிறேன். ஆகவே எல்லா விதமான பாராட்டுக்களையும் இந்த அரசிற்கு தொிவித்துகொண்டு பட்ஜெட்டை வரவேற்றும் ஆதரித்தும் என்னுடைய உரையை நிறைவு செய்கிறேன்.

(திரு பி.சி. ஜோர்ஜ்)

ശ്രീ. പി. സി. ജോർജ് പ്ലാന്തോട്ടം: സർ, ബഹുമാനപ്പെട്ട ധനകാര്യ

വകുപ്പുമന്ത്രി അവതരിപ്പിച്ച ബഡ്ജറ്റ് സാമാന്യേന ഭേദപ്പെട്ട ബഡ്ജറ്റാണെന്നാണ് എന്റെ അഭിപ്രായം. പക്ഷേ ഈ ബഡ്ജറ്റിൽ ഡോ. തോമസ് ഐസക്കിന് സ്വപ്നം കൂടുതലാണ്. അദ്ദേഹം മറന്നപോയ ഒരു കാര്യം ഞാൻ ഓർമ്മിപ്പിക്കാം. നാടാർ/മുസ്ലീം പെൺകുട്ടികൾക്ക് വിദ്യാഭ്യാസ സ്കോളർഷിപ്പ് 125 രൂപയാണ്. ബഹുമാനപ്പെട്ട മുൻ ധനകാര്യ വകുപ്പുമന്ത്രി 1000 രൂപയാക്കി വർദ്ധിപ്പിക്കുമെന്ന് പ്രഖ്യാപിച്ചിട്ടുള്ളതാണ്. ഇതുവരേയും അത് വർദ്ധിപ്പിച്ചിട്ടില്ല. അത് വർദ്ധിപ്പിക്കാനുള്ള നടപടികൾ സ്വീകരിക്കണമെന്നാണ് എനിക്ക് ആദ്യമായി പറയുവാനുള്ള ഒരു കാര്യം. കൂടാതെ വിദ്യാഭ്യാസ വായ്പയുമായി ബന്ധപ്പെട്ട് കടക്കണിയിലായ ജനങ്ങളെ രക്ഷിക്കാൻ ഒരു നടപടി ആവശ്യമാണ്. അതിന് 100 കോടി രൂപ ബഡ്ജറ്റിൽ നീക്കിവെച്ചിട്ടുണ്ട്. അത് എങ്ങനെ ചെലവഴിക്കാൻ പോകുന്നു എന്ന് വിശദീകരിക്കുക മാത്രമല്ല, ഈ കർക്കടക മാസത്തിൽ ജനങ്ങൾ വളരെ ഗതികേടിലാണ്. ഇതു മുഴുവൻ മുഖ്യമന്ത്രിയുമായി ആലോചിച്ചതിനുശേഷം നിർബന്ധമായും ജപ്തി നടപടികൾ നിർത്തിവയ്ക്കണം. പ്രത്യേകിച്ച് റിലയൻസ്

കമ്പനി വീട്ടുകാരെപ്പോലും കൊണ്ടുപിടിക്കുന്ന നിലയിലാണ് നീങ്ങുന്നത്. അതുകൊണ്ട് കഴിഞ്ഞ ഗവൺമെന്റിന്റെ കാലത്ത് സ്റ്റേ ചെയ്തതുപോലെ തല്ലാലം അത് നിർത്തിവെച്ചാൽ നന്നായിരിക്കുമെന്നാണ് എന്റെ അഭിപ്രായം. അതുപോലെതന്നെ സ്റ്റാമ്പ് ഡ്യൂട്ടി വന്നതിൽ... ശ്രീ. തോമസ് ഐസക് അത് ചെയ്തേ മതിയാകൂ. ഭാഗം ഉടമ്പടിക്കകത്ത് 3 ശതമാനം ടാക്സ് ഏർപ്പെടുത്തി. അത് ആരെ കൊല്ലാനാണ്? ഇതുപോലെ 26,000 കോടി രൂപ ഉണ്ടാക്കാനുള്ള പണി കണ്ടെത്തുന്ന ഡോ. തോമസ് ഐസക് എന്തിനാണ് പാവപ്പെട്ട കുടുംബങ്ങളുടെ ഭാഗം ഉടമ്പടിയിൽ കയറിപ്പിടിക്കുന്നത്? വേറെ എത്രയോ മാർഗ്ഗം നിങ്ങൾക്കറിയാം. നിങ്ങൾ ഒരു കാര്യം ചെയ്യൂ, പോലീസും എക്സൈസും പിടിച്ചെടുത്ത എത്രയോ വാഹനങ്ങൾ എക്സൈസ് ഓഫീസിന്റെയും പോലീസ് സ്റ്റേഷന്റെയും റവന്യൂ ഓഫീസിന്റെയും മുമ്പിൽ കിടപ്പുണ്ട്. അത് ലേലം ചെയ്തുകൊടുത്താൽ നിങ്ങൾക്ക് അതിന്റെ പണം മതിയാകും. പിന്നെ നിങ്ങൾ എന്തിനാണ് പാവപ്പെട്ട മനുഷ്യന്റെ, രണ്ട് ഏക്കറുകാരന്റെ ഭൂമിയിൽ കയറിപ്പിടിക്കാൻ പോകുന്നത്? ഒരു കാരണവശാലും ആ ഭാഗം അംഗീകരിക്കാൻ കഴിയില്ല. അങ്ങ് അത് നോട്ട് ചെയ്യണം; വിത്സ്യോ ചെയ്യണം. യാതൊരു മടിയും

ഇല്ലാതെ.....

മി.സ്പീക്കർ: അങ്ങയുടെ സമയം കഴിഞ്ഞിരിക്കുന്നു.

ശ്രീ. പി.സി. ജോർജ് പ്ലാത്തോട്ടം: സർ, ഒരു മെമ്പർക്ക് ഭൂരിപക്ഷത്തിന്റെ

അടിസ്ഥാനത്തിൽ സമയം അനുവദിക്കണം. മൂന്ന് മൂന്നണികളേയും തോൽപ്പിച്ച്

ഇവിടെ വന്നവനാണ് ഞാൻ. എനിക്ക് പറയാനുള്ള കാര്യത്തിന് അങ്ങ് സമയം

അനുവദിച്ചേ പറ്റൂ. ഇവിടെ വളരെ പ്രധാനപ്പെട്ടൊരു വിഷയം ഞാൻ പറയാം. അയാ

വൈകുണ്ഠസ്വാമികളെ അങ്ങ് എന്തുകൊണ്ട് മറന്നുപോയി? 'ജാതിയൊന്ന്,

മതമൊന്ന്, കുലമൊന്ന്, ദൈവമൊന്ന്, ലോകമൊന്ന് എന്ന് ആദ്യമായി ലോകത്ത്

പ്രഖ്യാപിച്ചത് അയ്യ വൈകുണ്ഠ സ്വാമികളാണ്. ഇത് നമ്മുടെ പബ്ലിക് സർവ്വീസ്

കമ്മീഷൻ നടത്തുന്ന പരീക്ഷയിലുള്ളതാണ്. അങ്ങ് ഇക്കാര്യം മറന്നുപോയി.

അദ്ദേഹത്തിന്റെ ഓർമ്മയ്ക്കായി അന്തർദേശീയ പഠനഗവേഷണത്തിന്

നിർബന്ധമായും പണം നീക്കിവയ്ക്കണം. അതുപോലെ കേരളാ യൂണിവേഴ്സിറ്റി

വൈകുണ്ഠസ്വാമി ചെയർ സ്ഥാപിച്ച് അതിന്റെ നടത്തിപ്പിനായി നടപടി

സ്വീകരിക്കണം. ഈ കാര്യങ്ങളിൽ മാറ്റം വരുത്തരുത്. അങ്ങേയ്ക്ക് ഗുണം ലഭിക്കുന്ന

കാര്യമാണ് ഞാൻ പറഞ്ഞത്. തിരുവനന്തപുരം ജില്ലയിൽ അയ്യങ്കാളിയുടെ

നാമധേയത്തിലുള്ള സാംസ്കാരിക സമൃദ്ധ്യത്തിന് നാൽപ്പത് കോടി രൂപ നീക്കിവച്ചിട്ടുണ്ട്. പക്ഷേ അത് പോര.

മി. സ്റ്റീക്കർ: ശ്രീ. പി. സി. ജോർജ്ജ്, അങ്ങ് വേഗം അവസാനിപ്പിക്കൂ. ശ്രീ.

പി.സി. ജോർജ്ജ് പ്ലാന്തോട്ടം: സർ, എനിക്ക് 28,000 വോട്ടിന്റെ ഭൂരിപക്ഷമുണ്ട്.

അങ്ങ് ഒരു സ്റ്റേഹം കാണിക്കണ്ടേ?

മി. സ്റ്റീക്കർ : അങ്ങയെ പരമാവധി പരിഗണിക്കുന്നുണ്ട്. ഉള്ള സമയം കളയേണ്ട.

ശ്രീ. പി. സി. ജോർജ്ജ് പ്ലാന്തോട്ടം: അങ്ങ് സ്റ്റേഹിച്ച് എന്നെ കൊല്ലരുത്.

അങ്ങയുടെ പുസ്തകത്തിൽ അങ്ങ് ഗുരുദേവനെക്കുറിച്ച് മൂപ്പത് പ്രാവശ്യം പരാമർശിച്ചു.

അത് വളരെ നന്നായി. ഞാൻ അതിനെ അനുകൂലിക്കുന്നു. പക്ഷേ അങ്ങ് ഒരു കാര്യം

മനസ്സിലാക്കണം. അയ്യങ്കാളിയെക്കുറിച്ചുള്ള സംസാരം അങ്ങയുടെ ഭാഗത്തുനിന്ന്

അവസാനം ഉണ്ടാകണം. ഞാനിവിടെ രാഷ്ട്രീയം പറയുകയാണെന്ന്

തെറ്റിദ്ധരിക്കരുത്. ഞാൻ രാഷ്ട്രീയമൊന്നും പറയുന്നില്ല. ഇവിടെ ഇടതുപക്ഷം വളരെ

ശക്തമാണ്. ശ്രീ. പിണറായി വിജയൻ സഖാവിന് ഇവിടെ സുഖമായി ഭരിക്കാം.

കാരണം ഇപ്പറത്ത് കോൺഗ്രസ് ശിഥിലീകരിക്കപ്പെട്ടു. മാത്രമല്ല, പ്രധാനപ്പെട്ട രണ്ടാമത്തെ കക്ഷിയിൽ മുസ്ലീം ലീഗ് മാത്രം പ്രതിപക്ഷം. മൂന്നാമത്തെ കക്ഷി എപ്പോൾ വേണമെങ്കിലും ശ്രീ. പിണറായി വിജയനവേണ്ടി ഓശാന പാടാൻ തയ്യാറായി നിൽക്കുകയാണ്. അതാണല്ലോ ശ്രീ. ജയരാജന്റെ പ്രസംഗം. അദ്ദേഹം തന്റെ പ്രസംഗത്തിൽ എന്താണ് പറഞ്ഞത്? അദ്ദേഹത്തിന്റെ പ്രസംഗം കേട്ട് ഞാൻ അങ്ങുതപ്പെട്ടുപോയി. പ്രതിപക്ഷത്തിന്റെ ഏറ്റവും പ്രമുഖ കക്ഷിയുടെ നേതാവായ ശ്രീ. ജയരാജ് ഈ ബഡ്ജറ്റിനെ അനുകൂലിച്ചു എന്ന് പറഞ്ഞാൽ എന്താണ് ഉദ്ദേശം? ഉദ്ദേശം വേറൊന്നുമല്ല. വെറുതെ സഖാവ് പിറണറായി വിജയനെ കളിപ്പിക്കുകയാണ്. തൽക്കാലം അഞ്ച് കൊല്ലത്തേക്ക് പിടിച്ചു നിൽക്കുന്നതിനുള്ള കച്ചവടമാണിതെന്ന് ഓർത്താൽ നന്നായിരിക്കുമെന്നുകൂടി അറിയിച്ചുകൊണ്ട് ഞാൻ നിർത്തുന്നു.

ശ്രീ. എൻ. വിജയൻ പിള്ള: സർ, ബഹുമാന്യനായ ധനകാര്യ വകുപ്പ് മന്ത്രി

അവതരിപ്പിച്ച ഈ ബഡ്ജറ്റിനെ ഞാൻ അനുകൂലിക്കുന്നു. സമസ്ത മേഖലകളിലേയും ജനങ്ങളെ പൂർണ്ണമായും ഉൾക്കൊണ്ടുകൊണ്ടാണ് ഈ ബഡ്ജറ്റ് അവതരിപ്പിച്ചിരിക്കുന്നത്. ഭൂമി ഇല്ലാത്തവർക്ക് മൂന്ന് സെന്റ് ഭൂമി, വീട്

നിർമ്മിക്കുന്നതിന് ഫണ്ട്, വീട് പണി പൂർത്തിയാക്കുന്നവർക്ക് ധനസഹായം, ക്ഷേമപെൻഷനുകളുടെ തുക വർദ്ധനവ് തുടങ്ങിയവ സാധാരണക്കാരായ പാവങ്ങൾക്ക് ആശ്വാസം പകരും. വൻകിട പദ്ധതികൾ മുടക്കം കൂടാതെ പൂർത്തീകരിക്കുമെന്നും അതോടൊപ്പം വിദ്യാഭ്യാസ-ആരോഗ്യ മേഖലകളിൽ വരുത്തുന്ന ഗുണപരമായ മാറ്റം സമൂഹമാകെ പ്രതിഫലിപ്പിക്കുമെന്നും പ്രതീക്ഷിക്കുകയാണ്. റോഡുകളും പാലങ്ങളും ഏറ്റെടുത്ത് പൂർത്തീകരിക്കുന്നതിന് ഫണ്ട് വിഭാവനം ചെയ്യുന്ന മാനുവൽ പാക്കേജിനെ സ്വാഗതം ചെയ്യുന്നു. എന്റെ മണ്ഡലത്തിലെ ഒൻപത് തുരുത്തുകളെ യോജിപ്പിക്കാൻ സാധിക്കുന്ന ഫാത്തിമ ഐലന്റ്-മുക്കാർഡ് പാലത്തിന് പതിനഞ്ച് കോടി രൂപ വകയിരുത്തിയതിനെ അഭിനന്ദിക്കുന്നു. എന്നാൽ ബഡ്ജറ്റിന്റെ അച്ചടിയിൽ വന്ന ഫാത്തിമ-അരുളപ്പൻ തുരുത്ത് എന്ന പിശക് ഒഴിവാക്കണം. കഴിഞ്ഞ എൽ.ഡി.എഫ്. ഗവൺമെന്റിന്റെ ഭരണ കാലത്ത് വൻ ലാഭത്തിലായിരുന്ന ചവറ ട്രൈറ്റാനിയം ഇപ്പോൾ നഷ്ടത്തിലാണ്. പ്രസ്തുത സ്ഥാപനത്തെ വീണ്ടും ലാഭകരമാക്കാൻ സാധിക്കണം. അതുപോലെ ചവറ ട്രൈറ്റാനിയം കമ്പനിയിലെ മലിനീകരണം കാരണം 180 ഏക്കറിൽ താമസിക്കുന്ന കുടുംബങ്ങളെ ഒഴിപ്പിച്ച് സ്ഥലം ഏറ്റെടുക്കണം. ഇതിനായി

വ്യവസായ വികസനത്തിന് മാറ്റി വെച്ചിരിക്കുന്ന തുക വിനിയോഗിക്കണം. കാരണം പാരിസ്ഥിതിക പ്രശ്നം അത്രയും ഗുരുതരമാണ്. അതുപോലെ നീണ്ടകര താലൂക്ക് ആശുപത്രിയുടെ വികസനവും അടിയന്തിരമായി നടപ്പാക്കണം. ക്യാൻസർ രോഗബാധിതരെക്കൊണ്ട് ഏറ്റവും കൂടുതൽ വലയുന്ന ഒരു പ്രദേശമാണ് ചവറ. ആയതിനാൽ നീണ്ടകരയിൽ ക്യാൻസർ ചികിത്സയ്ക്കായി ഒരു ഹോസ്പിറ്റൽ പണിയുന്നതിനുള്ള തുക കണ്ടെത്തണം. ഇന്ത്യയിൽ ക്യാൻസർ രോഗ ബാധിതരുടെ കാര്യത്തിൽ നാലാം സ്ഥാനത്ത് നിൽക്കുന്ന ഒരു താലൂക്കാണ് കരുനാഗപ്പള്ളി. ആയതിനാൽ അതിനുവേണ്ടിയും ശ്രദ്ധ കേന്ദ്രീകരിക്കണമെന്ന് ബഹുമാനപ്പെട്ട ധനകാര്യ മന്ത്രിയോട് അപേക്ഷിക്കുകയാണ്. എല്ലാം ശരിയായി വരുമെന്ന ആത്മവിശ്വാസം നൽകുന്ന ഈ ബഡ്ജറ്റിനെ ഞാനും എന്റെ കക്ഷിയും സർവ്വാത്മനാ പിന്തുണയ്ക്കുന്നു.

ശ്രീ. വി. ആർ സുനിൽ കുമാർ: സർ, ദീർഘവീക്ഷണത്തോടുകൂടി

ബഹുമാനപ്പെട്ട ധനകാര്യ വകുപ്പുമന്ത്രി ഡോ. തോമസ് ഐസക് ഇവിടെ അവതരിപ്പിച്ച ബഡ്ജറ്റിനെ ആദ്യമായി സ്വാഗതം ചെയ്യുന്നു. കഴിഞ്ഞ ഗവൺമെന്റിന്റെ ഭരണത്തെ ഞാൻ കവി അയ്യപ്പന്റെ വരികളിലൂടെ പറയാൻ

ആഗ്രഹിക്കുകയാണ്.

"നിരത്തിൽ കാറിടിച്ച് കിടക്കുന്നു ഒരുവൻ

അവന്റെ കീഴയിൽ നിന്ന് പറന്നുപോയ

അഞ്ച് രൂപ നോട്ടിലായിരുന്നു എന്റെ നോട്ട്".. സ്വന്തം കാര്യങ്ങൾ മാത്രം

നടത്തിക്കൊണ്ട് സോളാറിലൂടെയും അതുപോലെതന്നെ ബാർ കോഴയിലൂടെയുമെല്ലാം

സ്വന്തം കീഴ് വീർപ്പിക്കുന്ന രീതിയിലേയ്ക്ക് കേരളത്തിന്റെ സാമ്പത്തിക

സ്ഥിതിയേയും അവസ്ഥയേയുമെല്ലാം കൊണ്ടെത്തിക്കുകയും സാമ്പത്തിക

അരാജകത്വവും അതുപോലെ അഴിമതി സ്ഥാപനവൽക്കരിക്കുകയും വഴി

സംസ്ഥാനത്തെ സാമ്പത്തിക മുരടിപ്പിലേയ്ക്കും കടക്കണിയിലേക്കും തള്ളിവിട്ട ഒരു

ഗവൺമെന്റായിരുന്നു കഴിഞ്ഞ കാലങ്ങളിൽ ഭരിച്ചുകൊണ്ടിരുന്നത്. നാം

മനസ്സിലാക്കേണ്ടത് ഇന്നേവരെ കേരളം കണ്ടിട്ടില്ലാത്ത രീതിയിലേയ്ക്ക്,

ബഡ്ജറ്റിനെത്തന്നെ വിറ്റഴിക്കുന്ന രീതിയിലേയ്ക്ക് സ്വർണ്ണക്കടത്തുകാർക്കും ബാർ

മുതലാളിമാർക്കും മാത്രമായി നികുതി വെട്ടിക്കുറച്ചുകൊണ്ട് സാധാരണക്കാരായ

ജനവിഭാഗങ്ങളെ ബസ് ചാർജ്ജ് വർദ്ധനവിലൂടെയും ഇലക്ട്രിസിറ്റി ചാർജ്ജ്

വർദ്ധനവിലൂടെയും വെള്ളക്കരം വർദ്ധനവിലൂടെയും അതിഭീകരമായ

വിലക്കയറ്റത്തിലൂടെയുമെല്ലാം കേരളത്തെ തള്ളിവിട്ടുകൊണ്ട് ഭരിച്ച ഒരു

ഭരണകൂടമായിരുന്നു കഴിഞ്ഞ കാലത്തുണ്ടായിരുന്നത് എന്നതിൽ യാതൊരു തർക്കവുമില്ല. അതിന്റെ പ്രതികരണമായാണ് ഇന്ന് കേരളം ഭരിക്കാൻ ഇടതുപക്ഷ ജനാധിപത്യ മുന്നണിയെ കേരള ജനത ഏൽപ്പിച്ചിട്ടുള്ളത് എന്ന് യാഥാർത്ഥ്യം തന്നെയാണ്. ഈ ബഡ്ജറ്റിനെ തീർച്ചയായും സാധാരണക്കാരുടെ ബഡ്ജറ്റായി നമുക്ക് കാണാൻ സാധിക്കും. കഴിഞ്ഞ ഗവൺമെന്റ് സാധാരണ ജനങ്ങളുടെ മേൽ അതിഭീമമായ നികുതി ഭാരമാണ് അടിച്ചേൽപ്പിച്ചിരുന്നത്. മുതലാളിമാർക്ക് നികുതി വെട്ടിപ്പ് നടത്തുവാനുള്ള അവസരങ്ങൾ നൽകുകയാണ് കഴിഞ്ഞ ഗവൺമെന്റ് ചെയ്തിട്ടുള്ളതെന്ന് യാഥാർത്ഥ്യം തന്നെയാണ്. പ്രകടന പത്രിക വാഗ്ദാനങ്ങൾ പാലിക്കപ്പെടാനുള്ളതാണെന്നാണ് ഈ ബഡ്ജറ്റിലൂടെ വിലയിരുത്തപ്പെടുന്നത്. ഈ ബഡ്ജറ്റ് സർവ്വ മേഖലകളിലും പ്രതീക്ഷ നൽകുന്നതാണ്. ഒരു സാമ്പത്തിക വിദഗ്ദ്ധന്റെ എല്ലാവിധ വൈദഗ്ദ്ധ്യങ്ങളും പ്രകടിപ്പിക്കുന്നതും യാഥാർത്ഥ്യ ബോധത്തോടുകൂടിയുള്ളതുമാണ് ഈ ബഡ്ജറ്റ്. സുസ്ഥിര വികസനത്തിന് നാനൂറു കറിക്കുന്ന മാറ്റത്തിന്റെ ദിശാ സൂചികയായിട്ടാണ് നാം ഇതിനെ കാണേണ്ടത്. നാം പ്രത്യേക ജാതിയിലോ മതത്തിലോ ഉൾപ്പെടുന്നില്ലായെന്നുള്ള ശ്രീനാരായണ ഗുരുദേവന്റെ വചനങ്ങൾ അന്വർത്ഥമാക്കുന്ന മതേതര ബജ്ജറ്റാണിത്. അഞ്ച്

വർഷം കൊണ്ട് കേരളത്തിൽ വരാൻ പോകുന്ന പരിവർത്തനത്തിന്റെ ദിശാ സൂചികയായിട്ടാണ് ഈ ബഡ്ജറ്റിനെ തീർച്ചയായും കേരളത്തിലെ ജനത സ്വീകരിച്ചിട്ടുള്ളത്. അടുത്ത അഞ്ച് വർഷംകൊണ്ട് ഒരു ലക്ഷത്തോളം കോടി രൂപ സംസ്ഥാനത്ത് മുതൽ മുടക്കണ്ടാക്കാൻ കഴിയുമെന്ന് പ്രതീക്ഷിക്കുന്നു. സാമൂഹ്യ ക്ഷേമ പെൻഷൻ ആയിരം രൂപയാക്കി ഉയർത്തിയത് സാധാരണ ജനവിഭാഗങ്ങൾക്കുള്ള വലിയ നേട്ടമാണ്. അതിനെല്ലാം ഉപരിയായി ഒരു സോഷ്യലിസ്റ്റ് സാമൂഹ്യക്രമം കെട്ടിപ്പടുക്കുക എന്നുള്ള ലക്ഷ്യത്തോടുകൂടിതന്നെ എല്ലാവർക്കും വീട്, എല്ലാവർക്കും വെളിച്ചം, എല്ലാവർക്കും വെള്ളം, എല്ലാവർക്കും കക്കൂസ് എന്നുള്ള പ്രസ്താവന തീർച്ചയായും കേരളത്തിലെ അടിസ്ഥാന ജനവിഭാഗങ്ങൾക്ക് ഗുണകരമാണെന്ന് മാത്രമല്ല എല്ലാവർക്കും ഒരുപോലെ സാമൂഹ്യ-സാമ്പത്തിക സ്ഥിതിയിലേയ്ക്ക് ഉയർന്നുവരുന്നതിനുള്ള സാഹചര്യങ്ങൾ ഈ ഗവൺമെന്റ് ഒരുക്കുമെന്നുള്ളതിന്റെ സൂചനയായിട്ടാണ് കാണേണ്ടത്. ഇന്ന് കേരളത്തിലെ സാധാരണ ജനവിഭാഗങ്ങളിൽ ഭ്രമിയും വീടുമില്ലാത്തവരുടെ എണ്ണം വളരെയധികം വർദ്ധിച്ചുകൊണ്ടിരിക്കുന്ന സാഹചര്യമാണുള്ളത്. അവർക്ക് അത്താണിയായി ഈ ബഡ്ജറ്റിലൂടെ ഭൂരഹിതർക്ക് മൂന്ന് സെന്റ് ഭൂമി നൽകാൻ തീരുമാനിച്ചത് ശ്ലാഘനീയമായ കാര്യമാണ്. പൊതു ആരോഗ്യ സംവിധാനത്തിന്

ഊന്നൽ നൽകിക്കൊണ്ട് സമഗ്ര ആരോഗ്യ ഇൻഷുറൻസ് മേഖലയിലെ പരിഷ്കാരങ്ങൾ വലിയ നേട്ടമായിട്ടാണ് ഈ ബഡ്ജറ്റിൽ എടുത്തുകാണിക്കുന്നത്. ഈ ബഡ്ജറ്റിലെ ഏറ്റവും വലിയ പ്രത്യേകത സാമ്പത്തിക മാന്യത്തെ നേരിടാനുള്ള പാക്കേജാണ്. കഴിഞ്ഞ എൽ.ഡി.എഫ്. സർക്കാർ കൊണ്ടുവന്ന ഒന്നാം മാന്യവിരുദ്ധ പാക്കേജ് ആർ.ബി.ഐ. പ്രത്യേകം പ്രകീർത്തിച്ചതാണ്. ധനമന്ത്രി അവതരിപ്പിച്ച രണ്ടാം മാന്യവിരുദ്ധ പാക്കേജ് ഗൾഫിലെ പ്രതിസന്ധിയിലൂടെ രൂപപ്പെട്ടിട്ടുള്ള സാമ്പത്തിക മാന്യത്തെ നേരിടുന്നതിനുള്ള തുറപ്പ് ചീട്ട്കൂടിയിട്ടാണ് കാണേണ്ടത്. പ്രത്യേക നിക്ഷേപ പദ്ധതി എന്ന ഈ സ്കീം സ്വാഗതാർഹമാണ്. പന്ത്രണ്ടായിരം കോടി രൂപയുടെ പാക്കേജിന് കേരള ജനതയുടെ പിൻതുണയുണ്ടാവുക തന്നെ ചെയ്യും. 2008-ൽ അഞ്ഞൂറ് കോടി രൂപയുടെ പാക്കേജാണ് ഉണ്ടായിരുന്നത്.

ആസിയാൻ കരാറിലൂടെയാണ് നമ്മുടെ നാളികേര മേഖലയും റബ്ബർ മേഖലയും തകരാനിടയായത്. കാർഷിക മേഖലയ്ക്ക് പ്രത്യേക ഊന്നൽ നൽകിക്കൊണ്ട് പച്ചക്കറി കൃഷിയിൽ സ്വയംപര്യാപ്തതയും നാളികേര സംഭരണം, നെൽവയൽ സംരക്ഷണമുൾപ്പെടെയുള്ളവ ഈ ബഡ്ജറ്റിലൂടെ പ്രഖ്യാപിക്കുമ്പോൾ നാളികേരത്തിൽ കാർഷിക മേഖല ഉയർത്തേഴുന്നേല്പിന്റെ

പാതയിൽ വരും എന്നുള്ളതിൽ യാതൊരു തർക്കവുമില്ല. സാധാരണ ജനവിഭാഗങ്ങളുടെ തൊഴിമേഖലയായ തൊഴിലുറപ്പ് പദ്ധതിക്ക് സന്നദ്ധരായവർക്ക് നൂറ് ദിവസത്തെ ജോലി നൽകുമെന്ന് പറയുന്നതും, പൊതുവിദ്യാഭ്യാസത്തിന് സംരക്ഷണം നൽകിക്കൊണ്ട് ഇടതുപക്ഷ ജനാധിപത്യ മുന്നണി അന്താരാഷ്ട്ര നിലവാരമുള്ള സ്കൂളുകൾ അനുവദിക്കുന്നു എന്നുള്ളതും ശ്ലാഘനീയമാണ്. ഞാൻ നീട്ടിക്കൊണ്ടു പോകുന്നില്ല. ഇടതുപക്ഷ ജനാധിപത്യ മുന്നണി ഗവൺമെന്റിനുവേണ്ടി അവതരിപ്പിച്ചിട്ടുള്ള ബഡ്ജറ്റിന് പൂർണ്ണമായിട്ടുള്ള പിൻതുണ അറിയിച്ചുകൊണ്ട് ഞാൻ നിർത്തുന്നു.

ശ്രീ. വി. റ്റി. ബൽറാം: സർ, വളരെയധികം കാല്പനികമെങ്കിലും യാഥാർത്ഥ്യബോധം വളരെ കുറഞ്ഞതും പ്രയോഗവൽക്കരിക്കാൻ വലിയ രീതിയിൽ ബുദ്ധിമുട്ട് നേരിടുമെന്ന് ഉറപ്പുള്ളതുമായ ഈ ബഡ്ജറ്റിനെ അക്കാരണങ്ങൾ കൊണ്ടുതന്നെ എതിർക്കേണ്ടി വരിയാണ്. ഈ ബഡ്ജറ്റിന് ഒരു ബാക്ക്ഡ്രോപ്പുണ്ട്. അത് ഏതാണ്ട് പത്ത് ദിവസം മുൻപ് ഇവിടെ അവതരിപ്പിച്ച ധവളപത്രമാണ്. ഒരു ഫിനാൻഷ്യൽ ഡോക്യുമെന്റ് എന്നുള്ള നിലയിലല്ല ആ ധവളപത്രത്തെ നമുക്ക് കാണാൻ സാധിക്കുക. മറിച്ച് കഴിഞ്ഞ ഗവൺമെന്റിനെ അകാരണമായി കുറ്റപ്പെടുത്താൻ വേണ്ടി തയ്യാറാക്കിയ കുറ്റപത്രമായിട്ടാണ് അതിനെ കാണാൻ സാധിക്കുക. ഏറ്റവും പ്രധാനപ്പെട്ട പല

കാര്യങ്ങളും ധവളപത്രത്തിൽ നിന്ന് ബഹുമാന്യനായ ധനകാര്യ മന്ത്രി രാഷ്ട്രീയ കാരണങ്ങളാൽ മറച്ചു പിടിക്കുകയാണ്. കാരണം അത് പരാമർശിച്ചാൽ കഴിഞ്ഞ ഗവൺമെന്റിന് ചില ക്രെഡിറ്റുകൾ കൊടുക്കേണ്ടി വരും. ബഹുമാന്യനായ അന്നത്തെ മുൻമുഖ്യമന്ത്രി ഉമ്മൻ ചാണ്ടി തന്നെ സൂചിപ്പിച്ചു, റവന്യൂ ഇതര വരുമാനം, ലോട്ടറിയടക്കമുള്ള വരുമാനം, പതിനൊന്നിരട്ടി വർദ്ധിച്ചത് ഈ ധവളപത്രത്തിൽ പ്രതിഫലിക്കുന്നില്ല. അതോടൊപ്പം എനിക്ക് ആശ്ചര്യകരമായി തോന്നുന്നത് ജി.എസ്.ഡി.പി. യെക്കുറിച്ച് ഒരു പരാമർശമോ അല്ലെങ്കിൽ ഒരു ടേബിളോ ഫിഗറോ ധവളപത്രത്തിൽ ഇല്ലായെന്നുള്ളതാണ്. ബാക്കിയെല്ലാമുണ്ട്. പത്തൻപത് ചാർട്ടണ്ട്, ഫിഗറുണ്ട്, ഗ്രാഫുണ്ട് എല്ലാമുണ്ട്. പക്ഷേ ജി.എസ്.ഡി.പി.യുടെ വളർച്ച കഴിഞ്ഞ പത്തു വർഷത്തിൽ എങ്ങനെയാണ് എന്നുള്ളതിനെക്കുറിച്ച് ഒരു പരാമർശം പോലുമില്ല. എന്നാൽ ബാക്കിയെല്ലാകാര്യങ്ങളും താരതമ്യപ്പെടുത്തുന്നത് ജി.എസ്.ഡി.പി. യുമായിട്ടാണ്. റവന്യൂ ഡെഫിസിറ്റ് ടു ജി.എസ്.ഡി.പി., ഫിസ്കൽ ഡെഫിസിറ്റ് ടു ജി.എസ്.ഡി.പി., ഡെബ്റ്റ് ടു ജി.എസ്.ഡി.പി. ഒക്കെയാണ് പറയുന്നത്. പക്ഷേ ജി.എസ്.ഡി.പി. ഫിഗർ എത്രയെന്ന് പറയുന്നില്ല. റിവേന്യൂ കാൽക്കലേഷനിലേക്ക് പോയാൽ കാണാൻ സാധിക്കുന്നത് 2011-ൽ 2.87 ലക്ഷം കോടിയായിരുന്നു ജി.എസ്.ഡി.പി.യെക്കുറിച്ച് 2016-ൽ ജി.എസ്.ഡി.പി.

5.85 ലക്ഷം കോടിയായി, ഏതാണ്ട് ഇരട്ടിയിലധികമായി 204 ശതമാനം വർദ്ധിച്ചുവെന്നുള്ളതാണ്. നേരത്തെ നെന്മാറ മെമ്പർ അടക്കം കടം വർദ്ധിച്ചുവെന്ന് പറഞ്ഞു. കടം വർദ്ധിച്ചുവെന്നത് ശരിയാണ്. കടം ഏതാണ്ട് ഇരട്ടിയായിട്ടുണ്ട്. പക്ഷേ കടം വർദ്ധിച്ചതോടൊപ്പം ജി.എസ്.ഡി.പി.യും ഇരട്ടിയായിട്ടുണ്ട്. അപ്പോൾ ഡെബ്റ്റ് ജി.എസ്.ഡി.പി. റേഷ്യോ ആണ് നോക്കുന്നതെങ്കിൽ 2014-ൽ ഡെബ്റ്റ് ജി.എസ്.ഡി.പി. റേഷ്യോ 27 ശതമാനമായിരുന്നത് 26 ശതമാനമായി ഇപ്പോൾ ഇംപ്രൂവ് ചെയ്തിരിക്കുകയാണ്. അതായത് കടക്കണി എന്നുള്ള ഒരുവസ്തു കേരളത്തിൽ ഇല്ല എന്നുള്ളതാണ് യാഥാർത്ഥ്യം. ഈ യാഥാർത്ഥ്യത്തെ മറച്ചു വയ്ക്കുന്ന തരത്തിലാണ് ധവളപത്രം മുന്നോട്ട് പോകുന്നത്. ബഡ്ജറ്റും അതിന്റെ ഒരു തുടർച്ചയായി വളരെ യുക്തിസഹമല്ലാത്ത കണക്കുകളാണ് സൂചിപ്പിക്കുന്നത്. നേരത്തെ ശ്രീ. വി. ഡി. സതീശൻ സൂചിപ്പിച്ച, രണ്ടുമൂന്ന് മാസം മുൻപ് ഇടക്കാല ബഡ്ജറ്റ് അവതരിപ്പിച്ച അതേ ധനകാര്യ വകുപ്പ് ഇപ്പോൾ അതിൽ നിന്നും തീർത്തും വ്യത്യസ്തമായിട്ടുള്ള കണക്കുകളാണ് പറയുന്നത്. റവന്യൂ വരുമാനം 524 കോടി രൂപ കൂടും എന്ന് വെറുതെ പ്രതീക്ഷിക്കുകയാണ്. മൂലധനവരുമാനം ഏതാണ്ട് 2600 കോടി രൂപ വർദ്ധിക്കുമെന്ന് പ്രതീക്ഷിക്കുകയാണ്. ഈ പ്രതീക്ഷകളൊക്കെ എങ്ങനെ

യാഥാർത്ഥ്യവത്കരിക്കാൻ സാധിക്കുമെന്നുള്ളത് ധനകാര്യ മന്ത്രി വിശദീകരിക്കേണ്ടതുണ്ട് എന്നാണ് എനിക്ക് തോന്നുന്നത്. അക്കാര്യത്തിൽ അദ്ദേഹത്തിന് പോലും ക്ലാരിറ്റി ഉണ്ടോ എന്നുള്ളത് സംശയമാണ്. കിഫ്ബി ഇവിടെ പുനഃസൃഷ്ടിക്കുമെന്നാണ് പറയുന്നത്. പ്രയോഗതലത്തിൽ ഞാൻ മനസ്സിലാക്കുന്നത് കിഫ്ബി ഇവിടെ ഒരു പാഠലൽ ട്രഷറിയാണെന്നായി മാറുമെന്നുള്ളതാണ്. നേരത്തെ ശ്രീ. വി. ഡി. സതീശൻ പറഞ്ഞു പൊതുമരാമത്ത് വകുപ്പിനെ കിഫ്ബി ട്രഷർ ഓവർ ചെയ്യുകയാണെന്നത്. എനിക്ക് തോന്നുന്നു ഇവിടത്തെ സർക്കാരിനെ മുഴുവൻ തന്നെ ഈ കിഫ്ബി ട്രഷർ ഓവർ ചെയ്യാൻ പോകുന്നു എന്നാണ്. കാരണം പൊതുമരാമത്ത് വകുപ്പിന്റെ മാത്രമല്ല ഈ നാട്ടിലെ എല്ലാ അഡ്മിനിസ്ട്രേറ്റീവ് ഡിപ്പാർട്ടുമെന്റുകളുടെ എല്ലാ പദ്ധതികളും ഇനി കിഫ്ബി വഴിയാണ് വരാൻ പോകുന്നത്. വിദ്യാഭ്യാസ വകുപ്പിൽ സ്കൂളുകൾ നന്നാക്കുന്നത് കിഫ്ബി, ടൂറിസം പദ്ധതികൾ നടപ്പാക്കുന്നത് കിഫ്ബി, മറ്റ് ഇൻഫ്രാസ്ട്രക്ചർ പദ്ധതികൾ നടപ്പാക്കുന്നത് കിഫ്ബി, ധാരണാപത്രം ഒപ്പ് വയ്ക്കുന്നത് കിഫ്ബി, വർക്ക് ഇൻസ്പെക്ഷൻ നടത്തുന്നത് കിഫ്ബി, ബില്ലുകൾ സമർപ്പിക്കേണ്ടത് കിഫ്ബിക്ക്, പരിശോധിക്കേണ്ടത് കിഫ്ബി, കോൺട്രാക്ടർമാർക്ക് പണം നൽകേണ്ടത് കിഫ്ബി. ഒരു ട്രഷറിക്ക് പകരം വേറൊരു ട്രഷറി ഇവിടെ ക്രിയേറ്റ് ചെയ്യപ്പെടുകയാണ്. ഇവിടെ ഒരു സൂപ്പർ

മുഖ്യമന്ത്രിയായി ധനകാര്യ മന്ത്രി മാറുന്നുണ്ടോ എന്നുള്ളതാണ് സംശയിക്കേണ്ടതായിട്ടുള്ളത്. റവന്യൂ കമ്മി 13000 കോടി രൂപയൊന്നെന്ന് പറയുന്നു. പൊതുകടം 17926 കോടി രൂപയാണെന്ന് പറഞ്ഞു. അതിനു പുറമെയാണ് 20,000 കോടി രൂപയുടെ അധികവിഭവസമാഹരണം ഈ രീതിയിൽ പുറത്തുണ്ടാക്കുന്നത്. അപ്പോൾ ഈ ഒരു വർഷത്തിൽ തന്നെ ഏതാണ്ട് മുപ്പത്തിയെണ്ണായിരം കോടി രൂപ അധികമായി കടമെടുക്കാൻ പോകുകയാണ് ഈ ഗവൺമെന്റ്. കടബാധ്യതകളുടെ പേരിൽ കഴിഞ്ഞ ഗവൺമെന്റിനെ വിമർശിച്ചിരുന്ന ആളുകൾ മുപ്പത്തിയെണ്ണായിരം കോടി രൂപ ഈ ഒരു വർഷം തന്നെ കടമെടുക്കാൻ പോകുകയാണ്. സമയക്കുറവ് കൊണ്ട് ഞാൻ മറ്റ് വിമർശനങ്ങളിലേയ്ക്ക് വളരെ വിശദമായിട്ട് കടക്കുന്നില്ല. ഈ ബഡ്ജറ്റ് കേരളത്തിന്റെ എക്കോണമിയെ ഏറ്റവും കൂടുതൽ സഹായിച്ചുകൊണ്ടിരിക്കുന്ന പ്രവാസികളോട് യാതൊരു അനുഭാവപൂർണ്ണമായ സമീപനവും സ്വീകരിക്കുന്നില്ല. വിദേശത്തു നിന്നു വരുന്ന റമിറ്റൻസിന്റെ കുറവിനെക്കുറിച്ച് ധനകാര്യ വകുപ്പുമന്ത്രി ആശങ്കപ്പെടുന്നുണ്ട്. പക്ഷേ പ്രവാസികൾക്കുവേണ്ടിയുള്ള സമൂർത്തമായിട്ടുള്ള യാതൊരു കർമ്മപദ്ധതിയും ഇതിൽ ആവിഷ്കരിക്കുന്നില്ല. ഡിസാസ്റ്റർ മാനേജ്മെന്റ് എന്നുപറയുന്ന സുരക്ഷ എന്ന ആശയത്തെ ഈ ബഡ്ജറ്റ് സ്വീകരിക്കുന്നില്ല. ഓരോ വർഷവും

എണ്ണായിരത്തോളമാളുകൾ അപകടങ്ങൾമൂലം മരണപ്പെടുന്ന ഈ കേരളത്തിൽ അതിനെക്കുറിച്ച് മിണ്ടുന്നില്ല. സ്റ്റാർട്ടപ്പ് പദ്ധതികളെക്കുറിച്ച് മിണ്ടുന്നില്ല. പെൻഷൻ വീട്ടിലെത്തിക്കുമെന്ന് പറയുന്നു. പക്ഷേ ഇപ്പോൾ പറയുന്നു അത് കുടുംബശ്രീ വഴി പരിശോധിക്കുമെന്ന്. തെരഞ്ഞെടുപ്പ് കാലത്ത് പറഞ്ഞത് എല്ലാ വീട്ടിലുമെത്തിക്കുമെന്നാണ്. ഇപ്പോൾ അത് കുടുംബശ്രീ വഴി പരിശോധിച്ച് പഠനങ്ങൾ നടത്തി കാര്യങ്ങൾ ചെയ്യുമെന്ന് പറയുന്നു. ട്രാൻസ് ജെൻറുകൾക്ക് പെൻഷൻ ഏർപ്പെടുത്തുമെന്ന് ഈ ഗവൺമെന്റ് പ്രഖ്യാപിക്കുകയാണ്. മുൻപ് സംസാരിച്ച എല്ലാവരും അതെക്കുറിച്ച് വളരെ നല്ല രീതിയിൽ പറഞ്ഞു. എനിക്ക് അതിന്റെ യുക്തി മനസ്സിലാകുന്നില്ല. ബഡ്ജറ്റ് പ്രസംഗത്തിൽ ധനകാര്യ മന്ത്രി പറയുന്നത് 60 വയസ്സ് കഴിഞ്ഞ ട്രാൻസ് ജെൻറുകൾക്ക് പെൻഷൻ എന്നാണ്. 60 വയസ്സ് കഴിഞ്ഞ മുഴുവൻ ആളുകൾക്കും ഇപ്പോൾ തന്നെ വാർദ്ധക്യകാല പെൻഷനുണ്ട്. പ്രസവാനുകൂല്യം നൽകുമെന്ന് പറഞ്ഞിട്ട് അത് സ്ത്രീകൾക്ക് എന്ന് എടുത്ത് പറയേണ്ട കാര്യമുണ്ടോ? 60 വയസ്സ് കഴിഞ്ഞ മുഴുവൻ ആളുകൾക്കും പെൻഷനുണ്ട്. ട്രാൻസ് ജെൻറുകൾക്ക് പെൻഷൻ ഏർപ്പെടുത്താനുള്ള തീരുമാനം ആത്മാർത്ഥതയോടെയാണെങ്കിൽ 60 വയസ്സ് എന്നുള്ളത് 50 വയസ്സാക്കിയെങ്കിലും കുറയ്ക്കാൻ ബഹുമാനപ്പെട്ട മന്ത്രി തയ്യാറാകണം. കാരണം അവിവാഹിതരായിട്ടുള്ള 50 വയസ്സ് പൂർത്തീകരിച്ച

സ്ത്രീകൾക്ക് പെൻഷൻ കൊടുക്കുന്നുണ്ട്. ഒന്നുകിൽ വയസ്സ് കുറയ്ക്കുക അല്ലെങ്കിൽ സാധാരണ കൊടുക്കുന്ന വാർദ്ധക്യകാല പെൻഷനിൽ നിന്ന് കൂടിയ തുക ട്രാൻസ് ജെന്റർ പെൻഷനായി ഏർപ്പെടുത്താൻ ബഹുമാനപ്പെട്ട മന്ത്രി തയ്യാറാകണമെന്നാണ് എനിക്ക് പറയാനുള്ളത്. സർക്കാരിന്റെ ഈ വിഷയത്തിലെ ആത്മാർത്ഥത ചോദ്യം ചെയ്യപ്പെടുകയാണ്. കഴിഞ്ഞ ഗവൺമെന്റിന്റെ കാലത്താണ് ഇന്ത്യയിൽ ആദ്യമായി ഒരു സംസ്ഥാനം ഒരു ട്രാൻസ് ജെന്റർ പോളിസി രൂപീകരിച്ചത്. ബഹുമാന്യനായ അന്നത്തെ മന്ത്രി ഡോ. എം. കെ. മുനീർ ഇതാ ഈ സഭയിലുണ്ട് അദ്ദേഹത്തെ ഞാൻ അഭിനന്ദിക്കുകയാണ്. പക്ഷേ ഏറ്റവും കൂടുതൽ പ്രൊട്ടക്ഷനും ആനുകൂല്യവും സാമൂഹ്യ അംഗീകാരവും ട്രാൻസ് ജെന്ററുകൾക്ക് ലഭിക്കേണ്ട കേരളത്തിൽ ഇന്ന് ഈ സർക്കാരിന്റെ കീഴിൽ വലിയ രീതിയിലുള്ള പീഡനങ്ങളാണ് ആ വിഭാഗങ്ങൾ അനുഭവിക്കുന്നത്. മിനിത്തൊന്ന് ഞാൻ തൃശ്ശൂരിലെ വിയ്യൂർ സെൻട്രൽ ജയിലിൽ പോയി. കഴിഞ്ഞ ഗവൺമെന്റിന്റെ കാലത്ത് അന്നത്തെ എം.എൽ.എ. മാർ പോയതുപോലെ കിർമാണി മനോജിനെയും കൊടി സുനിയേയും പോലെയുള്ള ക്രിമിനലുകളെ കാണാനല്ല. ഈ സർക്കാരിന്റെ നേതൃത്വത്തിൽ, പോലീസിന്റെ നേതൃത്വത്തിൽ ചരിത്രത്തിലാദ്യമായി പതിനൊന്ന് ട്രാൻസ് ജെന്ററുകൾ ഇന്ന് അതിഭീകരമായ കുറ്റങ്ങൾ ചുമത്തപ്പെട്ട്

വിയ്യർ സെൻട്രൽ ജയിലിൽ അടയ്ക്കപ്പെട്ടിരിക്കുകയാണ്. ഇത് അപമാനകരമായ സാഹചര്യമാണ്. ഒരു ആധുനിക സമൂഹത്തിന് യോജിക്കാൻ കഴിയാത്ത തരത്തിലുള്ള പീഡനങ്ങളാണ് എറണാകുളത്ത് പോലീസിന്റെ കീഴിൽ നിന്ന് അവർക്ക് അനുഭവിക്കേണ്ടി വന്നത്. അവരെ പുരുഷൻമാരുടെ സെല്ലിലാണോ സ്ത്രീകളുടെ സെല്ലിലാണോ അടയ്ക്കേണ്ടത് എന്ന കാര്യത്തിൽ പോലും ചർച്ചയുണ്ടായി. അവസാനം ഇപ്പോൾ മാറ്റി താമസിപ്പിച്ചുണ്ട്. നല്ല കാര്യം. പക്ഷേ പോലീസ് സ്റ്റേഷനിൽ അവർക്ക് നേരിടേണ്ടി വന്നത് വലിയ മനുഷ്യാവകാശ ലംഘനങ്ങളാണ്. എല്ലാ നിയമങ്ങളേയും കാറ്റിൽ പറത്തി അവരുടെ അടിവസ്തുക്കൾ പോലും അഴിച്ചുവാങ്ങി പരിശോധിക്കാനാണ് അവിടത്തെ പോലീസുകാർ തയ്യാറായത്. പോലീസ് ജീപ്പിൽ വലിയ രീതിയിലുള്ള ശാരീരികമായ പീഡനങ്ങൾ അവർക്ക് നേരിടേണ്ടി വന്നു. പരാതി പറയാനാണ് അവർ ചെന്നത്. ഈ ഗവൺമെന്റിന്റെ പൊതു സമീപനമാണത്. ഇത് തന്നെയാണ് കുട്ടിമാക്കുലിൽ നമ്മൾ കണ്ടത്. പരാതി പറയാൻ പോലീസ് സ്റ്റേഷനിൽ ചെന്ന ആളുകളെ കള്ളക്കേസെടുത്ത് ജയിലിലടയ്ക്കുക. 395 ഐ.പി.സി. dacoity-ക്ക് പത്തുവർഷം കഠിനതടവ് അല്ലെങ്കിൽ ജീവപര്യന്തം തടവ് അടക്കം കിട്ടാവുന്ന കുറ്റമാണ് ചുമത്തി അടയ്ക്കപ്പെട്ടിരിക്കുന്നത്. ജാമ്യം പോലും കിട്ടുമോയെന്ന് ഉറപ്പില്ല. ഈ

ഗവൺമെന്റ് മിണ്ടുന്നില്ല. ആഭ്യന്തര വകുപ്പിന്റെ ചുമതലയുള്ള മുഖ്യമന്ത്രി ഇതിനെക്കുറിച്ച് മിണ്ടുന്നില്ല. ആ പോലീസ് ഉദ്യോഗസ്ഥന്മാർക്കെതിരെ അതിശക്തമായ നടപടി സ്വീകരിക്കണം. മേലിൽ ഇതാവർത്തിക്കില്ലായെന്ന് ഉറപ്പു വരുത്തണം. ആ നിലയിലുള്ള മാതൃകാപരമായ നടപടികൾ സ്വീകരിക്കുന്നതിനോടൊപ്പമാണ് നിങ്ങൾ ട്രാൻസ് ജെന്ററുകൾക്കു വേണ്ടിയുള്ള വാഗ്ദാനങ്ങൾ നടത്തുന്നതെങ്കിൽ അതിന്റെ ആത്മാർത്ഥതയെ ഞങ്ങൾക്ക് ഉൾക്കൊള്ളാൻ സാധിക്കുമായിരുന്നു. ഈ ഗവൺമെന്റ് ഇത്തരം കാര്യങ്ങളിൽ തെറ്റ് തിരുത്തണം എന്ന് ഒരിക്കൽ കൂടി ശക്തമായി ആവശ്യപ്പെട്ടുകൊണ്ട് ഞാൻ ഈ ബഡ്ജറ്റിനോടുള്ള എന്റെ വിധേയത്വം ഒരിക്കൽ കൂടി അറിയിക്കുകയാണ്.

ശ്രീ. കെ . കെ. രാമചന്ദ്രൻ നായർ: സർ, മലയാളികളുടെ മാതൃഭൂമിയായ

കേരളത്തിന്റെ മണ്ണിനേയും മനുഷ്യനേയും ശരിയായ നിലയിൽ തിരിച്ചറിഞ്ഞുകൊണ്ടാണ് സാമ്പത്തിക ശാസ്ത്രവിദഗ്ദ്ധൻ കൂടിയായ ഡോ. ടി. എം. തോമസ് ഐസക് ഈ ബഡ്ജറ്റ് അവതരിപ്പിച്ചിട്ടുള്ളത്. കേരളത്തിന്റെ വികസനമുരടിപ്പ് അവസാനിപ്പിക്കുന്നതിനും മഹാഭൂരിപക്ഷം കേരളീയർക്ക് ക്ഷേമവും ഐശ്വര്യവും പ്രദാനം ചെയ്യുമെന്നുള്ളതിനാൽ ഞാൻ ഈ ബഡ്ജറ്റിനെ

സർവ്വ്യാത്മനാ സ്വാഗതം ചെയ്യുകയും പിന്താങ്ങുകയും ചെയ്യുന്നു.

ആഗോളവത്കരണ നയത്തിന് ബദൽ ഇല്ല എന്നൊരു വാദം ശക്തമായി ഉന്നയിക്കുമ്പോൾ ഈ കൊച്ചുകേരളം ഈ ബഡ്ജറ്റിലൂടെ അതിന് ബദൽ ഉണ്ടെന്ന് പ്രഖ്യാപിക്കുകയാണ്. കാരണം 1987 മുതൽ കമ്മ്യൂണിസ്റ്റ് ഇടതുപക്ഷ ഗവൺമെന്റുകൾ ഈ കേരളത്തിൽ നടപ്പാക്കിയ ലോകപ്രസിദ്ധമായ കേരള വികസന മോഡലിന്റെ പിന്തുടർച്ചയാണ് ഈ ബഡ്ജറ്റ്. അതുകൊണ്ട് ഒരു ബഡ്ജറ്റ് അവതരിപ്പിക്കുമ്പോൾ ഗവൺമെന്റുകളെ സംബന്ധിച്ചുള്ള താരതമ്യപഠനം അത്യാന്താപേക്ഷിതമാണ്. സാമ്പത്തിക ശാസ്ത്രവിദഗ്ദ്ധന്മാർ പറയുന്നത് ബഡ്ജറ്റ് സമൂഹത്തിൽ അല്ലെങ്കിൽ സാമ്പത്തിക മേഖലയിൽ വമ്പിച്ച മാറ്റങ്ങൾ വരുത്തുന്നുവെന്ന് പറയുമ്പോൾ കഴിഞ്ഞ എൽ.ഡി.എഫ്. ഗവൺമെന്റിനെയും അതിനുശേഷമുള്ള യു.ഡി.എഫ്. ഗവൺമെന്റിനെയും സംബന്ധിച്ച് ഒരു താരതമ്യപഠനം നടത്തേണ്ടത് വളരെ അത്യാന്താപേക്ഷിതമാണെന്ന് ഞാൻ കാണുകയാണ്. കഴിഞ്ഞ അഞ്ചുവർഷക്കാലം അധികാരത്തിലിരുന്ന യു.ഡി.എഫ്. ഗവൺമെന്റ് സംസ്ഥാനത്തിന്റെ ഉത്തമ താൽപ്പര്യങ്ങളെ ബലികഴിപ്പിക്കുകയാണ് ചെയ്തത്. നമ്മുടെ നാടിനെ പിന്നോട്ടടിച്ചും അഴിമതി സാർവ്വത്രികമാക്കിയും വിഭവങ്ങൾ സ്വയം പങ്കിട്ടെടുക്കുന്നതിനായിരുന്നു അവർ ശ്രദ്ധകേന്ദ്രീകരിച്ചത് എന്ന് ഏവർക്കും ബോദ്ധ്യമുള്ള കാര്യമാണ്. ഈ യാഥാർത്ഥ്യങ്ങളെ തിരിച്ചറിഞ്ഞ കേരള ജനത യു.ഡി.എഫ്.-നെ നിഷ്കരുണം ശിക്ഷിക്കുകയും ശ്രീ. പിണറായി വിജയന്റെ

നേതൃത്വത്തിലുള്ള ശക്തമായ ഭരണസംവിധാനത്തെ അധികാരത്തിൽ കൊണ്ടുവരികയും ചെയ്തു. സാധാരണ ജനതയുടെ ആശയങ്ങളും അഭിലാഷങ്ങളും സാക്ഷാത്കരിക്കുന്ന ഒരു ബഡ്ജറ്റാണ് ഇവിടെ അവതരിപ്പിച്ചിട്ടുള്ളത്. കഴിഞ്ഞ എൽ.ഡി.എഫ്. ഭരണകാലത്ത് ക്ഷേമാനുകൂല്യങ്ങൾ വർദ്ധിപ്പിച്ച് വിലക്കയറ്റം തടയുന്നതിനും ചെലവ് ചുരുക്കാതെയും വലിയതോതിൽ പണം അനുവദിച്ചും ശമ്പളപരിഷ്കരണം നടപ്പാക്കിയുമൊക്കെ കഴിഞ്ഞ എൽ.ഡി.എഫ്. ഗവൺമെന്റ് പ്രവർത്തിച്ചപ്പോൾ റവന്യൂ കമ്മി കുറയുകയാണ് ഉണ്ടായത്. 2001-05-ൽ 3.45 ശതമാനമായിരുന്ന റവന്യൂ കമ്മി എൽ.ഡി.എഫ്. ഭരണകാലത്ത് 1.86 ആയി കുറഞ്ഞു. മൂലധനത്തിന്റെ കുതിച്ചുകയറ്റമാണ് എൽ.ഡി.എഫ്. ഭരണകാലത്ത് ഉണ്ടായതെങ്കിൽ യു.ഡി.എഫ്. ഭരണകാലത്ത് ആനാവശ്യമായ റവന്യൂച്ചെലവിന്റെ കുതിച്ചുകയറ്റമാണ് ഉണ്ടായിട്ടുള്ളത്. 1.806 ആയിരുന്ന കമ്മി 2.59 ആയി വർദ്ധിച്ചു. ധനകമ്മി 3.95 ശതമാനമായി ഉയർന്നു. കഴിഞ്ഞ സർക്കാരിന്റെ കാലത്ത് 20 ശതമാനം നികുതി വർദ്ധനവ് നടപ്പാക്കിയിട്ടും എന്തുകൊണ്ട് നികുതിവരുമാനം ഭീമമായി കുറഞ്ഞുവെന്നത് പ്രത്യേകം പരിശോധിക്കേണ്ടതാണ്. യു.ഡി.എഫ്. ഗവൺമെന്റിന്റെ നയങ്ങൾ സൃഷ്ടിച്ച ധനപ്രതിസന്ധിയും വികസനമുരടിപ്പും പൊതുമേഖലാ ഗൾഫ് പണപ്രതിസന്ധിയും പരിഹരിക്കുന്നതിനുള്ള അതിസമർത്ഥമായ ഇടപെടലാണ് ഈ ബഡ്ജറ്റിലൂടെ നടത്തിയിരിക്കുന്നത്. വികസന രംഗത്തെ കുതിപ്പിലേക്ക് നയിക്കുന്നതിന് വൻതോതിലുള്ള

മൂലധനനികേഷപമാണ് ഈ ബഡ്ജറ്റ് ഊന്നൽ നൽകിയിരിക്കുന്നത് എന്ന് ഏറെ പ്രശംസനീയമായ കാര്യമാണ്. റോഡുകൾ, പാലങ്ങൾ, ബൈപ്പാസുകൾ അടക്കം 5000 കോടി രൂപ വിലയിരുത്തിയിരിക്കുന്നത് ഈ നാടിന്റെ ആസ്തിവികസനത്തിനും പുരോഗതിക്കും ഊർജ്ജസ്വലത നൽകുന്നതാണ്. ഈ നടപടിയെ സഹർഷം സ്വാഗതം ചെയ്യുന്നതിനുപകരം അതിനെ കുറ്റപ്പെടുത്തുകയും ആക്ഷേപിക്കുകയും ചെയ്യുന്ന പ്രവണത ശരിയാണോ? സമ്പൂർണ്ണ ആരോഗ്യ സുരക്ഷയടക്കമുള്ള കാര്യങ്ങൾക്ക് ഈ ഗവൺമെന്റ് ആയിരം കോടി രൂപ മാറ്റിവെച്ചിരിക്കുന്നതും കാരണ്യം ചികിത്സാസഹായം അവരുടെ അവകാശമാക്കി മാറ്റിയതും ആശുപത്രികളെല്ലാം സൂപ്പർ സ്പെഷ്യാലിറ്റി ആക്കി മാറ്റിയതടക്കമുള്ള വികസന പ്രവർത്തനങ്ങൾ എന്നീ ഈ ബഡ്ജറ്റിലെ നിർദ്ദേശങ്ങൾ കേരള സമൂഹത്തിൽ വലിയ പ്രതീക്ഷ നൽകുന്നു. അതുകൊണ്ട് ഈ ബഡ്ജറ്റിനെ ഞാൻ പരിപൂർണ്ണമായി സ്വാഗതം ചെയ്യുന്നു.

എന്റെ നിയോജകമണ്ഡലത്തിലെ ചരിത്രപ്രാധാന്യമുള്ള മാനാർ (ഓട്ടുപാത്രവ്യവസായം) ഗ്രാമത്തെ പൈതൃകഗ്രാമമായി അംഗീകരിച്ച ബഹുമാനപ്പെട്ട ധനകാര്യ വകുപ്പുമന്ത്രിയുടെ നടപടിയെ മാനാരിലെ ജനങ്ങൾക്കുവേണ്ടി ഞാൻ സ്വാഗതം ചെയ്യുകയും നന്ദി പറയുകയും ചെയ്യുന്നു. എന്നാൽ കഴിഞ്ഞ 25 വർഷക്കാലമായി ചെങ്ങന്നൂർ നിയോജകമണ്ഡലത്തിലെ വികസനരംഗം വളരെയേറെ മുരടപ്പിച്ച് നിൽക്കുകയായിരുന്നു. പമ്പയാറ്റം അച്ചൻകോവിലാറ്റം

ജലസമൃദ്ധിയുണ്ടാകുമ്പോൾ ചെങ്ങന്നൂർ നിയോജകമണ്ഡലത്തിലെ ജനങ്ങൾക്ക് കുടിവെള്ളമില്ലാത്ത അവസ്ഥയാണ് നിലനിൽക്കുന്നത്. കഴിഞ്ഞ 25 വർഷമായി ഒരു കുടിവെള്ളപദ്ധതിപോലും ആവിഷ്കരിക്കാൻ കഴിയാത്ത മണ്ഡലമായി ചെങ്ങന്നൂർ മാറിക്കഴിഞ്ഞിരിക്കുകയാണ്. അതുകൊണ്ട് സമഗ്രമായൊരു കുടിവെള്ളപദ്ധതി ഈ ബഡ്ജറ്റിലൂടെ ഉണ്ടാകുമെന്ന് പ്രതീക്ഷിക്കുന്നു.

അതുപോലെ ഏഷ്യയിലെ ഏറ്റവും വലിയ സ്ഥാപനമായിരുന്നു സെൻട്രൽ ഹാച്ചറിയും പ്രളാഭം മില്ലും. ചെങ്ങന്നൂർ താലൂക്കിലെ മന്നാർ അലിൻഡ് അടക്കമുള്ള പ്രധാനപ്പെട്ട വ്യവസായ സ്ഥാപനങ്ങളെല്ലാം ഇന്ന് അടച്ചുപൂട്ടൽ ഭീഷണി നേരിട്ടുകൊണ്ടിരിക്കുകയാണ്. സെൻട്രൽ ഹാച്ചറി കേരളത്തിലാകെ മുട്ട വിപണന കേന്ദ്രമാക്കി വലിയ വികസനത്തിന്റെ സാധ്യതയായി നിന്നത് ഇന്ന് ഏറ്റവും ദുരിതമായ അവസ്ഥയിലേക്ക് മാറിക്കഴിഞ്ഞിരിക്കുകയാണ്. അതിനെല്ലാം പദ്ധതികൾ കൊണ്ടുവരണ്ടേ? കഴിഞ്ഞ പത്തുപതിനഞ്ചുവർഷക്കാലമായി ഈ സ്ഥാപനങ്ങളുടെ താൽപ്പര്യങ്ങളൊന്നും സംരക്ഷിക്കുന്നതിന് ജനപ്രതിനിധി ഇല്ലാതെ പോയതാണ് ആ നാടിനുപറ്റിയ ഏറ്റവും വലിയ ദുരന്തം. അതുപോലെതന്നെ ലക്ഷക്കണക്കിന് അന്യസംസ്ഥാന തീർത്ഥാടകർ വരുന്നൊരു സ്ഥലമാണ് ചെങ്ങന്നൂർ. വർഷങ്ങളായി ശബരിമലയുടെ ഇടത്താവളമെന്ന് പ്രഖ്യാപിച്ചുകൊണ്ട്, അതിനുവേണ്ടി വികസന പാക്കേജ് എന്ന് പറയുന്നെങ്കിലും അന്യസംസ്ഥാനത്തുനിന്നും ലക്ഷക്കണക്കിന് വരുന്ന ശബരിമല

തീർത്ഥാടകർക്കുവേണ്ടി യാതൊന്നും ചെയ്തില്ല എന്നുള്ളതാണ് ഇതുവരെയുള്ള സത്യം. പിൻഗ്രിം ടൂറിസവുമായി ബന്ധപ്പെട്ടുകൊണ്ട് വമ്പിച്ച വികസന സാധ്യതകളുള്ള ഒരു പ്രദേശമാണത്. പഞ്ചപാണ്ടവക്ഷേത്രങ്ങളും പാണ്ടവൻപാറ അടങ്ങുന്ന വലിയൊരു വികസനപദ്ധതി പിൻഗ്രിം ടൂറിസമായി നടപ്പാക്കിയാൽ വലിയ നേട്ടമുണ്ടാക്കാൻ കഴിയുന്ന ആ ശബരിമല ഇടത്താവളത്തിന് യാതൊരുവിധ പദ്ധതിയും കൊണ്ടുവന്നിട്ടില്ല എന്നുള്ളത് ഖേദകരമാണ്. വലിയ സമരങ്ങളും പ്രക്ഷോഭങ്ങളുമാണ് കഴിഞ്ഞ കാലങ്ങളിൽ നടന്നുകൊണ്ടിരുന്നത്. ലക്ഷക്കണക്കിന് അന്യസംസ്ഥാന തീർത്ഥാടകർ വരുമ്പോൾ അവർക്കുവേണ്ടി സമഗ്രമായൊരു പദ്ധതി കൊണ്ടുവരുന്നതിന് ഈ ബഡ്ജറ്റിൽ നിർദ്ദേശമുണ്ടാകണമെന്ന് ഞാൻ ആഗ്രഹിക്കുന്നു. അതുപോലെ മറ്റൊരു പ്രധാനപ്പെട്ട കാര്യം, റോഡിന്റെയും പാലത്തിന്റെയുമാണ്. ഏറ്റപ്പുഴ പാലത്തെ സംബന്ധിച്ച് പറയാതിരിക്കാൻ സാധിക്കില്ല. കെ.എസ്.ടി.പി.യാണ് പ്രസ്തുത റോഡിന്റെ പണി ഏറ്റെടുത്തിരിക്കുന്നത്. ചെങ്ങന്നൂർ മുതൽ ഏറ്റുമാനൂർ വരെയുള്ള റോഡ് നിർമ്മാണത്തിന്റെ കെട്ടുകാര്യസ്ഥതയും മന്ദഗതിയിലുള്ള പോക്കിന്റെയും ഫലമായി വലിയ ഗതാഗതക്കുരുക്കാണ് ഇന്ന് ചെങ്ങന്നൂർ മണ്ഡലത്തിൽ സംഭവിച്ചുകൊണ്ടിരിക്കുന്നത്. അതുവഴി യാത്രചെയ്യുന്ന ബഹുമാനപ്പെട്ട മന്ത്രിമാർക്കെല്ലാം ഇത് അറിയാവുന്നതാണ്. അത് അടിയന്തരമായി പരിഹരിക്കുന്നതിനുള്ള നടപടികൾ ഉണ്ടാകണമെന്ന് സൂചിപ്പിച്ചുകൊണ്ട് ഈ

ബഡ്ജറ്റിനെ പൂർണ്ണമായി പിന്താങ്ങിക്കൊണ്ട് ഞാൻ എന്റെ പ്രസംഗം അവസാനിപ്പിക്കുന്നു.

ശ്രീമതി യു. പ്രതിഭ ഹരി: സർ, ധനകാര്യവകുപ്പുമന്ത്രി ഡോ. ടി. എം.

തോമസ് ഐസക് നിയമസഭയിൽ അവതരിപ്പിച്ച 2016-17-ലെ സംസ്ഥാന ബഡ്ജറ്റിനെ പൂർണ്ണ മനസ്സോടെ പിന്തുണയ്ക്കുന്നു. കടക്കണിയിൽപ്പെട്ട് തകർന്ന കേരളത്തിന് നവജീവൻ നൽകാനുള്ള ശ്രമമാണ് ഈ ബഡ്ജറ്റ്. മാന്യം മാറ്റാനും മറികടക്കാനുമുള്ള പരിശ്രമം, സാമ്പത്തിക അരാജകത്വത്തിൽനിന്ന് സാമ്പത്തിക നവോത്ഥാനത്തിലേയ്ക്കുള്ള ധീരമായ ചുവടുവെപ്പ്. അതുകൊണ്ടുതന്നെ 2016-17 ബഡ്ജറ്റ് സംസ്ഥാനത്തിന്റെതന്നെ നവോത്ഥാന ബഡ്ജറ്റായി മാറുന്നു. കേരളീയ ജീവിതത്തിന് നവോത്ഥാനത്തിന്റെ വഴി തുറന്ന ശ്രീനാരായണ ഗുരുദേവന്റെ 'ദൈവദശക സ്മരണ' ഈ ബഡ്ജറ്റിൽ കടന്നുവന്നത് കേവലം യാദൃശ്ചികമാണെന്ന് തോന്നുന്നില്ല. ഗുരുദേവന്റെ നവോത്ഥാന മൂല്യബോധം സർക്കാരിന്റെ ധനകാര്യ മൂല്യബോധമായി ഇവിടെ രൂപപ്പെടുന്നു. സാമൂഹ്യ ദുരാചാരങ്ങൾക്കെതിരെ ഗുരുദേവൻ കൈക്കൊണ്ട നവോത്ഥാന നിലപാടിനെ അനുസ്മരിപ്പിക്കുകയാണ് യു.ഡി.എഫ്. സർക്കാരിന്റെ സാമ്പത്തിക ദുരാചാരങ്ങൾക്ക് അറുതി വരുത്താൻ അവതരിപ്പിക്കപ്പെട്ട നവോത്ഥാന ബഡ്ജറ്റ്.

ഒന്നരലക്ഷം കോടി രൂപയിലധികം കടമുള്ള ഒരു വലിയ തറവാടല്ലേ ഇന്നത്തെ കേരളം. ഈ തറവാട്ടിൽനിന്ന് 10000 കോടി രൂപ ഉടൻ കൊടുത്തുതീർക്കേണ്ട അവസ്ഥ. ഇതിൽത്തന്നെ 4326 കോടി രൂപ ബഡ്ജറ്റ് വിഹിതമല്ലാത്ത കാര്യങ്ങൾക്ക് കൊടുക്കേണ്ടിവരുന്നു. കേരളമെന്ന വലിയ തറവാട് കഴിഞ്ഞ അഞ്ച് വർഷം ഭരിച്ച കാരണവൻമാർ കാട്ടിക്കൂട്ടിയ കെട്ടുകാര്യസ്ഥതയും വരുത്തിയ ദുർച്ചൈലവുമല്ലേ ഈ തറവാട് ക്ഷയിക്കാൻ കാരണമായത്? ഈ കാരണവൻമാർ തറവാട് വേണ്ടവിധം നോക്കി നടത്തിയില്ല, ദുർച്ചൈലവ് നിയന്ത്രിച്ചിട്ടില്ല, നികുതി പിരിച്ചെടുത്തില്ല. ഇവർ കേസും കൂട്ടവുമായി നടന്നു. ഇവരുടെ പ്രിയപ്പെട്ട വിനോദം വ്യവഹാരമായിരുന്നു. ഇടനിലക്കാരും വക്കീലന്മാരും ഈ കാരണവൻമാരെ വഴിതെറ്റിച്ചു. ഇവർ ഓരോരോ ഊരാക്കുടുക്കിൽ വീണുകൊണ്ടേയിരുന്നു. വീണത് വിദ്യയാക്കിക്കൊണ്ടിരുന്നു, രക്ഷപ്പെട്ടില്ല. ഒടുവിൽ തറവാട് അന്യാധീനപ്പെട്ടു. അങ്ങനെ തകർന്നുപോയ കേരളമെന്ന തറവാടിനെ രക്ഷിക്കാനുള്ള ശ്രമമാണ് പതിനാലാം കേരളനിയമസഭയുടെ ആദ്യ ബഡ്ജറ്റ്.

ധവള പത്രത്തിലെ കണക്കുകൾ വളരെ വ്യക്തമാണ്. ധനമന്ത്രിയുടെ ധവളപത്രം കേവലമൊരു ധനരേഖയായി കാണാൻ കഴിയില്ല. സമകാലീന ചരിത്ര രേഖയാണത്. കേരളം എങ്ങനെ ഭരിക്കപ്പെടരുത് എന്ന് അടുത്ത

തലമുറയ്ക്ക് റഫർ ചെയ്ത് മനസ്സിലാക്കാനുതകുന്ന ഈ ചരിത്രരേഖ സംസ്ഥാനത്തെ എല്ലാ പ്രധാന ലൈബ്രറികളിലും ലഭ്യമാക്കണം. ധവളപത്രത്തെ കരിമ്പത്രം എന്ന് പ്രതിപക്ഷം വിമർശിച്ചുകണ്ടു. പ്രിയപ്പെട്ട പ്രതിപക്ഷത്തോട് - ജവഹർലാൽ നെഹ്റുവിനെ അനുസ്മരിക്കാൻ ഈ അവസരത്തിൽ അവർക്കൊരു അവസരം നൽകുന്നു. ജവഹർലാൽ നെഹ്റു പറഞ്ഞിട്ടുണ്ട്, 'വസ്തുതകൾ വസ്തുതകൾ തന്നെയായി നിലനിൽക്കും. അത് നിങ്ങളുടെ സ്വന്തം ഇഷ്ടാനിഷ്ടങ്ങളുടെ ചെലവിൽ ഇല്ലാതാവുകയില്ല'.

നാളെയെക്കുറിച്ചുള്ള പ്രതീക്ഷയാണ് ഈ ബഡ്ജറ്റിന്റെ ഏറ്റവും മനോഹരമായ വശ്യത. കുത്തഴിഞ്ഞ സാമ്പത്തിക നിലയ്ക്ക് മൂന്നുനാല് വർഷംകൊണ്ട് മാറ്റം വരുത്തുമെന്ന ധനമന്ത്രിയുടെ ഉറപ്പാണ് പ്രതീക്ഷയുടെ ശക്തി. അതെ, നാളെയുടെ ഉദ്യാനങ്ങളിൽനിന്ന് ഇന്നുകളിലേയ്ക്ക് മാധുര്യം ചൊരിഞ്ഞിരിക്കുന്നു കേരളത്തിന്റെ പ്രിയപ്പെട്ട ധനമന്ത്രി. കേരളത്തിന്റെ ധനകാര്യ നയത്തിൽ സമൂലമായ പൊളിച്ചെഴുത്തിനുള്ള തുടക്കമായി ഈ ബഡ്ജറ്റിനെ കാണുന്നു. സംസ്ഥാനത്തിന്റെ സമാനതകളില്ലാത്ത സാമ്പത്തികത്തകർച്ചയാണ് ധനകാര്യ നയത്തിൽ ഇതുപോലെ ഒരു പൊളിച്ചെഴുത്ത് അനിവാര്യമാക്കിയത്.

കംപ്ലോളർ ആന്റ് ആഡിറ്റർ ജനറലിന്റെ 2014-ലെ ഏഴാം റിപ്പോർട്ടിൽ

പറഞ്ഞ ഞെട്ടിക്കുന്ന ചില കണക്കുകൾ - വാണിജ്യ നികുതി ഇനത്തിൽ മാത്രം 12608.91 കോടി രൂപ പിരിച്ചെടുക്കുമായിരുന്നിട്ട് നടപടിയുണ്ടായിട്ടില്ല. നികുതിവെട്ടിപ്പ് നിയമവിധേയമാക്കിയതു പോലെയായിരുന്നു. മൊത്തം 20000 കോടി രൂപയുടെ നികുതി വെട്ടിപ്പ് നടന്നതായാണ് അനുമാനം. വാണിജ്യ നികുതി വകുപ്പിന്റെ വിവിധ അപ്പലേറ്റ് അതോറിറ്റികളിൽ തീർപ്പ് കൽപ്പിക്കാതെ 3702.62 കോടി രൂപ കുടുങ്ങിക്കിടക്കുന്നു. നികുതി എൻഫോഴ്സ്മെന്റ് വിഭാഗത്തെ നിഷ്ഠിയമാക്കി. 30165 കേസുകൾ തീർപ്പാക്കിയിട്ടില്ല.

കേരളത്തിൽ ഇന്ന് സാമ്പത്തിക മാനദണ്ഡം മാത്രമല്ല, മൂല്യങ്ങൾക്കും മാനദണ്ഡമുണ്ട്. നമുക്ക് എങ്ങനെയെങ്കിലും വിജയിക്കണം, അടുത്ത തലമുറ എങ്ങനെയോ കഴിയട്ടെ എന്ന സ്വാർത്ഥതയാണ് ഈ മൂല്യമാന്ദണ്ഡം. ഈ മൂല്യരാഹിത്യത്തിന്റെ ഏറ്റവും ക്രൂരമായ ഉദാഹരണമാണ് നെൽവയൽ സംരക്ഷണ നിയമം ഭേദഗതി ചെയ്ത കഴിഞ്ഞ സർക്കാരിന്റെ നടപടി. കഴിഞ്ഞ ജൂലൈയിലായിരുന്നു ഈ ഭേദഗതി. കട്ടനാട്ടിൽ ജനിച്ചവളർന്ന ഞങ്ങളെപ്പോലെയുള്ളവർ വളരെ വേദനയോടുകൂടിയാണ് ആ നിയമഭേദഗതിയെ അന്ന് നോക്കിക്കണ്ടത്. വയലും തണ്ണീർത്തടങ്ങളുംകൊണ്ട് എന്തു കാര്യം എന്ന പരിസ്ഥിതി വിരുദ്ധ സമീപനത്തിന് മുഖമടച്ചുള്ള

മറുപടിയാണ് ഈ ബഡ്ജറ്റ് നൽകുന്നത്. നെൽവയൽ നികത്തൽ ഭേദഗതിതന്നെ റദ്ദാക്കിയിരിക്കുന്നു. കേരളത്തിന്റെ ഭാവിയിലേക്കുവെച്ചുള്ള സമ്പൂർണ്ണബോധ്യമാണ് ഈ തീരുമാനത്തിന് പിന്നിൽ. മണ്ണും വെള്ളവും കൊള്ളയടിക്കാനുള്ള നീക്കം തടസ്സപ്പെട്ടിരിക്കുന്നു. സ്വാഭാവിക വനങ്ങളുടെ സംരക്ഷണത്തിന് 49 കോടി അനുവദിച്ചുകൊണ്ടുള്ള പുതിയ നിർദ്ദേശം വളരെ സ്വാഗതാർഹമാണ്. മരംകൊണ്ട് എന്ത് പ്രയോജനമെന്ന് പ്രതിപക്ഷത്തിന്റെ ഒരു ചോദ്യം ഞാൻ കേട്ടു. ഇപ്പോൾ മരം നട്ടാൽ ആർക്ക് പ്രയോജനം എന്ന് ഒരു ചർച്ചയിൽ യു.ഡി.എഫ്. പ്രതിനിധി ചോദിക്കുന്നതും കേട്ടു. ഇന്ന് കേരളത്തിൽ പലസ്ഥലത്തും മുഴങ്ങുന്ന പരിസ്ഥിതിവിരുദ്ധ മനോഭാവമാണ് ഈ ചോദ്യത്തിനുപിന്നിൽ. അങ്ങനെയെങ്കിൽ നമുക്ക് തണൽ തരുന്ന പട്ടുകുറ്റൻ മരങ്ങൾ ഒരിക്കൽ നട്ടവർക്ക് അതിൽനിന്ന് എന്ത് പ്രയോജനമായിരിക്കും ലഭിച്ചിട്ടുള്ളത്. അവർ ഇന്ന് ഈ ഭൂമിയിൽത്തന്നെ ഇല്ല. ഒരാൾ നടുന്നത് അനന്തരതലമുറയ്ക്കും നാടിനും വേണ്ടിയാണെന്ന സാമൂഹ്യബോധം പലർക്കും ഇന്ന് ഇല്ലാതായിരിക്കുന്നു. നമുക്ക് എന്തുകിട്ടുമെന്ന സ്വാർത്ഥ ചിന്തയാണ് ഇത്തരത്തിലുള്ള വൃക്ഷം നടുന്ന പദ്ധതിയിലേക്കുവെച്ചു കേട്ടപ്പോൾ ഇവരിൽനിന്ന് പുറത്തുചാടിയിട്ടുള്ളത്.

മഹത്തായ മനുഷ്യത്വത്തിന്റെ പാഠം ഈ ബഡ്ജറ്റ് പഠിപ്പിക്കുന്നു. എല്ലാ

പദ്ധതികളിലും 10% സ്ത്രീകൾക്കുള്ള വിഹിതമെന്ന പ്രഖ്യാപനം വിപ്ലവകരമാണ്. സ്ത്രീ ക്ഷേമത്തിന് പ്രത്യേക വകുപ്പെന്ന പ്രഖ്യാപനം യാഥാർത്ഥ്യമാകുന്നു. വളരെ ഹർഷാരവത്തോടുകൂടിയാണ് ഞങ്ങളെപ്പോലെയുള്ള പ്രത്യേകിച്ച് വനിതാ എം.എൽ.എ. മാർ ആ പ്രഖ്യാപനത്തെ വരവേറ്റത്. 91 കോടി രൂപ മാറ്റിവെച്ചിരിക്കുന്നു. ഏഷ്യയിലെ ഏറ്റവും മികച്ച സംഘടനാ സംവിധാനമായ കുടുംബശ്രീക്ക് ബദൽ മറ്റൊരു സംവിധാനം ഉണ്ടാക്കാൻ ശ്രമിച്ചവർക്ക് അങ്ങ് നല്ല മറുപടി കൊടുത്തിരിക്കുന്നു. 200 കോടി രൂപ കുടുംബശ്രീക്ക് മാറ്റിവെച്ചിരിക്കുന്നു. ബഡ്ജറ്റ് പ്രസംഗം എന്തുകൊണ്ട് ഏറ്റവും ദൈർഘ്യമുള്ളതായി എന്ന് ഇതിലുൾപ്പെട്ട വൈവിധ്യമാർന്ന പദ്ധതികളുടെ പട്ടിക ബോധ്യമാക്കുന്നു.

കഴിഞ്ഞ ഭരണത്തിൽ നാട്ടിലെല്ലാം ഭദ്രമായി എന്നൊരു വലിയ പ്രചരണം നടന്നു. ആ പ്രചരണത്തിന് ചൂടടങ്ങും മുമ്പല്ലേ ഹരിപ്പാട് ഒരു കുടുംബം രണ്ട് പെൺമക്കളോടൊപ്പം തീവണ്ടി മുറികളിൽ അന്തിയുറങ്ങുകയാണെന്ന വാർത്ത പുറത്തുവന്നത്. ഒരു സിനിമാ താരം വന്ന് ആ കുടുംബത്തിന് വീട് വാടാനം ചെയ്തു. ഇതാണ് യു.ഡി.എഫ്. അവശേഷിപ്പിച്ച യഥാർത്ഥ കേരളം. മനുഷ്യപുത്രന് തല ചായ്ക്കാൻ ഇടമില്ലെന്ന ഏറ്റവും പുതിയ വാർത്ത വന്നത് ഹരിപ്പാട് നിന്നാണ്. ഹരിപ്പാട് അനുഭവം ഇനി കേരളത്തിൽ

ആവർത്തിക്കരുതെന്ന നിശ്ചയദാർഢ്യമാണ് ബഡ്ജറ്റിലെ എല്ലാവർക്കും വീട് എന്ന പദ്ധതി.

മൾട്ടി നാഷണൽ ഫുഡ് ബ്രാൻഡുകൾക്കുള്ള നികുതി നിർദ്ദേശം കാലോചിതമാണ്. അത് പറയാതെ പോകാൻ കഴിയില്ല. സാധാരണക്കാരെ, വിശപ്പടക്കാൻ ഭക്ഷണം കഴിക്കുന്നവരെ ആ നിയമം ബാധിക്കുന്നതേയില്ല. ഈ നികുതിക്ക് ഫാറ്റ് ടാക്സ് ന് ധനമന്ത്രിയുടെ വിശേഷണംപോലും എത്ര ഔചിത്യപൂർണ്ണമാണ്. ജങ്ക് ഫുഡ് അമിത വണ്ണമുണ്ടാക്കുമെന്ന് നമുക്കറിയാം. അമിതവണ്ണത്തിനും അനാരോഗ്യത്തിനുമെതിരായ ജാഗ്രതാനിർദ്ദേശമാണ് അതിന് വഴിയൊരുക്കുന്നവർക്കുമേൽ ചുമത്തപ്പെടുന്ന ഫാറ്റ് ടാക്സ്.

ചികിത്സയുടെ പേരിൽ പിടിച്ചുപറി നടത്തുന്ന ചില സ്വകാര്യ ആശുപത്രികളെക്കൂടി ഫാറ്റ് ടാക്സിന് സമാനമായ നികുതിയുടെ പരിധിയിൽ കൊണ്ടുവരണമെന്ന ഒരഭ്യർത്ഥനകൂടി ഇക്കൂട്ടത്തിൽ വയ്ക്കുകയാണ്. ചില ആശുപത്രികൾ പലപ്പോഴും ഹൃദയമില്ലാത്ത നിലപാടാണ് ഹൃദ്രോഗികളോടുപോലും സ്വീകരിക്കുന്നത്. അതുകൊണ്ട് ഹാർട്ട് ടാക്സ് എന്ന പേരിൽ ഈ ചികിത്സാ പിടിച്ചുപറിയെ നിയന്ത്രിക്കാൻ ടാക്സ് ഏർപ്പെടുത്തണമെന്ന അഭിപ്രായമുണ്ട്. ബഡ്ജറ്റിൽ ഈ മേഖലയിലും ധീരമായ ചുവടുവെപ്പാണ് കണ്ടിരിക്കുന്നത്. മെഡിക്കൽ കോളേജ് മുതൽ പ്രാഥമികാരോഗ്യ

കേന്ദ്രങ്ങൾ വരെയുള്ളവയുടെ നവീകരണത്തിന് 1000 കോടി മാറ്റിവെച്ചുകൊണ്ട് സർക്കാർ ആശുപത്രികളിലെ ആധുനീകരണം സ്വകാര്യ ചികിത്സാ പിടിച്ചുപറി സംഘത്തെ നിയന്ത്രിക്കാനുള്ള ആദ്യ ചുവടുവെപ്പായി കാണുകയാണ്.

2016-17-ലെ ബഡ്ജറ്റ് നിർദ്ദേശങ്ങൾ നവോത്ഥാന മൂല്യങ്ങൾക്കായുള്ള അടിവാങ്ങയുടെ പ്രതിഫലനമാണ്. മനുഷ്യരുടെ ഭൗതിക നിലവാരവും ധാർമ്മിക നിലവാരവും ഉയർത്താനുള്ള വേറിട്ട ശ്രമമാണ് ധനകാര്യ വകുപ്പുമന്ത്രി നടത്തിയിരിക്കുന്നത്. കടുത്ത സാമ്പത്തിക പ്രതിസന്ധിയുണ്ടായിട്ടും അതിനെ പഴിപറഞ്ഞ് കടമകളിൽനിന്ന് സർക്കാർ വഴിമാറാത്തത് ഇടതുപക്ഷ സംസ്കാരത്തിന്റെ മൂല്യബോധംകൊണ്ടും പ്രതിജ്ഞാബദ്ധതകൊണ്ടുമാണ്. പക്ഷേ ജനങ്ങളോട് പ്രതിബദ്ധതയില്ലാതിരുന്ന യു.ഡി.എഫ്. സർക്കാർ സൃഷ്ടിച്ച സാമ്പത്തിക പ്രതിസന്ധിയെന്ന ചെന്നായ്ക്കുമുന്നിൽ ജനങ്ങളെന്ന കുഞ്ഞാടുകളെ ഉപേക്ഷിച്ച് രക്ഷപ്പെടാനാണ് യു.ഡി.എഫ്. ശ്രമിച്ചത്. ഇത്തരക്കാരെക്കുറിച്ച് ബൈബിളിൽ പറഞ്ഞ ഒരു വാചകം പറഞ്ഞുകൊണ്ട് അവസാനിപ്പിക്കുകയാണ്. ബൈബിൾ യോഹന്നാന്റെ സുവിശേഷം 10-ാം അദ്ധ്യായത്തിൽ ഇങ്ങനെ സൂചിപ്പിക്കുന്നു. "നല്ല ഇടയൻ ആടുകൾക്കുവേണ്ടി തന്റെ ജീവനെ കൊടുക്കുന്നു. ഇടയനും ആടുകളുടെ ഉടമസ്ഥനുമല്ലാത്ത കൂലിക്കാരൻ ചെന്നായ് വരുന്നതുകണ്ട്

ആടുകളെവിട്ട് ഓടിക്കളയുന്നു. ചെന്നായ് അവയെ പിടിക്കുകയും ഛിന്നിച്ച് കളയുകയും ചെയ്യുന്നു. അവൻ കൂലിക്കാരനും ആടുകളെക്കുറിച്ച് വിചാരമില്ലാത്തവനാണല്ലോ.” ഈ ബഡ്ജറ്റിനെ പൂർണ്ണമായി പിന്താങ്ങിക്കൊണ്ട് എന്റെ പ്രസംഗം അവസാനിപ്പിക്കുന്നു.

ഡോ. എം. കെ. മുനീർ: സർ, ഈ ബഡ്ജറ്റിൽ ഒരു പുതിയ നിർദ്ദേശങ്ങളുമില്ല എന്ന് വ്യക്തമാക്കുന്ന പ്രസംഗങ്ങളാണ് ഇവിടെ നടന്നിട്ടുള്ളത്. പല്ലക്കിലേറാൻ മോഹമുണ്ട് പക്ഷേ ഊന്നിക്കയറാനുള്ള ശക്തിയില്ല. ഇതിൽ 15 മുതൽ 20 വരെയുള്ള പേജുകൾ പരിശോധിച്ചാൽ അതു മുഴുവൻ ഉണ്ടാകാൻ സാധ്യതയുള്ള സ്വപ്നങ്ങളെക്കുറിച്ചാണ്. മാത്രമല്ല, അതിൽ പറയുന്ന കാര്യങ്ങൾ ഇവിടെ സൂചിപ്പിച്ചതുപോലെ സഞ്ചിതനിധിയുമായി യാതൊരു ബന്ധവുമില്ലാത്തതാണ്. മുമ്പ് ഒരു വ്യക്തിയോട് മറ്റൊരാൾ 400 രൂപ കടം ചോദിച്ചുവന്നു. വ്യക്തി പറഞ്ഞു, എന്റെ കൈയിൽ 1,000 രൂപയുണ്ടെന്നും അതിൽ 500 രൂപ നിങ്ങൾക്ക് തരുന്നവെന്നും അനുമാനിക്കുക. കടം ചോദിച്ചയാൾ അങ്ങനെ അനുമാനിച്ചു. നിനക്ക് 400 രൂപയല്ലേ വേണ്ടത്. നിനക്ക് ഞാൻ 500 തന്നിരിക്കുന്നു. ബാക്കി 100 രൂപ തിരിച്ചതരണം എന്നുപറയുന്ന ഒരു കഥയുണ്ട്. അതുപോലെ ബഹുമാനപ്പെട്ട ധനകാര്യ വകുപ്പുമന്ത്രി ഇതിൽ പറഞ്ഞിരിക്കുന്നത് മുഴുവൻ

കിഫ്ബി ഉണ്ടായിവന്നാൽ കേരളത്തിൽ എത്ര പാലം പണിയാം, എത്ര ഐക്യ ഓവർ പണിയാം എന്നുള്ളതാണ്. ഞാൻ പൊതുമരാമത്ത് വകുപ്പുമന്ത്രിയെ ഓർത്ത് പരിതപിക്കുകയാണ്. ശ്രീനാരായണഗുരു പറഞ്ഞിട്ടുള്ള കുറെ കാര്യങ്ങൾ ഇതിൽ പറഞ്ഞു. പക്ഷേ അതേ ശ്രീനാരായണഗുരുതന്നെ പറഞ്ഞിട്ടുണ്ട് 'മനുഷ്യാണാം മനുഷ്യത്വം' എന്ന്. മനുഷ്യന് മനുഷ്യത്വമായിരിക്കണം ജാതി. അങ്ങ് അൽപ്പം മനുഷ്യത്വം പൊതുമരാമത്ത് വകുപ്പുമന്ത്രിയോട് കാണിക്കണം എന്നാണ് എനിക്ക് സൂചിപ്പിക്കാനുള്ളത്. കാരണം നാല് പേജുകളിൽ പാലങ്ങളുടെ പേര് പറഞ്ഞിട്ടുണ്ട്. അതൊക്കെ ഇവിടെ വായിക്കുകയും ചെയ്തു. പക്ഷേ ഈ പാലങ്ങൾ കിഫ്ബിയിലൂടെ പണം കിട്ടുമ്പോൾ മാത്രമേ ചെയ്യാൻ പറ്റുകയുള്ളൂ എന്ന് പറഞ്ഞുകൊണ്ടാണ് പാലങ്ങളുടെ പേര് പറയുന്നത്. ഈപറഞ്ഞതുപോലെ 500 കോടി രൂപ അനുമാനിച്ചു നിങ്ങൾക്ക് തരണം, എന്നിട്ട് നാളെ അങ്ങയോട് ഈ പാലം എവിടെയെന്ന് ചോദിക്കും. ഇവിടെയുള്ള എല്ലാ ജനപ്രതിനിധികളും അങ്ങയോടാണ് പാലമെവിടെയെന്ന് ചോദിക്കുന്നത്. ഈ പാലങ്ങൾ നിർമ്മിക്കുന്നതിനുള്ള പണം എവിടെനിന്നു കിട്ടും? അതുപോലെതന്നെ ഇവിടെ രൂപംകൊടുത്തിട്ടുള്ള 'കിഫ്ബി' (കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ്) എന്താണെന്ന് അങ്ങയ്ക്ക് മനസ്സിലായോ? ഈ 'കിഫ്ബി'

എന്നുപറയുന്നത് ഇപ്പോഴുള്ള കേരള റോഡ് ഫണ്ട് ബോർഡിന് സമാനമായതാണ്. അതിൽ പറയുന്ന എല്ലാ കാര്യങ്ങളും 'കിഫ്ബി'യിലും വരുന്നുണ്ട്. നാലുവരി പാതകൾ നിർമ്മിക്കുന്നത് ഇനിമുതൽ 'കിഫ്ബി'യാണ്. കേരള റോഡ് ഫണ്ട് ബോർഡ് ഞാൻ സഭയിൽ അവതരിപ്പിച്ച് ബില്ലാക്കിയതാണ്. കേരള റോഡ് ഫണ്ട് ബോർഡിലുള്ള എല്ലാ പ്രഗത്ഭരും ഫിനാൻഷ്യൽ എക്സ്പെർട്ട്സ് ആയിരിക്കണമെന്ന് ബില്ലിൽ പറയുന്നുണ്ട്. അങ്ങനെ ഐ.എൽ.എഫ്.എസ്., എസ്.ബി.ഐ., എന്നീ സ്ഥാപനങ്ങളിലുള്ള ആളുകൾ ഡയറക്ടർ ബോർഡിലുണ്ടായിരുന്നു. 10% വെഹിക്കിൾ ടാക്സ് ഈ റോഡ് ഫണ്ട് ബോർഡിന് നൽകണമെന്ന് തീരുമാനിച്ചു. പക്ഷെ ആ 10% വെഹിക്കിൾ ടാക്സ് പോലും ഇപ്പോൾ റോഡ് ഫണ്ട് ബോർഡിന് ലഭിക്കുന്നില്ല. ഇതേ രീതിയിൽ ഫിനാൻഷ്യൽ എക്സ്പെർട്ട്സോടുകൂടി മറ്റൊരു ബോർഡ് രൂപീകരിക്കാൻ തീരുമാനിച്ചപ്പോൾ സത്യത്തിൽ കേരള റോഡ് ഫണ്ട് ബോർഡ് പിരിച്ചുവിടാൻ തീരുമാനിച്ചിരിക്കുന്നുവെന്ന കാര്യമാണ് ആദ്യം ബഡ്ജറ്റിൽ പറയേണ്ടിയിരുന്നത്. അല്ലെങ്കിൽ 10% ടാക്സ് കേരള റോഡ് ഫണ്ട് ബോർഡിനും വേറൊരു 10% 'കിഫ്ബി'ക്കും കൊടുക്കേണ്ടി വരും. കുറച്ചുകാലം കഴിയുമ്പോൾ 50% വെഹിക്കിൾ ടാക്സും 'കിഫ്ബി'യിലാണ് വരാൻ പോകുന്നതെന്ന് അദ്ദേഹംതന്നെ പറയുന്നുമുണ്ട്. സത്യത്തിൽ വെഹിക്കിൾ ടാക്സ് എന്ന നാമകരണം തന്നെ ശരിയല്ല. അത് യഥാർത്ഥത്തിൽ റോഡ് ടാക്സാണ്. നമ്മളൊരു വാഹനത്തിന് അടയ്ക്കുന്ന ടാക്സ് ഉപയോഗിച്ച് ഗവൺമെന്റ് റോഡ് നന്നാക്കിക്കൊടുക്കണം. ഒരാൾ നൽകുന്ന ടാക്സിന്

അയാൾക്ക് കിട്ടുന്ന പ്രതിഫലം എന്നുപറയുന്നത് ആ വാഹനം നന്നായി ഓടിക്കാനുള്ള പ്രതലമുള്ള റോഡുകളാണ്. അവ നിർമ്മിച്ചതരാൻ ഗവൺമെന്റ് ബാധ്യസ്ഥമാണ്. പലപ്പോഴും ഈ റോഡ് ടാക്സ് വെഹിക്കിൾ ടാക്സ് എന്നുപറഞ്ഞ് മറ്റു കാര്യങ്ങൾക്കുവേണ്ടി ചെലവഴിക്കുകയാണ്. അതുകൊണ്ടാണ് ഒരു ബിൽ മുഖാന്തിരം 10% ടാക്സ് റോഡ് ഫണ്ട് ബോർഡിലേയ്ക്ക് കൊണ്ടുവരാൻ തീരുമാനിച്ചത്. എയർപോർട്ട് നിർമ്മാണത്തിനും ഗ്യാസ് പൈപ്പ് സ്ഥാപിക്കുന്നതിനുമൊക്കെയായി ഈ പണം വിനിയോഗിക്കുന്ന ഒരവസ്ഥയിലേയ്ക്ക് വരുമ്പോൾ റോഡ് എന്നൊക്കുമെന്നുള്ളതിനെക്കുറിച്ച് ഞാൻ പറയുന്നില്ല, ആലപ്പുഴവഴി പോയിക്കഴിഞ്ഞാൽ നിങ്ങൾക്കത് ബാധ്യമാകും. കാരണം, ആലപ്പുഴയിൽ അങ്ങയുടെ മണ്ഡലത്തിലടക്കമുള്ള റോഡുകൾ മെയിന്റയിൻ ചെയ്യാൻ സാധിക്കുന്നില്ല. അതുകൊണ്ട് ഈ റോഡുകളും പാലങ്ങളും വരുമോയെന്നുള്ളത് നമ്മൾ കണ്ടറിയേണ്ട കാര്യമാണ്.

ഈ ബഡ്ജറ്റ് പ്രസംഗം മാറ്റിവെച്ച് ബഡ്ജറ്റ് ഡോക്യുമെന്റേടുത്ത് പരിശോധിക്കാം. കഴിഞ്ഞ ഗവൺമെന്റിന്റെ കാലത്ത് ശ്രീ. ഉമ്മൻ ചാണ്ടി അവതരിപ്പിച്ച ബഡ്ജറ്റ് ഡോക്യുമെന്റും ഈ ഡോക്യുമെന്റും തമ്മിൽ എന്ത് വ്യത്യാസമാണുള്ളത്? മൂന്നുമാസംകൊണ്ട് ഒരു ബഡ്ജറ്റ് ഡോക്യുമെന്റ് മൊത്തത്തിൽ മാറ്റാൻ കഴിയില്ലായെന്നുള്ളത് എല്ലാവർക്കുമറിയാവുന്ന കാര്യമാണ്. അതുകൊണ്ട് ചെറിയ ചെറിയ മാറ്റങ്ങളുണ്ടാക്കിയെന്നുള്ളതല്ലാതെ രണ്ട് ബഡ്ജറ്റ്

ഡോക്യുമെന്റും ഏതാണ്ട് ഒരുപോലെയാണ്. ഈ ബഡ്ജറ്റിൽ പറഞ്ഞിട്ടുള്ള കാര്യങ്ങളൊക്കെ ഞങ്ങൾ നേരത്തെ പ്രഖ്യാപിച്ച കാര്യങ്ങളാണ്. അതിലൊന്നും മാറ്റം വരുത്തിയിട്ടില്ല എന്നുള്ളതിലും ശ്രീ. ഉമ്മൻ ചാണ്ടിയുടെ ബഡ്ജറ്റ് തന്നെ ഇപ്പോൾ എടുത്തുവരിച്ചിരിക്കുന്നുവെന്നതിലും ഞങ്ങൾക്ക് സന്തോഷമുണ്ട്.

അങ്കണവാടി ടീച്ചർമാരുടെ വേതനം 10,000 രൂപയാക്കിയതിനെ നിങ്ങൾ പരിഹരിക്കുകയാണ് ചെയ്തത്. സത്യത്തിൽ 10,000 രൂപയാക്കുകയും അങ്ങനെ വരുന്ന ചെലവിന്റെ പകുതി തുക ബഡ്ജറ്റിൽ കൊണ്ടുവന്നില്ലായിരുന്നുവെങ്കിൽ 10,000 രൂപ അങ്കണവാടി ടീച്ചർമാർക്ക് ലഭിക്കില്ലായിരുന്നു. ഇതിന്റെ ഗുണം എത്രയോ പേർക്ക് കിട്ടി. ചില പഞ്ചായത്തുകളോട് തെരഞ്ഞെടുപ്പ് സമയത്ത് ഈ തുക കൊടുക്കേണ്ടതില്ലായെന്ന് പറഞ്ഞതുകൊണ്ട് കൊടുത്തില്ലാ യെന്നുള്ളതല്ലാതെ എത്രയോ പഞ്ചായത്തുകളിലത് കൊടുത്തു. നാദാപുരം പഞ്ചായത്തിൽ അന്വേഷിച്ചാൽ ആ പഞ്ചായത്തിലെ എല്ലാ അങ്കണവാടി ടീച്ചർമാർക്കും ഈ വേതനം ലഭിച്ചുവെന്ന് മനസ്സിലാകും. തദ്ദേശസ്വയംഭരണ സ്ഥാപനങ്ങൾക്ക് ഇത് അധിക ബാധ്യതയാണെന്ന് നിങ്ങൾ പറഞ്ഞിട്ട് ഇതിന്റെ 50% ചെലവ് വഹിക്കാൻ പഞ്ചായത്തിനെ ഏൽപ്പിച്ചിരിക്കുകയാണ്. അധിക ബാധ്യതയാണെങ്കിൽ പഞ്ചായത്തിനെ മൊത്തത്തിൽ അതിൽനിന്നും ഒഴിവാക്കുകയല്ലേ ചെയ്യേണ്ടിയിരുന്നത്? അപ്പോൾ 100% ശരിയല്ലെങ്കിലും 50% ഞാൻ ചെയ്തത് ശരിയാണെന്ന് സമ്മതിക്കുന്നതാണ് നിങ്ങളുടെ ഈ ബഡ്ജറ്റ് പ്രസംഗമെന്ന്

പരയാനാഗ്രഹിക്കുകയാണ്. വൈകല്യമുള്ളവർ/ഭിന്നശേഷിക്കാർ എന്നിവർ ഒഴികെ ബാക്കിയുള്ളവർക്ക് ഒരു പെൻഷൻ മാത്രമെയുള്ളുവെന്നാണ് പറഞ്ഞിരിക്കുന്നത്. അങ്കണവാടി ടീച്ചർമാർക്ക് ഒരു ഉത്തരവിലൂടെ രണ്ട് പെൻഷൻ വാങ്ങാനുള്ള അനുമതി മുൻ സർക്കാർ നൽകിയിട്ടുണ്ട്. അതൊരിക്കലും പിൻവലിക്കരുതെന്നാണ് എനിക്ക് പറയാനുള്ളത്. കാരണം അവർക്ക് വെൽഫെയർ ഫണ്ടിൽനിന്നും ലഭിക്കുന്ന പെൻഷൻ അപര്യാപ്തമായതുകൊണ്ട് കേന്ദ്രസർക്കാരിൽനിന്നും ലഭിക്കുന്ന പെൻഷൻകൂടി നൽകാം എന്നുള്ള ഒരുത്തരവുണ്ട്. ഇതിന്റെ പേരിൽ പലർക്കും ഇപ്പോൾ പെൻഷൻ ഇല്ലാതെയാകുന്ന സ്ഥിതിയുണ്ട്. ഒരു പെൻഷൻ എന്നുപറയുമ്പോൾ, 80 വയസ്സ് കഴിഞ്ഞവർക്ക് പ്രതിമാസം 1,200 രൂപയും 80 ശതമാനത്തിലധികം വൈകല്യമുള്ളവർക്ക് 1,100 രൂപയും 75 വയസ്സ് കഴിഞ്ഞവരുടെ പ്രതിമാസ പെൻഷൻ 1,500 രൂപയും ആയി വർദ്ധിപ്പിച്ചിട്ടുണ്ട്. ഈ പെൻഷൻ ഏകീകരണത്തിന്റെ പേരിൽ വർദ്ധിപ്പിച്ച തുക കുറവുവരുത്തുകയാണെങ്കിൽ ഇവരെയെല്ലാം ബാധിക്കും. അതുകൊണ്ട് അങ്ങയുടെ പ്രസംഗത്തിൽ ഈ പറഞ്ഞിട്ടുള്ള ആളുകളെ രണ്ട് പെൻഷൻ വാങ്ങുന്നതിൽനിന്ന് ഒഴിവാക്കരുതെന്ന് പറയാനാഗ്രഹിക്കുകയാണ്. പെൻഷൻ നൽകുന്നതിൽ ഡയറക്ട് ബെനിഫിറ്റ് ട്രാൻസ്ഫർ (ഡി.ബി.റ്റി.) എന്നുപറയുന്ന ഒരു സിസ്റ്റം കൊണ്ടുവന്നത് കഴിഞ്ഞ ഗവൺമെന്റാണ്. പോസ്റ്റൽ ഡിപ്പാർട്ടുമെന്റിൽ വന്നിട്ടുള്ള കാലതാമസമായിരുന്നു അതിലെ അപാകത. ആ പണം മുഴുവൻ ഞങ്ങളുവർക്ക്

കൈമാറിയതാണ്. പെൻഷൻ നൽകുന്നത് ബാങ്ക് വഴിയാണോ, മണി ഓർഡറായാണോ അല്ലെങ്കിൽ വേറെ ഏതെങ്കിലും രീതിയിൽ ചെയ്യുന്നതാണോ നല്ലത് എന്ന് കണ്ടുപിടിക്കാനുള്ള സമയം നിങ്ങളും ആവശ്യപ്പെട്ടിരിക്കുകയാണ്. യഥാർത്ഥത്തിൽ ഡി.ബി.റ്റി.യിൽ ഞങ്ങൾ പോസ്റ്റൽ ഡിപ്പാർട്ടുമെന്റിനെ നൂറുശതമാനം വിശ്വസിച്ചു. കാരണം അങ്ങനെ ഒരു സിസ്റ്റം വിജയകരമായി നടപ്പാക്കാൻ കഴിഞ്ഞാൽ എല്ലാവർക്കും കൃത്യമായി പെൻഷൻ ലഭിക്കുന്ന ഒരു സാഹചര്യമുണ്ടാകുമായിരുന്നു. കുടിശ്ശിക വരാനും വൈകാനും പാടില്ലായെന്നുള്ളതുകൊണ്ടാണ് ആ തുക മുഴുവൻ ചെക്കുകളാക്കി കോർപ്പറേഷനുകളിലും പഞ്ചായത്തുകളിലും എത്തിച്ച് ഡിസ്ട്രിബ്യൂട്ട് ചെയ്തത്. എത്ര തുക കുടിശ്ശികയുണ്ടായിരുന്നു? പെൻഷൻ തുക എത്ര വർദ്ധിച്ചുവെന്ന കാര്യവും നമ്മൾ മനസ്സിലാക്കേണ്ടതാണ്. പെൻഷൻ ലഭിക്കുന്ന പ്രായപരിധി 65 വയസ്സെന്നുള്ളത് 60 വയസ്സാക്കി ഞങ്ങൾ കുറച്ചില്ലേ; അതുപോലെതന്നെ വാർഷിക വരുമാനം 25,000 രൂപയായിരുന്നത് ഞങ്ങൾ ഒരു ലക്ഷം രൂപയാക്കിയില്ലേ; അതിലൂടെ എത്ര വർദ്ധനവുണ്ടായിയെന്ന് നമ്മൾ നോക്കണം. 12 ലക്ഷം എണ്ണമാണ് കഴിഞ്ഞ ഇടതുപക്ഷ ഗവൺമെന്റിന്റെ സമയത്ത് പെൻഷനുണ്ടായിരുന്നതെങ്കിൽ അത് 34.4 ലക്ഷം എണ്ണമായി വർദ്ധിച്ചിരിക്കുന്നു. വർഷംതോറും 220 കോടി രൂപയാണ് നമ്മൾ പെൻഷൻ ഇനത്തിൽ കൊടുക്കുന്നത്. ആ കുടിശ്ശിക ഈ മാസമാകുമ്പോഴേക്കും തീർക്കുമെന്ന് പറഞ്ഞിട്ടും അതിനെ അപഹാസ്യമായ രീതിയിൽ ചിത്രീകരിക്കുന്നത്

അങ്ങേയറ്റം ദൗർഭാഗ്യകരമായിപ്പോയി എന്നുമാത്രം പറയുകയാണ്. കേര
കാര്യങ്ങൾ പറയാനുണ്ടായിരുന്നു. എല്ലാം പറയാനുള്ള സമയമില്ലാത്തതുകൊണ്ട്
ഞാൻ ചുരുക്കുന്നു. ഈ ബഡ്ജറ്റിനെ എതിർക്കുന്നു.

ശ്രീ. കോവൂർ കുഞ്ഞുമോൻ: സർ, ഞാൻ ഈ ബഡ്ജറ്റിനെ പൂർണ്ണമായും
പിന്താങ്ങുകയാണ്. ദരിദ്രരില്ലാത്ത കേരളം എന്ന നല്ല ഒരു മെസേജാണ് ഈ
ബഡ്ജറ്റിലൂടെ ധനകാര്യ വകുപ്പുമന്ത്രി കേരളത്തിന് നൽകിയിട്ടുള്ളത്.
സംസ്ഥാനത്തിന് പൊതുവെയും പ്രത്യേകിച്ച് കൊല്ലം ജില്ലയിലും
നാളിതുവരെയില്ലാത്ത തരത്തിലുള്ള വികസന നേട്ടത്തിന്റെ വലിയ പട്ടികയാണ്
ഈ ബഡ്ജറ്റിൽ നൽകിയിട്ടുള്ളത്. 700 കോടി രൂപയിലധികം പദ്ധതികളാണ്
കൊല്ലം ജില്ലയിൽ മാത്രം പ്രഖ്യാപിച്ചിട്ടുള്ളത്. അതിൽ വിദ്യാഭ്യാസത്തിനും
സംസ്കാരത്തിനും സിനിമയ്ക്കും പാലങ്ങൾക്കും റോഡുകൾക്കും ജനങ്ങളുടെ മറ്റേല്ലാ
കാര്യങ്ങളിലും കൊല്ലം ജില്ലയ്ക്ക് മുന്തിയ പരിഗണനയാണ് ബഹുമാനപ്പെട്ട മന്ത്രി
നൽകിയിട്ടുള്ളത്. വിഷമസന്ധിയിൽ ഉഴലുന്ന കേരളത്തിന്റെ ധനസ്ഥിതിയെ
മെച്ചപ്പെടുത്താൻ ദിശാബോധമുള്ള ഒരു ബഡ്ജറ്റാണ് ഇന്ന് കേരളം കണ്ടിട്ടുള്ളത്.
നമ്മുടെ സംസ്ഥാനത്ത് കശുവണ്ടി മേഖല പൊതുവെ വലിയ തകർച്ചയിലേയ്ക്ക്
പൊയ്ക്കൊണ്ടിരിക്കുകയാണ്. കശുവണ്ടി മേഖലയിൽ തോട്ടണ്ടി ഇറക്കുമതി
ചെയ്യുന്നതിന് കേന്ദ്രഗവൺമെന്റ് പത്തുശതമാനം ടാക്സ് വർദ്ധിപ്പിച്ചിരിക്കുകയാണ്.
അടിയന്തരമായും സംസ്ഥാന ഗവൺമെന്റ് അതിൽ ഇടപെട്ട് വരുന്ന മാസംതന്നെ

കേരളത്തിലെ മുഴുവൻ കശുവണ്ടി ഫാക്ടറികളും തുറന്നുപ്രവർത്തിപ്പിച്ചുകൊണ്ട് പാവപ്പെട്ട തൊഴിലാളികൾക്ക് തൊഴിൽ കൊടുക്കുന്ന ഒരു സംരംഭം ഇവിടെ ഉണ്ടാക്കണം. കൊല്ലം ജില്ലയിൽ ഇടതുപക്ഷ ജനാധിപത്യമുന്നണിയുടെ പതിനൊന്ന് എം.എൽ.എ.മാരും കേരള നിയമസഭയിൽ എത്തി. ഒരു പാർട്ടിയുടെ നേതാവും രണ്ടുമൂന്ന് ആൾക്കാരും കൊല്ലം ജില്ലയിൽ കമ്മ്യൂണിസ്റ്റ് പാർട്ടി ഓഫ് ഇന്ത്യ (മാർക്സിസ്റ്റ്)-നെയും ഇടതുപക്ഷ ജനാധിപത്യ മുന്നണിയെയും വെല്ലുവിളിച്ചു. ഈ നിയമസഭാ തിരഞ്ഞെടുപ്പിൽ കൊല്ലം ജില്ലയിൽ സി.പി.ഐ(എം.) അക്കൗണ്ട് തുറക്കില്ലായെന്ന് ഒരു നേതാവ് വെല്ലുവിളിച്ചു. ആ വെല്ലുവിളി കൊല്ലം ജില്ലയിലെ സി.പി.ഐ(എം)-ഉം, സി.പി.ഐ.-യും ആർ.എസ്.പി.-യും അടക്കമുള്ള ഇടതുപക്ഷ പ്രവർത്തകർ ഏറ്റെടുത്തതിന്റെ ഫലമായിട്ടാണ് കൊല്ലം ജില്ലയിൽനിന്ന് പതിനൊന്നുപേർ നിയമസഭയിൽ വന്നത്. ചില പാർട്ടികൾ ഇന്ന് കേരളത്തിൽ പിടികിട്ടാപ്രേതംപോലെ അലഞ്ഞുതിരിഞ്ഞ് നടക്കുകയാണ്. അവർ എവിടെപ്പോയെന്ന് കാണാനില്ല. കേരള നിയമസഭയിൽ ഒരുകാലത്ത് ഉണ്ടായിരുന്നു, അവർ ഇപ്പോൾ കേരള രാഷ്ട്രീയത്തിൽനിന്നും പൂർണ്ണമായും അപ്രത്യക്ഷമായിപ്പോയി. കഴിഞ്ഞ ആഴ്ച സമാപിച്ച കോപ്പ-അമേരിക്ക ഫുട്ബോൾ ടൂർണമെന്റിൽ ചിലിയോട് ഷൂട്ട്ഔട്ടിൽ തോറ്റ അർജന്റീനയുടെ മെസ്സി അടക്കമുള്ള താരങ്ങൾ കളിക്കളം വിട്ടത് തലകുനിച്ചുപിടിച്ചുകൊണ്ടാണ്. അതുപോലെയാണി കേരളത്തിലെ ആർ.എസ്.പി. എന്നുപറയുന്ന പ്രസ്ഥാനം. ആ പ്രസ്ഥാനം കേരള

രാഷ്ട്രീയത്തിൽനിന്ന് പൂർണ്ണമായും അപ്രത്യക്ഷമായി. ഞങ്ങൾക്ക് അഭിമാനം തോന്നുന്നു. ചില നെറികെട്ട രാഷ്ട്രീയ നിലപാടുകൾ ആ പാർട്ടി സ്വീകരിച്ചതിന്റെ ഫലമായിട്ടാണ് ഇന്നവർ ഇവിടെ ഇല്ലാത്തത്. ഞങ്ങൾ ശരിയായ ദിശയിലൂടെയാണ് സഞ്ചരിക്കുന്നത്. നല്ല നിലയിൽ ചിന്തിക്കുകയും നല്ല രൂപപ്പെടുത്തലുകൾ കേരളത്തിനുവേണ്ടി സംഭാവന ചെയ്തുകൊണ്ടുമാണ് ഞങ്ങൾ ഇവിടെ വന്നിട്ടുള്ളത്. കൊല്ലം ജില്ലയിൽ കശുവണ്ടി ഫാക്ടറികൾ മുഴുവൻ തുറന്നുപ്രവർത്തിച്ച് അവരുടെ പട്ടിണി മാറ്റാൻ ഈ ഗവൺമെന്റ് തയ്യാറാകണം എന്നുകൂടി ഈ അവസരത്തിൽ അറിയിച്ചുകൊണ്ട് ഈ ബഡ്ജറ്റിനെ പൂർണ്ണമായും പിന്തുണച്ചുകൊണ്ട് നിറുത്തുന്നു.

ശ്രീ. ജോൺ ഫെർണാണ്ടസ്: സർ, ബഹുമാന്യനായ ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെ സർവ്വാത്മനാ സ്വാഗതം ചെയ്യുന്നു. ഈ ബഡ്ജറ്റ് കേരളത്തിന്റെ സർവ്വതോന്മുഖമായ പുരോഗതി ലക്ഷ്യം വച്ചുകൊണ്ടുള്ള ബഡ്ജറ്റാണ്. കേരളം എങ്ങനെ ചിന്തിക്കുന്നു എന്നത് ഈ ബഡ്ജറ്റിലൂടെ തെളിയാൻ പോവുകയാണ്. ഈ ബഡ്ജറ്റിൽ എറണാകുളം ജില്ലയ്ക്ക് പ്രത്യേകമായ പരിഗണനയും കിട്ടിയിട്ടുണ്ട്. കാരണം എറണാകുളം ജില്ല കേരളത്തിന്റെതന്നെ വളർച്ചയുടെ ദിശാസൂചികയാണ്. ആ നിലയ്ക്ക് ജില്ലയ്ക്ക് നല്ല പരഗണന നൽകിയ ധനകാര്യ വകുപ്പുമന്ത്രിയെ അഭിനന്ദിക്കുകയാണ്. ഇതിനുമുമ്പൊന്നുമില്ലാത്തവണ്ണം ഈ ബഡ്ജറ്റിന്റെ ഒരു പ്രത്യേകതയെന്നു പറയുന്നത് കേരളത്തിന്റെ സാംസ്കാരിക മേഖലയെ ഈ ബഡ്ജറ്റ് നല്ലതുപോലെ അഭിസംബോധന ചെയ്യുന്നു എന്നതാണ്.

കഴിഞ്ഞ അഞ്ചുകൊല്ലക്കാലത്തെ യു.ഡി.എഫ്.-ന്റെ ഭരണം സാംസ്കാരിക മേഖലയിലും വലിയ തകർച്ചയാണുണ്ടാക്കിയത്. ആ തകർച്ചയുടെ ഒരു ഭാഗം കഴിഞ്ഞ ദിവസത്തെ ഒരു പത്രത്തിൽ വായിക്കാൻ കഴിഞ്ഞു. യുനസ്കോ പൈതൃക കലയായി അംഗീകരിച്ച ഒന്നാണ് കൂടിയാട്ടം. അത് കേരളത്തിന്റെ പൈതൃകമാണ്. നൂറ്റാണ്ടുകളുടെതന്നെ പഴക്കമുള്ള കൂടിയാട്ടമെന്ന കലയെ അപ്പുറത്തിരിക്കുന്ന ഒരു രാഷ്ട്രീയ കക്ഷി വളരെ മോശപ്പെട്ട രീതിയിൽ, അപഹസിക്കുന്ന തരത്തിൽ ഒരു പ്രസ്താവന ഇറക്കുകയുണ്ടായി. കേരള കോൺഗ്രസ്സിന്റെ 'പ്രതിച്ഛായ' എന്ന മാസികയിൽ ഒരു ലേഖനമുണ്ടായിരുന്നു. ആ ലേഖനത്തിന്റെ തലക്കെട്ട് "ഒറ്റുകാരുടെ കൂടിയാട്ടം" എന്നാണ്. അതിൽ പറഞ്ഞിട്ടുള്ളത് " നാലുമന്ത്രിമാരെ വെള്ളം കുടിപ്പിച്ചു, ഒരു മന്ത്രിയെ രാജി വെച്ചു, മറ്റൊരു മന്ത്രിയെ തോല്പിച്ച് വീട്ടിലിരുത്തി, മറ്റുള്ളവരെ പ്രതിപക്ഷത്തും ഇരുത്തി, എന്നിട്ടും അയാളോട് എന്തൊരു സ്നേഹമാണ് ചിലർക്ക് " എന്നാണ്. കൂടിയാട്ടം പോലൊരു മഹത്തായ കലയെ ഇങ്ങനെ അവഹേളിക്കുന്ന ഒരു മുന്നണിയുടെ നേതൃത്വമാണ് അപ്പുറത്തിരിക്കുന്നത്. അവർക്കിതൊന്നും മനസ്സിലാകില്ല. അവർക്ക് കലയും സംസ്കാരവുമൊക്കെ അന്യമാണ്. കേരളത്തിന്റെ സാംസ്കാരിക പൈതൃകത്തെയും നവോത്ഥാന മൂല്യങ്ങളെയും സംരക്ഷിക്കാൻ ബഹുമാന്യനായ ധനകാര്യ വകുപ്പുമന്ത്രി ഈ ബഡ്ജറ്റിൽ കൊണ്ടുവന്നിട്ടുള്ള നിർദ്ദേശങ്ങളെ തീർച്ചയായും സാംസ്കാരിക പ്രവർത്തകൻകൂടിയായ ഡോ. എം. കെ. മുനീർ നല്ലനിലയിൽ പ്രശംസിക്കുമെന്നാണ് കരുതിയത്. പക്ഷെ അദ്ദേഹവും

'ക്ഷീരമുളളാരകിടിൻ ചുവട്ടിൽ കൊതുകിന് ചോരതന്നെയാണല്ലോ കൗതുകം' എന്നുപറയുന്നതുപോലെ അദ്ദേഹം അത്തരം കാര്യങ്ങളൊന്നും പരാമർശിച്ചില്ല. ഈ ബഡ്ജറ്റിനകത്ത് കേരളത്തിന്റെ സാംസ്കാരിക മേഖലയ്ക്കുവേണ്ടി വലിയ സംഭാവനകൾ നീക്കിവെച്ചിട്ടുണ്ട്. കേരളത്തിന്റെ സാംസ്കാരിക നവോത്ഥാന രംഗത്ത് വലിയ സംഭാവനകൾ നൽകിയ പതിനാല് മഹാരഥന്മാരുടെ പേരിൽ സാംസ്കാരിക നവോത്ഥാന സമുച്ചയങ്ങൾ സ്ഥാപിക്കാനായി അങ്ങ് തീരുമാനിച്ചിട്ടുണ്ട്. ഇങ്ങനെയുണ്ടാക്കുന്ന സാംസ്കാരിക നവോത്ഥാന കേന്ദ്രങ്ങൾ എന്തിനുവേണ്ടിയാണ് എന്നുകൂടി അങ്ങ് പറഞ്ഞിട്ടുണ്ട്. നാടകം, സിനിമാ തിയേറ്റർ, സംഗീതശാല, ഗ്യാലറി, പുസ്തകക്കടകൾ, ചർച്ചകൾക്കും മറ്റുമുള്ള ഇടങ്ങൾ തുടങ്ങിയവയ്ക്കാണ്. സാംസ്കാരിക മാൾ എന്നുവേണമെങ്കിൽ നമുക്കതിനെ ഭാവിയിൽ പറയാൻ കഴിയും. അങ്ങനെ രൂപകൽപ്പന ചെയ്യുമ്പോൾ അതിന്റെ നിർമ്മാണ ചുമതല തീർച്ചയായും ആ മേഖലയിൽ വൈദഗ്ദ്ധ്യമുള്ള സംഘടനകളെയോ ശ്രീ. ശങ്കറിനെപ്പോലെയുള്ള പ്രഗത്ഭരുടെയോ വ്യക്തികളെയോ കൂടി പങ്കെടുപ്പിച്ചുകൊണ്ടായിരിക്കണം എന്നാണ് അങ്ങയോട് പറയാനുള്ളത്. സാംസ്കാരിക സ്ഥാപനങ്ങൾക്കുള്ള ഗ്രാന്റ് 50 ശതമാനം വർദ്ധിപ്പിച്ചു. ഞാൻ കഴിഞ്ഞ അഞ്ചുകൊല്ലത്തെ ബഡ്ജറ്റ് പരിശോധിച്ചു. അതിലൊന്നും സാംസ്കാരിക സ്ഥാപനങ്ങൾക്ക് സംഖ്യ വർദ്ധിപ്പിച്ചതായിട്ടോ അതിന്റെ പ്രവർത്തനങ്ങൾ വിപുലപ്പെടുത്താനായിട്ടോ യാതൊരു നീക്കവും ആ ഗവൺമെന്റ് നടത്തിയതായി കണ്ടില്ല. 2014-15-ലെ സാംസ്കാരിക സംബന്ധിച്ച

സബ്ജക്ട് കമ്മിറ്റിയുടെ റിപ്പോർട്ടാണ് എന്റെ കയ്യിലിരിക്കുന്നത്. ഞാൻ അതൊന്നും വായിക്കുന്നില്ല. അതിന്റെ പ്രവർത്തനങ്ങളെടുത്താൽ കുറേ നിർമ്മാണ പ്രവർത്തനങ്ങൾ നടത്തി അവസാനിപ്പിച്ചതൊഴിച്ചാൽ കേരളത്തിന്റെ സാംസ്കാരിക മേഖലയ്ക്കുവേണ്ടി ആ ഗവൺമെന്റിന്റെ പ്രതിനിധികളായിരുന്നവർ ഒരു കാര്യവും ചെയ്തില്ല. അങ്ങ് 50 ശതമാനം തുക വർദ്ധിപ്പിക്കാൻ തയ്യാറായത് ഏറെ അഭിനന്ദനാർഹമാണ്. അങ്ങ് കേരളത്തിലെ കലാകാരന്മാരുടെയൊക്കെ പ്രശംസയ്ക്ക് ഇടയായിരിക്കുകയാണ്. കലാകാരന്മാരുടെ പെൻഷൻ തുക 1,500 രൂപയായി വർദ്ധിപ്പിച്ചു. ഒരു നേരത്തെ ചായ കുടിക്കാൻപോലും കഴിവില്ലാത്ത അനേകം കലാകാരന്മാർ കേരളത്തിലുണ്ട്. ആ കലാകാരന്മാരുടെ പ്രാർത്ഥനയായിരുന്നു അവരുടെ പെൻഷൻ വർദ്ധിപ്പിക്കണമെന്നത്. അതാണ് അങ്ങ് ദൈവദൂതനെപ്പോലെ കേട്ട് അവരുടെ പെൻഷൻ വർദ്ധിപ്പിക്കാനായി തീരുമാനമെടുത്തത്. ഇതോടൊപ്പം ഒരു കാര്യംകൂടി അങ്ങയുടെ ശ്രദ്ധയിൽകൊണ്ടുവരികയാണ്. നമ്മുടെ മലയാള സിനിമയ്ക്ക് വലിയ സംഭാവന നൽകിയ നടനും എഴുത്തുകാരനുമായിരുന്ന ഭരത് പി.ജെ.ആന്റണിയുടെ ഭാര്യയ്ക്ക് ഒരു പ്രത്യേക ഉത്തരവിലൂടെ കഴിഞ്ഞ 18 കൊല്ലക്കാലമായി 3,000 രൂപ പെൻഷൻ കൊടുത്തുവരുന്നുണ്ട്. ആ തുക വർദ്ധിപ്പിച്ചുകൊടുക്കാനുള്ള തീരുമാനമെടുക്കണമെന്ന് വിനയത്തോടുകൂടി അഭ്യർത്ഥിക്കുകയാണ്. കലാകാരന്മാരോട് മാത്രമല്ല ഈ നാടിന്റെ സ്വാതന്ത്ര്യത്തിനുവേണ്ടി പടപൊരുതി ഇന്നും ജീവിച്ചിരിക്കുന്ന ധീരരായ സ്വാതന്ത്ര്യ

സമര സേനാനികളോട് കഴിഞ്ഞ ഉമ്മൻ ചാണ്ടി ഗവൺമെന്റ് നീതികേട് കാണിച്ചിട്ടുണ്ട്. അവർക്ക് കേന്ദ്രഗവൺമെന്റ് 2011 മുതൽ ഡി.എ. വർദ്ധിപ്പിച്ചുകൊടുത്തിരുന്നു. അങ്ങനെ വർദ്ധിപ്പിക്കുന്ന ഡി.എ. കാലാകാലങ്ങളിൽ കേരളത്തിലും കൊടുക്കുമായിരുന്നു. എന്നാൽ 2011 മുതൽ കേരളത്തിൽ സ്വാതന്ത്ര്യ സമരസേനാനികൾക്ക് ഒരു രൂപപോലും ഡി.എ. വർദ്ധിപ്പിച്ച് കൊടുക്കാൻ തയ്യാറാകാതെ സ്വാതന്ത്ര്യ സമരസേനാനികളോടുപോലും ക്രൂരമായ പ്രതികാരം നിർവ്വഹിച്ച ഒരു ഗവൺമെന്റായിരുന്നു കഴിഞ്ഞ അഞ്ചുകൊല്ലക്കാലത്തെ ഗവൺമെന്റ്. അങ്ങ് അവരുടെ പ്രാർത്ഥന കേൾക്കുകയും അവരുടെ ആവശ്യം അംഗീകരിക്കുകയും ചെയ്തു. കേന്ദ്രസർക്കാർ കൊടുക്കുന്നതനുസരിച്ച് ഡി. എ. കേരളത്തിലും കൊടുക്കാനും ഇതുവരെയുള്ള കുടിശ്ശിക കൊടുത്തുതീർക്കാനുമുള്ള തീരുമാനമെടുത്തത് വളരെ അഭിനന്ദനാർഹമാണ്. ഇതുവരെയില്ലാത്ത രീതിയിൽ കേരളത്തിലെ ലൈബ്രറി പ്രസ്ഥാനത്തിന് 50% ഗ്രാന്റ് വർദ്ധിപ്പിച്ചുകൊടുക്കാൻ തീരുമാനിച്ചു. എന്നു മാത്രമല്ല, കുടിശ്ശികയുണ്ടായിരുന്ന 4 കോടി രൂപ കൊടുക്കാനായി അങ്ങേയ്ക്ക് കഴിഞ്ഞു. തീർച്ചയായും കേരളത്തിലെ നവോത്ഥാന മുന്നേറ്റത്തിനും കേരളത്തെ ഇന്നത്തെ കേരളമായി രൂപപ്പെടുത്തിയതിലും ഗ്രന്ഥശാലാ പ്രസ്ഥാനം വലിയ പങ്ക് വഹിച്ചിട്ടുണ്ട്. പി. എൻ. പണിക്കരും പിന്നീട് കടമ്മനിട്ട രാമകൃഷ്ണനും ഐ.വി. ദാസ്യമടക്കമുള്ള മഹാരഥന്മാരായ അതിന്റെ മുൻ ഭരണസാരഥികളുടെ സ്വപ്നം പൂവണിയുന്നു. 50% ഗ്രാന്റ് വർദ്ധിപ്പിക്കുക മാത്രമല്ല

അങ്ങ് ചെയ്തിട്ടുള്ളത് എൽ.സി.ഡി. പ്രൊജക്ടുകൾക്കും അവിടെ സ്ഥാപിച്ച് A ഗ്രേഡ് ഗ്രന്ഥശാലകളെ ആധുനികവൽക്കരിക്കാൻ 10 കോടി രൂപ പ്രത്യേകമായി നീക്കിവെച്ചത് വളരെ നല്ല കാര്യമാണ്. ഇതോടൊപ്പം ഒരു അപേക്ഷ കൂടിയുണ്ട്. 1996-ൽ അന്നത്തെ മുഖ്യമന്ത്രിയായിരുന്ന ഇ. കെ. നായനാർ തറക്കല്ലിട്ട ഒരു സ്ഥാപനമാണ് ഗ്രന്ഥശാല പ്രസ്ഥാനത്തിന്റെ ആസ്ഥാനമന്ദിരം. ആ ഗ്രന്ഥശാല പ്രസ്ഥാനത്തിന്റെ ആസ്ഥാനമന്ദിരം പണിയാൻ പാളയത്ത് അനുവദിച്ചുകിട്ടിയ സ്ഥലം മുൻ ഗവൺമെന്റ് തിരിച്ചെടുത്തിരുന്നു. ആ സ്ഥലം തിരിച്ചുനൽകിക്കൊണ്ട് അവിടെ ആസ്ഥാനമന്ദിരം പണി പൂർത്തീകരിക്കാനാവശ്യമായ തീരുമാനം അങ്ങ് എടുക്കണമെന്നാണ് പറയാനുള്ളത്. മറ്റൊരു കാര്യം പറയാനുള്ളത്, കേരളത്തിന്റെ സാംസ്കാരിക രംഗത്ത് വലിയ സംഭാവന നൽകിയ വ്യക്തിയാണ് സാംസ്കാരിക മന്ത്രിയായിരുന്ന ടി. കെ. രാമകൃഷ്ണൻ, അദ്ദേഹത്തിന്റെ സ്മരണാർത്ഥം എറണാകുളത്ത് ടി. കെ. രാമകൃഷ്ണൻ കൾച്ചറൽ സെന്ററുണ്ട്. ആ കൾച്ചറൽ സെന്ററിനുവേണ്ടി ഈ ബഡ്ജറ്റിൽ തുക അനുവദിച്ചു തരണം. ഞാൻ ഒരു പ്രത്യേക സമുദായത്തിന്റെ പ്രതിനിധിയാണ്. കേരളത്തിന്റെ ആംഗ്ലോ ഇന്ത്യൻ സമുദായത്തിൽപ്പെട്ട വിദ്യാർത്ഥികൾ 3000-ൽ താഴെ മാത്രമായിരിക്കും. വിദ്യാഭ്യാസ പ്രോത്സാഹനാർത്ഥം അവർക്ക് ചെറിയ തോതിലുള്ള ലംപ്സം ഗ്രാന്റ് കൊടുക്കാൻ അങ്ങ് തയ്യാറാകണം. അങ്ങ് മുമ്പ് അനുവദിച്ചിട്ടുള്ള ആംഗ്ലോ ഇന്ത്യൻ സമുദായത്തിനായുള്ള കൾച്ചറൽ സെന്റർ സ്ഥാപിക്കാനാവശ്യമായ തുകയും

അനുവദിക്കണമെന്ന് വിനയത്തോടുകൂടി അഭ്യർത്ഥിച്ചുകൊണ്ട് ഇവിടെ അങ്ങ് അവതരിപ്പിച്ച ബഡ്ജറ്റിനെ എല്ലാ അർത്ഥത്തിലും സ്വാഗതം ചെയ്യുകൊണ്ട് ഞാൻ അവസാനിപ്പിക്കുന്നു. നന്ദി.

ശ്രീ. ഷാഫി പറമ്പിൽ: സർ, കാല്പനികമായ ഈ കിഫ്ബി ബഡ്ജറ്റിലെ യാഥാർത്ഥ്യമാകാൻ സാധ്യതയില്ലാത്ത നിർദ്ദേശങ്ങളോടുള്ള എതിർപ്പ് ഞാൻ ആദ്യമേ രേഖപ്പെടുത്താൻ ആഗ്രഹിക്കുന്നു. അങ്ങ് കേരളത്തിന്റെ ധനമന്ത്രിയായി ഒരിക്കൽക്കൂടി അധികാരത്തിൽ വരുമ്പോൾ കേരളത്തിലെ ജനങ്ങളും അങ്ങയുടെ കൂടെയിരിക്കുന്ന ആളുകളും അങ്ങയിൽനിന്ന് പ്രതീക്ഷിച്ചത് ഇതായിരുന്നില്ല എന്നുള്ളത് വളരെ വ്യക്തമാണ്. ഇവിടെ പ്രസംഗിച്ച ആളുകൾ മുഴുവൻ ബഡ്ജറ്റിന്റെ ഏറ്റവും വലിയ മേന്മയായി എടുത്ത് പറഞ്ഞിരിക്കുന്ന പ്രോജക്ടുകളിൽ പലതും ഇനിയും എവിടെനിന്നും കിട്ടുമെന്നറിയാത്ത ധനാഗമ മാർഗ്ഗത്തെ ചുറ്റിപ്പറ്റിയുള്ളതാണെന്നുള്ളത് വളരെ വ്യക്തമായി നമുക്ക് മനസ്സിലാക്കാൻ കഴിയും. ഈ കിഫ്ബി ബഡ്ജറ്റ് ഏതെല്ലാം ഡിപ്പാർട്ട്മെന്റുകളുടെ അവകാശങ്ങളെ കവർന്നെടുക്കുന്നുവെന്നോ ഏതെല്ലാം വികസന പ്രവർത്തനങ്ങൾ സ്വാഭാവികമായും നടക്കേണ്ടതെന്ന സ്വപ്നലോകത്തേക്ക് കൊണ്ടുചെന്നെത്തിച്ചിട്ട് അവസാനം ഉറക്കത്തിൽനിന്ന് വിളിച്ചുണർത്തിയിട്ട് ചോരില്ല എന്ന് പറയുന്നതുപോലുള്ള സാഹചര്യങ്ങളിലേക്ക് കൊണ്ടുപോകുമെന്നാക്കെയാണ് ഭയം.

ഇവിടെ ബഹു. കോവൂർ കുഞ്ഞുമോൻ അദ്ദേഹത്തിന്റെ പാർട്ടിയായ ആർ.എസ്.പി.

(കോ.ക.)-ന്റെ നേതൃത്വത്തിൽ മെസിയുമായി ഇവിടെ ഒരു താരതമ്യം നടത്തി. മെസ്സിയോട് അത്തരം ഒരു ചെയ്ത്ത് അദ്ദേഹം ചെയ്യരുതായിരുന്നുവെന്നുള്ളതാണ് എന്റെ വിനീതമായിട്ടുള്ള അഭ്യർത്ഥന. ഇനി മെസിയെ ഈ സഭയിൽ കൊണ്ടുവരികയാണെങ്കിൽ തന്നെ അങ്ങേയ്ക്ക് നല്ല ഒരു താരതമ്യമുണ്ടായിരുന്നു. ഇത്രയും പ്രതീക്ഷകൾ വാനോളം നൽകി സ്വപ്നലോകത്തേയ്ക്ക് ആളുകളെ കൊണ്ടുചെന്നെത്തിച്ചിട്ട് അവസാനം അത് നടപ്പിലാക്കാൻ കഴിയാതെ പോകുമ്പോൾ 29-ാം വയസ്സിൽ കളി നിർത്തേണ്ടി വന്ന മെസിയെപ്പോലെ 5 വർഷം തികയുന്നതിനുമുമ്പ് ധനകാര്യ വകുപ്പുമന്ത്രി സ്ഥാനം വേറെയാർക്കെങ്കിലും ഡോ. ടി. എം. തോമസ് ഐസക് നൽകേണ്ടി വരുമോ എന്നുള്ളതാണ് ഒരുപക്ഷേ മറ്റു പലതലത്തിലും ആളുകൾ ചിന്തിക്കേണ്ടി യിരിക്കുന്നത്.

ഇവിടെ കടുവയെയും ആട്ടിയനെയും സംബന്ധിച്ചൊക്കെ പ്രസംഗിക്കുന്നതു കേട്ടു. എന്റെ വിവരമില്ലായ്മ കൊണ്ടാണോ എന്നറിഞ്ഞുകൂടാ. നിങ്ങൾ എല്ലാവരും മുട്ടിപ്പായയിൽ പ്രാർത്ഥിച്ചതുകൊണ്ട് ഇവിടെയെത്തിയതു കൊണ്ടാണോ എന്നും അറിഞ്ഞുകൂടാ. ഇവിടെ ക്യാട്ട് ചെയ്യുന്നവരെല്ലാം ഒന്നുകിൽ ബൈബിൾ അല്ലെങ്കിൽ ഭഗവദ്ഗീത അതുമല്ലെങ്കിൽ നെഹ്റു. ആ കാരൽ മാർക്സിനെയും ഫ്രാൻസിസിനെയും എവിടെയെങ്കിലും ഒരു തവണ ഈയിരിക്കുന്ന ആരെങ്കിലും ഒന്ന് ക്യാട്ട് ചെയ്ത് പ്രസംഗിക്കുന്നത് കേൾക്കാൻ ഞങ്ങൾക്കും ആഗ്രഹമുണ്ടാകില്ലേ? നെഹ്റുവിനെ അന്ന് നിങ്ങൾ എതിർത്തെങ്കിലും പിന്നീട് ക്യാട്ട് ചെയ്തതിൽ ഞങ്ങൾക്ക്

അഭിമാനമുണ്ട്. എപ്പോഴാണ് നിങ്ങൾ ഇത്രയും ബൈബിൾ പഠിച്ചുവെന്നതാണ് ഞാൻ ആലോചിച്ചുകൊണ്ടിരിക്കുന്നത്. അതുപോലെ ഗുരുദേവനെയും ക്യാട്ട് ചെയ്യുന്നുണ്ട്. അതിനെ തെറ്റുപറയാൻ കഴിയില്ല. നല്ല കാര്യം. മരണപോകാതിരിക്കാൻവേണ്ടി കാരൽ മാർക്സിനെയും ഏംഗൽസിനെയും പ്രസംഗത്തിൽ എവിടെയെങ്കിലുമൊക്കെ ക്യാട്ട് ചെയ്യാൻ ശ്രമിക്കണം. ഏതായാലും പാർട്ടി ഓഫീസിൽ ഇപ്പോഴുണ്ടാകാൻ സാധ്യതയില്ല. ലൈബ്രറിയിൽ കോപ്പിയുണ്ടാകും. ശ്രീ. വി. റ്റി. ബൽറാമിനോട് ചോദിച്ചാൽ വേണമെങ്കിൽ എടുത്തുതരും. അദ്ദേഹം എവിടെയെങ്കിലുമൊക്കെ ചിലപ്പോൾ ക്യാട്ട് ചെയ്യുന്നത് കണ്ടിട്ടുണ്ട്. അപ്പോൾ അത് ഇടയ്ക്ക് ക്യാട്ട് ചെയ്യുന്നത് നല്ലതാണ്.

ഞാനിവിടെ നിന്ന് ഇങ്ങനെ നോൽക്കുമ്പോൾ ശ്രീ. എം. സ്വരാജ്, ശ്രീ. എ. എൻ. ഷംസീർ, ശ്രീ. ആർ. രാജേഷ്, ശ്രീ. റ്റി. വി. രാജേഷ്, ശ്രീ. മുഹമ്മദ് മുഹാസിൻ, ശ്രീ. എൽദോ എബ്രഹാം ഇവരൊക്കെയിരിക്കുന്നു. ഒത്തിരി ചെറുപ്പക്കാരാണ്, നല്ല കാര്യം. ഇത്രയും ചെറുപ്പക്കാർ അപ്പറത്തിരിക്കുന്ന ആദ്യത്തെ ബഡ്ജറ്റിനകത്ത് തന്നെ ഇനി രണ്ടുവർഷത്തേക്ക് ഒരു കാരണവശാലും ആരോഗ്യ വകുപ്പിലല്ലാതെ മറ്റൊരു വകുപ്പിലും ഒരു തസ്തികയും സൃഷ്ടിക്കാൻ പോകുന്നില്ല എന്ന് ധനകാര്യ വകുപ്പുമന്ത്രി പറയുമ്പോൾ ഇത്തിരി പ്രയാസം നിങ്ങൾക്കുവേണ്ടി കൂടി ഞാനിവിടെ രേഖപ്പെടുത്താൻ ആഗ്രഹിക്കുകയാണ്. 25 ലക്ഷം പേർക്ക് 5 വർഷം കൊണ്ട് തൊഴിൽ കൊടുക്കുമെന്ന് പറഞ്ഞു. അങ്ങും ചെറുപ്പക്കാരനാണ്.

ബഹുമാനപ്പെട്ട മുഖ്യമന്ത്രി അന്ന് പറഞ്ഞപ്പോഴാണ് അങ്ങേയ്ക്ക് ഇത്രയും പ്രായമുണ്ടെന്നുള്ളത് ഞങ്ങൾക്കുപോലും മനസ്സിലായത്. എന്നാലും അങ്ങയെ ഞങ്ങൾ ചെറുപ്പക്കാരനായിട്ട് തന്നെയാണ് കണക്കാക്കുന്നത്. അങ്ങ് ചെയർ ചെയ്യുന്ന ഈ സഭയിലാണ് രണ്ട് വർഷത്തേയ്ക്ക് ആരോഗ്യ വകുപ്പിലൊഴികെ ഒരു തസ്തികയും സൃഷ്ടിക്കാൻ ഉദ്ദേശിക്കുന്നില്ലെന്ന് വളരെ വ്യക്തമായി കേരളത്തിന്റെ ധനമന്ത്രി പറഞ്ഞത്. ശ്രീ. എ. എൻ. ഷംസീരിനും ശ്രീ. എം. സ്വരാജിനും അങ്ങേയ്ക്കും മറ്റു ചെറുപ്പക്കാർക്കെല്ലാവർക്കും വേണ്ടി; നിങ്ങൾക്ക് പറയാൻ കഴിയില്ലെന്ന് എനിക്കറിയാം, നിങ്ങൾക്കെല്ലാവർക്കും വേണ്ടി ഈ ഗവൺമെന്റിന്റെ ആ യുവജനവിരുദ്ധ നയങ്ങൾക്കെതിരായുള്ള ശക്തമായ പ്രതിഷേധം ഈ സഭയിൽ രേഖപ്പെടുത്താൻ ഞാൻ ആഗ്രഹിക്കുകയാണ്. അതുപോലെ കടുവ വന്നപ്പോൾ ആടിനെ ഇട്ടേച്ചുപോയ ആൾക്കാരാണ് ഞങ്ങളെന്നും ഇവിടത്തെ സാധാരണക്കാരന് വേണ്ടി ഒന്നും ചെയ്തില്ലെന്നും ശ്രീമതി പ്രതിഭാ ഹരി പ്രസംഗമദ്ധ്യേ സൂചിപ്പിച്ചു. അത്രയും വലിയ ജനസേവന പ്രവർത്തനങ്ങളുടെ എന്ത് കേമത്തമാണാവോ കഴിഞ്ഞ 5 വർഷക്കാലം ഇവിടെയുണ്ടായിട്ടുള്ളതെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഒരു ദിവസം പ്രസംഗിക്കുമ്പോൾ ചോദിക്കുന്നതുകേട്ടു. ഈ ഗവൺമെന്റ് കേരളത്തെ ഇപ്പോൾ നോക്കിക്കാണുന്നത് കഴിഞ്ഞ യു.ഡി.എഫ്. ഗവൺമെന്റുണ്ടാക്കിയ നേട്ടങ്ങളുടെ ചുമലിലിരുന്നാണെങ്കിൽ ആ ഉയരം മുഴുവൻ നിങ്ങളുടേതാണെന്ന് തെറ്റിദ്ധരിക്കരുത് എന്നുകൂടി ഇവിടെ സൂചിപ്പിക്കാൻ ഞാൻ ആഗ്രഹിക്കുകയാണ്.

ആ നേട്ടങ്ങൾ ഞങ്ങൾ ഉണ്ടാക്കിയിട്ടുണ്ട്. കഴിഞ്ഞ 5 വർഷക്കാലംകൊണ്ട് 808 കോടി രൂപ മുഖ്യമന്ത്രിയുടെ ചികിത്സാ ധനസഹായത്തിൽനിന്ന് ഞങ്ങളുടെ ഗവൺമെന്റ് അല്ലെങ്കിൽ നമ്മുടെ ഗവൺമെന്റ് നൽകിയിട്ടുണ്ടെന്ന് ഇന്ന് ഒരു സബ്മിഷൻ മറുപടിയായി ബഹുമാനപ്പെട്ട കേരള മുഖ്യമന്ത്രി പറഞ്ഞു. അതിന് മുമ്പുണ്ടായിരുന്ന 5 വർഷത്തെ കണക്കുകൾ കൂടി നിങ്ങൾ പരിശോധിക്കണം. 200 കോടിയിലാണ് അത് വന്നു നിൽക്കുന്നത്. അപ്പോൾ ഇവിടത്തെ ആട്ടിടയൻ ആരാണ്; യഥാർത്ഥത്തിൽ ജനങ്ങൾക്ക് വേണ്ടി നിലകൊണ്ടത് ആരാണെന്നുള്ളത് നിങ്ങൾ പരിശോധിക്കണം. കാരുണ്യ ബെനവലന്റ് ഫണ്ട് ഒരു അവകാശമാക്കി ഞങ്ങൾ മാറ്റമെന്ന പ്രഖ്യാപനം ഭയങ്കര കൈയടിയോടെ എല്ലാവരും സ്വീകരിക്കുന്നത് കേട്ടു. നല്ല കാര്യം. കാരുണ്യ ബെനവലന്റ് സ്കീം പ്രകാരം ചികിത്സയ്ക്കെത്തുന്ന പേഷ്യന്റിന് ചികിത്സ നടക്കുന്നതിനുമുമ്പ് അല്ലെങ്കിൽ ശസ്ത്രക്രിയയ്ക്കുമുമ്പ് പണം അവന്റെ കൈയിലേയ്ക്കോ ആശുപത്രിയിലേയ്ക്കോ എത്തിച്ചുകൊടുക്കാൻ കഴിയുന്ന നവീനമായ ഒരു പദ്ധതി ഇവിടത്തെ സാധാരണക്കാർക്കുവേണ്ടി നടപ്പിലാക്കി ഏതാണ്ട് ആയിരത്തോളം കോടി രൂപ ഇവിടത്തെ സാധാരണക്കാരന് എത്തിച്ചുകൊടുത്തത് യു.ഡി.എഫ്.-ന്റെ ഗവൺമെന്റുടേതാണ്. അതിനുമുമ്പ് അത്തരത്തിലൊരു പദ്ധതി കേരളത്തിൽ നടപ്പിലാക്കിയിട്ടുണ്ടായിരുന്നില്ല. അപ്പോൾ 252 കോടി രൂപ ഇടതുപക്ഷ ഗവൺമെന്റിന്റെ കാലത്ത് കേരളത്തിൽ ചികിത്സാധനസഹായമായി

കൊടുത്തിരുന്നവെങ്കിൽ കഴിഞ്ഞ 5 വർഷക്കാലംകൊണ്ട് ഇപ്പറത്തിരുന്ന് പ്രസംഗിച്ചിരുന്ന ആളുകളുടെ ഓരോ പ്രസംഗവും വിമർശനങ്ങളുടെ ശരങ്ങളെയ്തുകൊണ്ടായിരുന്നു. എന്നിട്ട് മെല്ലെ അപ്പറത്തുകൂടെ മുഖ്യമന്ത്രിയുടെ അടുത്തേയ്ക്ക് കളക്ടറുടെ റിപ്പോർട്ടും വച്ചുകൊണ്ട് ചെന്നിട്ട് 'എത്രയാണ് സർ' എന്ന് ചോദിച്ചിട്ട് അവിടെനിന്ന് എഴുതി ഒപ്പ് വാങ്ങിച്ച് പോകുകയാണ്. അത് അവകാശമാണ്. നിങ്ങൾ പറഞ്ഞതിനകത്ത് മറുപടിയുണ്ട്. ആ അവകാശം അന്നുമുണ്ടായിരുന്നു.

അതുപോലെ പൊതുവിദ്യാഭ്യാസ മേഖല, തലശ്ശേരി ഉൾപ്പെടെ പുതിയ നിയോജകമണ്ഡലം വന്നപ്പോൾ 21 പുതിയ സർക്കാർ കോളേജുകൾ....., ഗവൺമെന്റ് കോളേജോ എയ്ഡഡ് കോളേജോ ഇല്ലാത്ത അട്ടപ്പാടി ഒഴികെയുള്ള 20 നിയോജകമണ്ഡലങ്ങളിൽ ഗവൺമെന്റ് കോളേജ് തുടങ്ങിയതും ഹയർ സെക്കന്ററി ഇല്ലാത്ത 137 പഞ്ചായത്തുകളിൽ ഹയർ സെക്കന്ററി സ്കൂളുകൾ തുടങ്ങിയതും കോക്ലിയർ ഇംപ്ലാന്റേഷൻ സർജറി, 12 ലക്ഷം പേർക്ക് കൊടുത്തിരുന്ന പെൻഷൻ 34.5 ലക്ഷം പേർക്കാക്കി വർദ്ധിപ്പിച്ചതും കഴിഞ്ഞ യു.ഡി.എഫ്. ഗവൺമെന്റായിരുന്നവെനുള്ളത് നിങ്ങൾ മറക്കരുത്. അതുപോലെ തന്നെ ഇവിടെ പെൻഷൻ 1,000 രൂപയാക്കി വർദ്ധിപ്പിച്ചുവെന്നുള്ളത്. അറിയേണ്ട ഒരു കാര്യം, നമ്മൾ 1,200 രൂപ കൊടുത്തുകൊണ്ടിരുന്ന പെൻഷൻ അത് 1,000 രൂപയാക്കില്ലല്ലോ എന്നുള്ള ഒരു അപേക്ഷ കൂടി.....

മി. സ്പീക്കർ: പ്ലീസ് കൺക്ലൂഡ്, പ്ലീസ്.....

ശ്രീ. ഷാഫി പറമ്പിൽ: സർ, അങ്ങ് ഈജിപ്റ്റിൽനിന്നും ഫ്രാൻസിലേയ്ക്ക് വന്നതിനെ ഞങ്ങൾ സ്വാഗതം ചെയ്യുന്നു. പക്ഷേ ഗജിനി സിനിമയിലെ നായകനെപ്പോലെ അങ്ങ് ദയവായി ഇത്രയും പെട്ടെന്ന് ഇടപെട്ട്..... അതുകൊണ്ട് എന്റെ പ്രസംഗം ഞാൻ അവസാനിപ്പിക്കുകയാണ്. കഴിഞ്ഞ ഗവൺമെന്റ് കേരളത്തിന്റെ വികസനരംഗത്തും സാമൂഹ്യക്ഷേമ നടപടികളിലും ഒരുപാട് നേട്ടങ്ങൾ ഉണ്ടാക്കിയിട്ടുണ്ട്. ആ നേട്ടങ്ങളുടെ തുടർച്ച തന്നെയാണ് ഈ ബഡ്ജറ്റിൽ നിങ്ങൾ അവതരിപ്പിച്ച പല നിർദ്ദേശങ്ങളും. പുതുതായി ഒന്നും കൊണ്ടുവരാൻ നിങ്ങൾക്ക് കഴിഞ്ഞിട്ടില്ല. നല്ല കാര്യങ്ങൾ കേരളത്തിൽ ഒരുമിച്ച് നടപ്പിലാക്കേണ്ടതുണ്ട്. അതല്ലാതെ കഴിഞ്ഞകാലത്ത് നടന്നതു മുഴുവൻ തെറ്റായിരുന്നു എന്ന് പറയുകയും മോഹനവാഴാനങ്ങൾ നൽകി അതിന് വിരുദ്ധമായി പ്രഖ്യാപിക്കുകയും ചെയ്യുന്ന ഈ ബഡ്ജറ്റിലെ നിർദ്ദേശങ്ങളോടുള്ള എതിർപ്പ് രേഖപ്പെടുത്തിക്കൊണ്ട് ഒരിക്കൽ കൂടി 25 ലക്ഷം പേർക്ക് 5 വർഷം കൊണ്ട് തൊഴിൽ കൊടുക്കാമെന്ന് പറഞ്ഞ ഈ ബഡ്ജറ്റിലെ....., അതിന്റെ ആവരോജ് എടുത്തുനോക്കുമ്പോൾ 5 ലക്ഷം പേർക്ക് ഈ വർഷം തൊഴിൽ കൊടുക്കാനുള്ള നടപടികൾ ആരംഭിക്കേണ്ടതാണ്. എന്തു നടപടിയാണ് ഈ ഗവൺമെന്റ് ഇവിടെ ആരംഭിച്ചിട്ടുള്ളത് എന്ന് ഇവിടത്തെ യുവജനങ്ങൾക്കുവേണ്ടി ചോദിച്ചുകൊണ്ട് ഞാൻ ഉപസംഹരിക്കുന്നു.

ശ്രീ. കെ. സുരേഷ് കുറുപ്പ് : സർ, ധനകാര്യ വകുപ്പുമന്ത്രി ഡോ. ടി. എം.

തോമസ് ഐസക് അവതരിപ്പിച്ച ഈ ബഡ്ജറ്റിനെ ഞാൻ സ്വാഗതം ചെയ്യുന്നു. കേരളത്തിന്റെ ചരിത്രത്തിലെ ഏറ്റവും ധീരമായ ബഡ്ജറ്റാണ് ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ഇവിടെ അവതരിപ്പിച്ചിരിക്കുന്നത്. ധനകാര്യ കെട്ടുകാര്യസ്ഥതയുടെ വിശദവിവരങ്ങൾ കാണിക്കുന്ന ധവളപത്രം പുറത്തുവന്നുകഴിഞ്ഞു. അതിനകത്തെ കാര്യങ്ങൾ ഇവിടെ എടുത്തു പറയേണ്ടതായിട്ടില്ല. ഈ ധവളപത്രത്തിൽ കാണിച്ചിരിക്കുന്ന ദുർവ്യയങ്ങൾ നിയന്ത്രിച്ചാലും നമ്മുടെ നികുതി വരുമാനം പരമാവധി വർദ്ധിപ്പിച്ചാലും മാത്രം കേരളത്തിന്റെ വികസന സ്വപ്നങ്ങൾ സാക്ഷാത്കരിക്കാൻ കഴിയില്ലായെന്നുള്ളത് എല്ലാവർക്കും അറിയാവുന്ന കാര്യമാണ്. ഈ പ്രതിസന്ധിയിൽ നിന്നും കരകയറി മുന്നോട്ടു പോകുന്നതിനുള്ള ഏക വഴി മറ്റ് മാർഗ്ഗങ്ങളിലൂടെ വിഭവസമാഹരണം നടത്തുകയെന്നുള്ളതാണ്. ലോകത്ത് സമ്പന്ന രാജ്യങ്ങളെല്ലാം, ഇന്ന് സാമ്പത്തികമായി മുൻനിരയിൽ നിൽക്കുന്ന രാജ്യങ്ങളെല്ലാം വളർച്ചക്കുവേണ്ടി കുതിച്ചത് കടം വാങ്ങിക്കൊണ്ടാണ്. അത് ലോകരാജ്യങ്ങളുടെ സാമ്പത്തിക ചരിത്രം പരിശോധിക്കുന്ന ആർക്കും മനസ്സിലാകും. കടം വാങ്ങി സമാഹരിച്ച വമ്പിച്ച മൂലധനമായിരുന്നു അവരുടെ സാമ്പത്തിക കുതിപ്പിന്റെ അടിത്തറ. വികസന സ്വപ്നങ്ങളും വാഗ്ദാനങ്ങളും വെറും വായ്ത്താരിയാകാതെ അവയ്ക്കുവേണ്ടി പ്രായോഗിക നിർദ്ദേശങ്ങൾ അവതരിപ്പിച്ചതാണ് ഈ ബഡ്ജറ്റിന്റെ മേന്മ. മറ്റൊരു ധനകാര്യ വകുപ്പുമന്ത്രിയും യാത്ര ചെയ്യാൻ തയ്യാറാകാതിരുന്ന ഒരു പുതിയ പാതയിലൂടെ യാത്ര

ചെയ്യാനും അങ്ങനെ വിഭവസമാഹരണം നടത്തുന്നതിനും തയ്യാറായ ധനകാര്യ വകുപ്പുമന്ത്രിയുടെ സ്വപ്നങ്ങളെ മലർപൊടിക്കാരന്റെ ദിവാസ്വപ്നങ്ങളെന്ന് പറഞ്ഞാണ് ചിലർ പരിഹസിച്ചത്. ബഡ്ജറ്റ് പ്രസംഗത്തിന്റെ 50 മുതൽ 58 വരെയുള്ള ഖണ്ഡികകൾ ഈ സ്വപ്നം എങ്ങനെയാണ് സാക്ഷാത്കരിക്കാൻ പോകുന്നതെന്നുള്ളതിന്റെ പ്രായോഗികമായ നിർദ്ദേശങ്ങളാണ്. കൃത്യമായി അവ വ്യക്തമാക്കുന്നുണ്ട്. കഴിഞ്ഞ ഇടതുപക്ഷ ഗവൺമെന്റിന്റെ അവസാന വർഷത്തിൽ തോമസ് ഐസക് അവതരിപ്പിച്ച ബഡ്ജറ്റ് കൂടുതൽ വിപുലമാക്കിയും വ്യക്തതവരുത്തിയുമാണ് ഈ ബഡ്ജറ്റ് അവതരിപ്പിച്ചിരിക്കുന്നത്. ഈ പദ്ധതി നടപ്പിലാക്കുന്നതിലെ ഓരോ കാൽവെയ്പ്പും പ്രസംഗം വിശദീകരിക്കുന്നുണ്ട്. ഒരു അത്യുത്തമമല്ല. ഇത് നടപ്പാക്കാൻ പോകുന്ന സ്വപ്നമാണ്. കേരളത്തിന്റെ വികസനത്തെപ്പറ്റി ഇടതുപക്ഷ മുന്നണി ജനങ്ങളുടെ മുമ്പിൽ അവതരിപ്പിച്ച സ്വപ്നങ്ങൾ സാക്ഷാത്കരിക്കുന്നതിനുള്ള ആദ്യത്തെ ചുവടുവെയ്പ്പാണ്. ഇതിന് മുമ്പുള്ള സർക്കാർ, വികസനത്തിന് അല്ലെങ്കിൽ ഉദാരവത്കരണ സാമ്പത്തിക പ്രക്രിയയുടെ പ്രചാരകർ, അവർ പ്രചരിപ്പിക്കുന്നത് എന്താണ്? വികസനത്തിന് സ്വകാര്യ മേഖലയെ മാത്രമേ ആശ്രയിച്ചിട്ടു കാര്യമുള്ളൂവെന്ന ധാരണയാണ് അവർ എപ്പോഴും പരത്തിക്കൊണ്ടിരിക്കുന്നത്. വികസനത്തിന് സർക്കാർ മുതൽമുടക്കും, മുതൽമുടക്കാനുള്ള പണം സർക്കാർ സമാഹരിക്കും. സമാഹരിക്കാനുള്ള വ്യക്തമായ മാർഗ്ഗം ഇതാണ് എന്നാണ് ഈ ബഡ്ജറ്റ് പ്രഖ്യാപിക്കുന്നത്. ഇതിൽ

എവിടെയാണ് അവ്യക്തത. ഇത് കേരളത്തിലും ഇന്ത്യയിലും ഇടതുപക്ഷ മുന്നണി ഉയർത്തിപ്പിടിക്കുന്ന സാമ്പത്തിക സമീപനത്തിന്റെ പ്രായോഗിക രൂപരേഖയാണ്. ഇടതുപക്ഷ മുന്നണി ഉയർത്തിപ്പിടിക്കുന്ന രാഷ്ട്രീയ സാമ്പത്തിക സമീപനങ്ങൾ ഇതിൽ സുവ്യക്തമാണ്. സർക്കാരിന്റെ ഇടപെടൽ, സർക്കാരിന്റെ മുതൽമുടക്ക്, അതിന് സർക്കാർ സമാഹരിക്കാൻ പോകുന്ന തുക, ഇതിനെക്കുറിച്ച് കൃത്യമായും വ്യക്തമായും ഈ ബഡ്ജറ്റിൽ പറഞ്ഞിട്ടുണ്ട്. സർക്കാർ ബോണ്ടുകൾ ഇറക്കിയും, അത് മുഖാന്തരം പണം സമാഹരിക്കുമെന്ന് പുതിയ കാര്യമാണ്. ആ കാര്യം വളരെ ഫലപ്രദമായി വ്യക്തമായി ചെയ്യുമെന്നാണ് ഈ ബഡ്ജറ്റിൽ പറഞ്ഞിരിക്കുന്നത്. ഈ വ്യത്യസ്ത ബഡ്ജറ്റിലുടനീളം പ്രകടമാണ്. ക്ഷേമ പെൻഷനുകൾ വർദ്ധിപ്പിച്ചതും കുടിശ്ശിക മുഴുവൻ ഓണത്തിന് മുമ്പ് വിതരണം ചെയ്യുമെന്ന് പ്രഖ്യാപിച്ചതും അതിന്റെ തുക വർദ്ധിപ്പിക്കുമെന്ന് പറഞ്ഞതും ആ പ്രതിബദ്ധതയുടെ ഉദാഹരണമാണ്. ഡോ. ടി. എം. തോമസ് ഐസക് എങ്ങനെ നടപ്പാക്കുമെന്ന് ചോദിച്ചാൽ, കഴിഞ്ഞ എൽ.ഡി.എഫ്. ഗവൺമെന്റിൽ ധനകാര്യ വകുപ്പുമന്ത്രിയായിരുന്ന തോമസ് ഐസക്കാണല്ലോ ഇവിടെയുള്ള സകല കരാറുകാരുടെയും കുടിശ്ശിക തീർത്തുകൊടുത്തത്. ആ തോമസ് ഐസക്കാണല്ലോ ട്രഷറി ഒരു ദിവസം പോലും അടപ്പിക്കാതിരുന്നത്. ഇവിടെ ബില്ലു മാറാൻ വേണ്ടി മാസങ്ങൾ മന്ത്രി മന്ദിരങ്ങളിൽ കയറിയിറങ്ങുന്ന അവസ്ഥ അവസാനിപ്പിച്ച ഒരു ധനകാര്യ വകുപ്പുമന്ത്രിയല്ലേ സഖാവ് ടി. എം. തോമസ് ഐസക്. ആ ധനകാര്യ

വകുപ്പുമന്ത്രി, ഒരു പുതിയ ബഡ്ജറ്റ് അവതരിപ്പിക്കുകയും അതിന് ധനസമാഹരണം നടത്തുമെന്ന് പറയുകയും ചെയ്യുന്നത് അവിശ്വസിക്കേണ്ട കാര്യമേയില്ല. വികസനത്തിന്റെ അടിത്തറ ഉറപ്പിച്ച രണ്ട് പൈതൃകങ്ങൾ നമുക്കുണ്ട്. ഇതാണ് കേരളത്തെക്കുറിച്ച് വലിയ വ്യാതി ലോകമെമ്പാടും ഉണ്ടാക്കിത്തന്നത്. അത് എല്ലാവർക്കും അറിയാം. അത് രണ്ടും നമ്മൾ കണ്ണിലെ കൃഷ്ണമണി പോലെ സംരക്ഷിക്കേണ്ട പൈതൃകങ്ങളാണ്. പൊതുവിദ്യാഭ്യാസവും പൊതുജനാരോഗ്യവുമാണ് രണ്ട് കാര്യങ്ങൾ. ഈ രണ്ട് മേഖലകളിലും കേരളം ഉണ്ടാക്കിയ നേട്ടങ്ങളാണ് ഞാൻ നേരത്തെ പറഞ്ഞതുപോലെ കേരളത്തെ ലോക ശ്രദ്ധയിലേക്ക് കൊണ്ടുവന്നത്. കേരളത്തിലെ സർക്കാർ സ്കൂളുകളുടെ നിലവാരം ഉയർത്താനുള്ള ബൃഹത് പദ്ധതി കേരള വിദ്യാഭ്യാസ മേഖലയിൽ വിപ്ലവകരമായ പരിവർത്തനമുണ്ടാക്കുമെന്ന കാര്യത്തിൽ സംശയമില്ല. അതേപോലെ സാധാരണക്കാരുടെ കുട്ടികൾ പഠിക്കുന്ന എയ്ഡഡ് സ്കൂളുകളെയും ഈ ബഡ്ജറ്റ് പരിഗണിച്ചുവെന്നതും ഏറ്റവും സ്വാഗതാർഹമാണ്. അതേപോലെ പൊതുജനാരോഗ്യമേഖലയിൽ ഏറ്റവും decisive ആയ ഇടപെടലാണ് ബഡ്ജറ്റിൽ ലക്ഷ്യമിടുന്നത്. ഈ രണ്ട് മേഖലകളും ജനപക്ഷത്തുനിന്നും വളർത്തിയെടുക്കുന്നതിൽ ഇടതുപക്ഷത്തിന് നിർണ്ണായകമായ സ്വാധീനമുണ്ടെന്ന് സമകാലീന കേരള ചരിത്രം പരിശോധിക്കുന്ന ആർക്കും അറിയാം. ആ ചരിത്രപരമായ ദൗത്യം കൂടുതൽ ഫലവത്തായി മുമ്പോട്ടു കൊണ്ടുപോകുന്ന ബഡ്ജറ്റാണ് സഖാവ് തോമസ് ഐസക്

അവതരിപ്പിച്ചത്. അതേപോലെ, കാർഷിക മേഖലയിൽ നാണ്യവിളകളുടെ കാര്യത്തിൽ നിർണ്ണായകമായ ഇടപെടൽ നടത്തേണ്ടതുണ്ട്. അതിന്റെ ഏറ്റവും അത്യാവശ്യമായ സന്ദർഭമാണിത്. കാർഷിക മേഖലയിൽ നിന്ന് കാർഷികേതര മേഖലയിലേക്ക് ഏറ്റവും അധികം ആളുകൾ തൊഴിൽ ചെയ്യാൻ പോകുന്ന സംസ്ഥാനം കേരളമാണ്. അത് അനിവാര്യമായ പ്രക്രിയയാണ്. കാർഷിക മേഖലയിൽ നമ്മൾ ആരെയും തള്ളിടാൻ പാടില്ല. അങ്ങനെ തള്ളിടാൻ നമ്മൾ നിർബന്ധിക്കരുത്. അതേപോലെ ഗതികേടുകൊണ്ട് കാർഷികമേഖല വിട്ടുപോകുന്ന ഒരു സ്ഥിതി ഉണ്ടാകരുത്. ഇന്ന് കേരളത്തിൽ സംഭവിക്കുന്നത് എന്താണ്? കേന്ദ്ര ഗവൺമെന്റ് ഇടപെട്ട് റബ്ബർ ബോർഡ് ഉണ്ടാക്കി റബ്ബർ പ്രചരിപ്പിച്ച് ബാക്കി വിളകളെല്ലാം മാറ്റി കൃഷിക്കാരനെ പ്രേരിപ്പിച്ച് കൃഷി ചെയ്ത റബ്ബറിന്റെ കാര്യത്തിൽ കേന്ദ്ര ഗവൺമെന്റ് ഇന്ന് കൈമലർത്തുകയാണ്. നിർണ്ണായകമായ ഇടപെടൽ സംസ്ഥാന ഗവൺമെന്റ് നടത്തേണ്ടതായിട്ടുണ്ട്. ഇവിടെ പ്രഖ്യാപിച്ച കാര്യങ്ങൾ വിസ്മയിച്ചുകൊണ്ടല്ല ഇത് പറയുന്നത്. അരിയും ഗോതമ്പും സംഭരിച്ച് അതിന് വില ഓരോ വർഷവും വർദ്ധിപ്പിച്ച് അത് വലിയ ഗോഡൗണുകളിൽ സൂക്ഷിക്കുന്ന സംവിധാനം ഇന്ത്യയിലെമ്പാടും ഉണ്ടെങ്കിൽ റബ്ബർ, കുരുമുളക്, ഏലം എന്നിങ്ങനെ കേരളം സമ്പന്നമായി സമൃദ്ധമായി കൃഷി ചെയ്യുന്ന ഈ നാണ്യവിളകളുടെ കാര്യത്തിലും സർക്കാരിന്റെ ഫലപ്രദമായ ഇടപെടലുകൾ ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്. നമ്മൾ ഗോഡൗണുകൾ ഉണ്ടാക്കണം. റബ്ബർ

മാർക്കറ്റിൽ സംഭരിക്കണം. ബാക്കി നാണ്യവിളകൾ സംഭരിക്കണം. അരിയും ഗോതമ്പും സൂക്ഷിക്കുന്നതുപോലെ തന്നെ കേരളത്തിലെ വലിയ ഗോഡൗണുകളിൽ സൂക്ഷിക്കുവാനും അങ്ങനെ കൃഷിക്കാരന് ന്യായവില ഉറപ്പാക്കുന്നതിനുള്ള സംരംഭം കേരളം ഏറ്റെടുക്കേണ്ടതുണ്ടെന്നാണ് എനിക്ക് പറയാനുള്ളത്. വാർദ്ധക്യ കാലത്ത് കൃത്യമായ പെൻഷനും ആരോഗ്യസംരക്ഷണവും എല്ലാവരുടെയും സ്വപ്നമാണ്. എന്നാൽ ഒരു പരിധിവരെ എല്ലാവരുടെയും അവകാശവും കൂടിയാണ്. ജനങ്ങളുടെ പ്രായഘടനയിൽ നിർണ്ണായകമായ മാറ്റങ്ങൾ സംഭവിച്ചുകൊണ്ടിരിക്കുന്നതാണ് കേരളത്തിന്റെ ഒരു പ്രത്യേകത. സ്വാതന്ത്ര്യം കിട്ടുന്ന കാലത്ത് നമ്മുടെ ശരാശരി ആയുർദൈർഘ്യം 45 വയസ്സായിരുന്നുവെങ്കിൽ ഇന്ന് 75 വയസ്സാണ്. അത് ഇനിയും കൂടും. കേരളത്തിൽ തൊഴിൽ രംഗത്തുനിന്ന് വിരമിച്ചതിനുശേഷം ആരോഗ്യ പ്രശ്നങ്ങളില്ലാതെ സുദീർഘ ജീവിതം സാധ്യമാകുന്ന വലിയ ഒരു ജനവിഭാഗത്തിന് കൃത്യമായ വരുമാനവും ആരോഗ്യ പരിരക്ഷയും നമ്മുടെ സർക്കാർ മുൻകയ്യെടുത്ത് നടപ്പാക്കേണ്ടതുണ്ട്. സംഘടിതവും അസംഘടിതവുമായ മേഖലകളിൽനിന്ന് പിൻവാങ്ങുന്ന എല്ലാ തൊഴിലാളികൾക്കും അവരുടെ അവസാനത്തെ വാർഷിക വരുമാനത്തിന്റെ മൂന്നിൽ രണ്ട് ഭാഗം പെൻഷനായി ലഭിക്കുന്ന സ്കാൻറിനേവിയൻ രാജ്യങ്ങളുടെ മാതൃകയിൽ ഒരു പദ്ധതി രൂപപ്പെടുത്തിയെടുക്കണമെന്നാണ് എനിക്ക് പറയാനുള്ളത്. വയോജനങ്ങളുടെ പരിരക്ഷ പ്രധാനപ്പെട്ട അജണ്ടയായി കേരളത്തിൽ എടുക്കേണ്ടതായിട്ടുണ്ട്. വൃദ്ധരായ ആളുകൾ, രോഗം ബാധിച്ചവർ, മരവി

രോഗം ബാധിച്ചവർ എന്നിവർ എല്ലാ വീടുകളിലുമുണ്ട്. ഇടത്തരക്കാരായ ആളുകൾക്കുപോലും അവരുടെ സംരക്ഷണം ബുദ്ധിമുട്ടായിരിക്കുന്നു. അവർക്കുവേണ്ടി വൃദ്ധജനങ്ങളുടെ കെയർഹോംസ് കേരളത്തിലുടനീളം സന്നദ്ധസംഘടനകളുടെ സഹായത്തോടുകൂടി രൂപം കൊടുക്കുന്നതിന് ഗവൺമെന്റ് മുൻകൈ എടുക്കണമെന്നാണ് എനിക്ക് പറയാനുള്ളത്. അവസാനമായി, കഴിഞ്ഞ ബഡ്ജറ്റുകളിലെല്ലാം നിരന്തരമായി അവഗണിക്കപ്പെട്ട ഒരു മണ്ഡലമായിരുന്നു ഏറ്റുമാനൂർ മണ്ഡലം. മുഖ്യമന്ത്രി, ധനകാര്യ മന്ത്രി, കുറച്ചുനാൾ ചീഫ് വിപ്ലായിരുന്ന ആൾ, വിവിധ വകുപ്പുകൾ കൈകാര്യം ചെയ്ത മന്ത്രി ഇവരെല്ലാമുള്ള കോട്ടയം ജില്ലയിൽ വികസനമെല്ലാം ആ മണ്ഡലങ്ങളിലേക്ക് ഒഴുകിയപ്പോൾ ഏറ്റുമാനൂരിനുവേണ്ടി നടത്തിയ എല്ലാ നിവേദനങ്ങളും അവഗണിക്കപ്പെട്ട സ്ഥാനത്താണ് സഖാവ് തോമസ് ഐസക് ഏറ്റുമാനൂരിന്റെ പ്രധാനപ്പെട്ട വികസന പ്രശ്നങ്ങൾ പരിഹരിക്കുന്നതിനുള്ള ചില നടപടികളെടുത്തതെന്നുള്ളത് ഈ അവസരത്തിൽ തികഞ്ഞ കൃതജ്ഞതയോടുകൂടി ഏറ്റുമാനൂരിലെ ജനങ്ങൾക്കുവേണ്ടി അനുസ്മരിച്ചുകൊണ്ട് ഞാൻ എന്റെ ചെറിയ വാക്കുകൾ നിർത്തുന്നു.

മി. സ്പീക്കർ: ഓർഡർ.....ഓർഡർ..... സഭ ഇപ്പോൾ

പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.